
В. И. Ленин 


1919 ЕЛНЫҢ 18 МАРТЫНДА 
БӨТЕНРОССИЯ ҮЗӘК БАШКАРМА 
КОМИТЕТЫНЫҢ АШЫГЫЧ УТЫРЫШЫНДА 

Я. М. СВЕРДЛОВНЫ 
ИСКӘ АЛЫП СӨЙЛӘНГӘН РЕЧЬ 


Иптәшләр! Бөтен дөнья эшчеләре Париж Коммунасы¬ 
ның героик күтәрелешен һәм аның фаҗигале бетүен 
хөрмәт белән искә алган көнне безгә Яков Михайлович 
Свердловны җирләргә туры килә. Революциябез бары¬ 
шында, аның җиңүләрендә иптәш Свердлов пролетариат 







революциясенең иң төп, иң әһәмиятле сыйфатларын 
башка һәркемгә караганда да тулырак, бөтенрәк гәүдә¬ 
ләндерә алды, һәм аның пролетариат революциясе юл¬ 
башчысы булу әһәмияте, революция эшенә чын күңел¬ 
дән бирелгән булуына караганда да күбрәк дәрәҗәдәге 
әһәмияте, нәкъ менә шуннан гыйбарәт тә. 

Иптәшләр! Өстән-өстән генә хөкем йөртүчеләр күзенә, 
революциябезнең күп санлы дошманнары яки бүгенге 
көнгә чаклы революция белән "аңа каршы кешеләр ара¬ 
сында икеләнеп йөрүчеләр күзенә, революциянең 
эксплуататорларны һәм хезмәт халкының дошманнарын 
кискен, аяусыз-каты рәвештә юк итүдән торган сыйфа¬ 
ты гына барыннан да ныграк ташлана. Шик юк, шушы 
сыйфаттан башка, — революцион көчләүдән башка, — 
пролетариат җиңә алмаган булыр иде. Ләкин тагын шу¬ 
ңа да һич шик булырга мөмкин түгел, ки, революцион 
көчләү революция үсешенең билгеле бер моментларында 
гына, мәгълүм һәм аерым шартлар булганда гына за¬ 
рур һәм законлы алым иде, хәлбуки бу — революциянең 
тагын да тирәнрәк, даимирәк үзенчәлеге һәм аның җи¬ 
ңүләренең шарты пролетариат массаларын оештырудан, 
хезмәт ияләрен оештырудан гыйбарәт булды һәм шулай 
булып кала да. Революциянең иң яхшы шартлары, аның 
җиңүләренең иң тирән чыганагы миллионнарча хезмәт 
ияләрен менә шушы оештырудан гыйбарәт тә. Пролета¬ 
риат революциясенең шушы сыйфаты көрәш барышында 
реңолюциядә моңарчы күрелмәгән үзенчәлекне — мас¬ 
саларны оештыруны барыннан да күбрәк гәүдәләндер¬ 
гән юлбашчыларны бирде дә. Пролетариат революция¬ 
сенең шушы сыйфаты Я. М. Свердлов кебек иң әүвәл 
һәм барыннан да бигрәк оештыручы булган кешене дә 
бирде. 

Иптәшләр! Безгә, русларга, революционерлар өчен 
аеруча кыен булган заманнарда, революцияне авыр, дә¬ 
вамлы, кайчакта газаплы һәм чиксез озак әзерләгән за¬ 
маннарда, безгә барыннан да бигрәк теориянең, принцип¬ 
ларның, программаның эштән аерылган булуыннан 
газап чигәргә туры килде, безгә барыннан да ешрак 
турыдан-туры эштән аерылган теориягә чамадан тыш 
чумудан газап чигәргә туры килде. 

Рус революцион хәрәкәтенең күп уннарча еллар дә¬ 
вам иткән тарихы революцион эшкә бирелгән булып та, 
үзләренең революцион идеалларын практикада кул¬ 
ланырга мөмкинлек таба алмаган бик күп кешеләрне 
белә. Бу яктан да пролетариат революциясе, беренче 

буларак, элекке ялгызакларга, революцион көрәш герой¬ 
ларына әлеге юлбашчылар үзләрен күрсәтә алырлык 
чын җирлек, чын база, чьин шартлар, чын аудитория һәм 
чын пролетариат армиясен бирде. Бу яктан, нәкъ менә 
практик эш итүче оештыручылар буларак, «Я. М. Сверд¬ 
лов яулаган һәм хаклы рәвештә файдаланган шикелле 
шундый искиткеч күренекле урынны яулый алган 
юлбашчылар барыннан да күбрәк аерылып торалар. 

Әгәр без шушы пролетариат революциясе юлбашчы¬ 
сының тормыш юлына күз салсак, без шунда ук аның 
искиткеч оештыручанлык талантының озак көрәш ба¬ 
рышында тәрбияләнгәнлеген, революционерлык эшенең 
иң авыр шартларында төрле чорлар кичергән һәм таты¬ 
ган шушы пролетариат революциясе юлбашчысы үзе¬ 
нең зур революционерларга хас булган гүзәл сыйфат¬ 
ларының һәрберсен үзе тәрбияләп үстергәнлеген күрер¬ 
без. Үз эшчәнлегенең баштагы чорында, әле бөтенләй 
яшь егет чагында, политик аң керә башлау белән, ул 
шунда ук' һәм тулысынча революция эшенә бирелгән. 
Шул чорда, XX гасыр башында ук, без профессиональ 
революционерның коеп куйган үрнәге булган иптәш 
Свердловны күрдек; ул гаиләдән, иске буржуаз җәм¬ 
гыятьнең барлык уңайлыкларьшнан һәм гадәтләреннән 
бөтенләй аерылган, революциягә тулысынча һәм җаны- 
тэне белән бирелгән һәм озак еллар, хәтта уннарча ел¬ 
лар буена, төрмәдән сөргенгә һәм сөргеннән төрмәгә 
кучә-күчә, үзендә революционерларны озак һәм бик озак 
елларга чыныктырган сыйфатларны тәрбияләгән кеше 
иде. 

Ләкин бу профессиональ революционер беркайчан да, 
бер генә минутка да массалардан аерылмады. Царизм 
шартлары ул чактагы барлык революционерларны дучар 
иткән кебек үк, аны да күбесенчә яшерен, легаль булма¬ 
ган рәвештә эшләүгә дучар итсә дә, шундый яшерен һәм 
легаль булмаган эшчәнлегендә дә иптәш Свердлов һәр¬ 
вакыт нәкъ менә XX гасыр башыннан алып революцио¬ 
нерларның интеллигенция арасыннан чыккан элекке 
буынын алыштыра башлаган алдынгы эшчеләр белән 
иңгә-иң торып һәм кулга-кул тотынып барды. 

Нәкъ менә шул вакытларда алдынгы эшчеләр унар¬ 
лап һәм йөзәрләп эшкә тотындылар һәм үзләрендә ре¬ 
волюцион көрәшкә чыныгу тәрбияләделәр. Шундый 
чыныгусыз, шулай ук массалар белән бик нык бәйлә¬ 
нештән башка, Россиядә пролетариат революциясе 
уңышлы була алмас иде. Көрәштә даими рәвештә кат- 

нашып, массалардан беркайчан да аерылмаган, Рос¬ 
сияне беркайчан да ташлап китмәгән, һәрвакыт иң яхшы 
эшчеләр белән бергә эш иткән һәм, эзәрлекләүләр ре- 
волюционерны тормыштан аерылуга дучар иткән булуга 
да карамастан, үзен эшчеләр сөйгән юлбашчы, прак¬ 
тиканы барыннан да киңрәк һәм барыннан да күбрәк 
белгән юлбашчы итеп кенә түгел, бәлки алдынгы про¬ 
летарийларны оештыручы да итеп тәрбияли белгән кеше 
өчен нәкъ менә шушы озакка сузылган легаль булмаган 
эш юлы барыннан да бигрәк характерлы. Әгәр кайберәү¬ 
ләр, легаль булмаган эш белән шулай тулысынча йотыл¬ 
ган булу, профессиональ революционерның шушы сый¬ 
фаты аны массалардан аера, дип уйласалар,,— барын¬ 
нан да ешрак бёзнең дошманнарыбыз яки икеләнүче 
кешеләр шул г ай уйладылар, — безгә әлеге карашның 
ничаклы тирән ялгыш икәнлеген, киресенчә, нәкъ менә 
революцион эшкә әлеге чын күңелдән -бирелгәнлекнең, 
күп төрмәләр һәм иң ерактагы Себер сөргеннәрен үт¬ 
кән кешеләр тормышында гәүдәләнгән бирелгәнлекнең 
шундый юлбашчыларны, пролетариатыбызның чәчәген 
тудырганлыгын нәкъ менә Я. М. Свердловның револю¬ 
цион эшчәнлеге үрнәге күрсәтә дә. Ә инде бу бирелгән¬ 
лек кешеләрне таный белү, оештыру эшләрен юлга сала 
белү хасияте белән бергә кушылганлыктан, шундый би¬ 
релгәнлек кенә зур оештыручыларны тәрбияләп үстер¬ 
де дә. Легаль булмаган түгәрәкләр аша, подпольедагы 
революцион эш аша, беркем дә Я. М. Свердлов шикел¬ 
ле шулай тулы гәүдәләндермәгән һәм чагылдырмаган 
легаль булмаган партия аша,— тик шушы практик мәк¬ 
тәп аша, тик шундый юл белән генә ул беренче социа¬ 
листик Совет республикасындагы беренче кеше постын г а\ 
киң пролетариат массаларын оештыручыларның берен¬ 
чесе постына килә алды. 

Иптәшләр! Без хәзергә кадәр горурланып килгән һәм 
бик хаклы рәвештә'горурланган нәрсәне безгә шушы ке¬ 
шенең гадәттән тыш оештыручылык таланты гына тәэ¬ 
мин иткәнлеге, миңа туры килгән кебек үк, иптәш Сверд¬ 
лов белән көн саен бергә эшләргә туры килгән бөтен 
кешегә аеруча ачык иде. Ул безгә оешкан пролетариат 
массаларына лаек булган һәм пролетариат революция¬ 
се ихтыяҗларына җавап бирә торган бердәм, максатка 
ярашлы, чын-чыннан оешканлык белән эшләү мөмкинле¬ 
ген тулысы белән тәэмин итте; ул шундый бердәм оеш¬ 
кан эшне тәэмин итте ки, шунсыз без бер генә уңышка 
да ирешә алмаган булыр идек, шунсыз без хәзергә ка- 

дәр үзебезгә кичерергә туры килгән һәм хәзер дә ки¬ 
черергә мәҗбүр булган исәпсез-хисапсыз кыенлыклар¬ 
ның берсен дә, авыр сынауларның берсен дә җиңеп 
чыга алмаган булыр идек. 

Революциядәгечә кайнап торган көрәштә һәрбер 
революционер тора торган аерым постта, әгәр хәтта кеч¬ 
кенә генә бер коллегиянең эше сөйләнүгә әйләнеп китә 
икән, көрәш барышында яулап алынган, һич бәхәссез 
зур мораль авторитетның, үзенең көчен, әлбәттә, 
абстракт моральдән түгел, бәлки революцион көрәшче 
мораленнән, революцион массалар сафлары һәм шерен¬ 
галары мораленнән ала торган авторитетның гаять зур 
әһәмияте бар. 

Әгәр без бер елдан артыграк вакыт эчендә аз гына 
санлы фидакарь революционерлар төркеме өстенә төш¬ 
кән чиксез зур авырлыкларны күтәрә алганбыз икән, 
әгәр җитәкче органнар иң кыен мәсьәләләрне шулай 
нык, тиз, бердәм хәл итә алганнар икән, бу фәкать алар 
(арасында күренекле урынны Яков Михайлович шикед- 
ле искиткеч талантлы оештыручы алып торганга күрә 
генә мөмкин булды. Бары тик ул гына үзендә пролета¬ 
риат хәрәкәте җитәкче эшлеклеләренең шәхси составын 
искиткеч яхшы белүне берләштерә алды, бары тик ул 
гына озак көрәш еллары дәвамында, — бу турыда би¬ 
редә мин бик кыскача гына әйтеп үтә алам, — үзендә бик 
шәп практик сизгерлек х^исен, бик шәп оештыручанлык 
талантын, һич бәхәссез зур авторитет тәрбияли алды, 
шул авторитет аркасында Бөтенроссия Үзәк Башкарма 
Комитетының иң зур эш тармакларын, бер төркем ке¬ 
шеләрнең генә көче җитәрлек тармакларын, тулысы бе¬ 
лән Яков Михайлович бер ялгызы алып барды. Бары 
тик ул гына шундый хәлне яулап ала алды ки, бу хәл 
гаять күп санлы бик зур һәм бик әһәмиятле практик 
оештыру мәсьәләләрен һичбер бәхәссез, бернинди киңәш¬ 
мәләрсез, бернинди формаль тавышка куюларсыз тә¬ 
мам хәл итү өчен аның бер генә сүзе дә җитә иде, һәм 
мәсьәләнең шул практик белем, зур оештыручанлык 
сизгерлеге нигезендә хәл ителгәнлегенә, йөзләрчә һәм 
меңнәрчә алдынгы эшчеләрнең генә түгел, бәлки масса¬ 
ларның да бу мәсьәлә тәмам хәл ителгән дип исәпләя- 
чәкләренә барысы да тулысынча ышана иде. 

Бөек революцияләр үз көрәшләре барышында бөек 
кешеләр тудыралар һәм элек мөмкин булмастай тоелган 
талантларны үстерәләр — тарих моны күптән күрсәтте. 
Легаль булмаган түгәрәк һәм подпольедагы эш мәктә- 

беннән, эзәрлекләнүче кечкенә генә партия һәм Турухан 
төрмәсе мәктәбеннән үзенә һич бәхәссез авторитет яулап 
алган шундый оештыручы, Россиядә бөтен Совет 
властен оештыручы һәм бу Советларны төзегән һәм 
хәзер барлык халыкларга, бөтен дөнья илләренә үзе¬ 
нең авыр, газаплы, канга баткан, әмма җиңүле бары* 
шын дәвам итүче Совет властен практикада тормышка 
ашырган партия эшен үз белемнәре буенча бердән¬ 
бер оештыручы килеп чыга алуына беркем дә ышанма¬ 
ган булыр иде. 

Әгәр алыштыру сүзе астында үзендә шундый сәләт¬ 
ләрне бергә туплаган бер кешене, бер иптәшне табу мөм¬ 
кинлеге аңланса, үзендә шушы гаять зур оештыручан- 
лык талантын тәрбияләгән мондый кешене без беркай¬ 
чан да алыштыра алмабыз. Яков Михайловичны якын¬ 
нан белгән, аның даими эшен күзәткән кешеләрдән бер¬ 
кем дә бу мәгънәдә Яков Михайлович 1 Ның алыштыргы¬ 
сыз кеше булуына шик тота алмас. Оештыру, кешеләрне 
сайлап алу, аларны күп* төрле барлык белгечлекләр 
буенча җаваплы постларга билгеләү өлкәсендә ул бер¬ 
үзе башкарып килгән эшне хәзер башкару өчен иптәш 
Свердлов бер ялгызы алып барган зур тармакларның 
һәркайсына бөтен бер группа кешеләр куярга кирәк, 
алар гына Яков Михайлович эзеннән барып, бер кеше 
алып барган эшне башкаруга якыная алырлар. 

Ләкин пролетариат революциясе нәкъ менә үз чы¬ 
ганакларының тирәнлеге белән көчле. Без беләбез, бу 
көрәштә үзләренең тормышын аямаган, аны фидакарь 
рәвештә корбан иткән кешеләр урынына ул башка ке¬ 
шеләр шеренгаларын күтәрә, ихтимал, үз юлларының 
башында аларның тәҗрибәләре азрак, эш белүләре 
кимрәк һәм әзерлекләре азрак булган, ләкин массалар 
белән киң бәйләнгән һәм арабыздан киткән зур талант¬ 
лар урынына аларның эшен дәвам иттерүче, алар юлын¬ 
нан баручы, алар башлаган эшне төгәлләүче кешеләр 
төркемнәрен күтәрергә сәләтле кешеләр сафларын үсте¬ 
рә. Менә шушы мәгънәдә без тирәнтен ышанабыз ки, 
Россиядәге һәм бөтен дөньядагы пролетариат револю¬ 
циясе кешеләрнең күп төркемнәрен күтәрер, пролетарий¬ 
лардан, хезмәт иясе крестьяннардан күп санлы катлау¬ 
ларны күтәрер, алар шундый практик тормыш беле¬ 
мен, ялгыз кеше талантын булмаса да, коллектив оеш- 
тыручанлык талантын бирерләр, пролетарийларның 
миллионлаган армияләре шунсыз үзләренең җиңүенә 
ирешә алмый. 

Иптәш Я. М. Свердлов турындагы истәлек револю¬ 
ционерның үз эшенә бирелгәнлеген күрсәтә торган мәң¬ 
гелек символ булып кына калмас, практик аеклыкны һәм 
практик осталыкны, массалар белән тулы бәйләнешне 
аларга юнәлеш бирә белү белән бергә кушып алып бару 
үрнәге булып кына калмас, — бәлки пролетарийларның 
һаман киңрәк массаларының, шушы үрнәкләрне кул¬ 
ланып, бөтендөнья коммунистик революциясенең тулы 
җиңүенә таба алга һәм алга барачакларының залогы 
булып торыр. 


К. Т. Свердлова (Новгородцева) 


ИСТӘЛЕКЛӘРДӘН... 


Я ков Михайлович Свердлов белән мин тәүге тапкыр 
1905 елда, Россиядә беренче революция көннәрендә 
очр г аштым. 1905 елның көзендә Яков Михайлович партия 
Үзәк Комитеты тарафыннан- Уралга, Екатеринбург 
(хәзерге Свердловск) шәһәренә җибәрелгән иде. Ул 
чакта мин Екатеринбургта эшли, партиянең Екатерин¬ 
бург комитеты члены идем. Менә шунда, ягъни Екате¬ 
ринбургта без Яков Михайлович белән бергәләп эшли 
башладык, шунда тормышыбызны гомерлеккә бергә 
бәйләдек. 

Иптәш Андрейның (Яков Михайлович Екатеринбург¬ 
та шушы исем белән эшләде) Уралга килүе Урал боль¬ 
шевикларының бөтен эшен тамырдан үзгәртте. 

Монда килү белән иптәш Андрей партиянең Екате¬ 
ринбург комитетына, ә аннары тиздән Уралның бөтен 
партия оешмасына җитәкчелек итте. Ул чакта нибары 
егерме яшьтә генә булса’ да, Нижний Новгород, Костро¬ 
ма, Ярославль, Казан шәһәрләрендә подпольеда эшләп, 
Яков Михайлович инде шактый зур тәҗрибә туплаган, 
күп мәртәбәләр кулга алынган, берничә ай төрмәдә 
утырган була. 

Яков Михайлович Свердлов 1885 елның 23 маенда 
(4 июнендә) Нижний Новгород (хәзерге Горький) шә¬ 
һәрендә һөнәрче-гравер гаиләсендә туган. 1901 елда, 
ягъни 16 яшьлек үсмер егет чагында ул социал-демо- 

кратлар партиясе сафларына керә һәм профессиональ 
революционер юлына баса. Анын аңы формалашуга 
В. И. Ленин хезмәтләре, ленинчыл «Искра» гаять зур 
йогынты ясый, Я. М. Свердлов революцион эшенең берен¬ 
че адымнарыннан ук инанган ленинчы була. 

Революция күтәрелә барган көннәрдә— 1905 елның 
октябрь, ноябрь, декабрь айларында — Андрей Екате¬ 
ринбургта күп кеше катнашында уздырылган митинг¬ 
ларда һәм җыелышларда чыгыш ясый, эшчеләрдән су¬ 
гышчан дружиналар төзи, советлар һәм профессиональ 
союзлар оештыруда катнаша һәм кыска гьгна вакыт 
эчендә Урал пролетариатының танылган җитәкчесенә 
әверелә. 

1905 ел революциясе эшчеләр сыйныфының җиңелүе 
белән бетә һәм реакция һөҗүме башлана. Ул бездә, 
ягъни Уралда да шулай булды. Екатеринбургта ачык- 
тан-ачык зур җыелышлар уздырып булмый' башлады, 
партия оешмасы кабат подпольега куып кертелде. 

Патша жандармнары һәр большевикны тотарга ты¬ 
рыша, алар Андрейны эләктереп алу, Урал большевик¬ 
ларын җитәкчесез калдыру өчен аеруча зур көч куялар. 
Аны тотып биргән өчен 5000 сум күләмендә махсус бү¬ 
ләк билгеләнә. Ул заманда бу ифрат зур акча’ иде. 
Андрейны эзләп табу эшенә Екатеринбургның барлык 
шымчылары тартыла. Вәгъдә ителгән бүләк аларны бик 
кызыксындыра. Эш, әлбәттә, аларда гына булмый. 
«Азатлык» көннәрендә иптәш Андрейны митинг һәм 
җыелышларда бик күпләр ишеткән була, бик күп ека- 
теринбурглылар аны күреп белә, шунлыктан аны теләсә 
кайсы минутта , ткнып, тотып алулары ихтимал иде. 

Партиядәш иптәшләре Яков Михайловичны бик ты¬ 
рышып саклыйлар, аның кайларда булганын, кайда 
кунганын безнең бик азыбыз гына белә торган иде. Яков 
Михайловичны күрергә тиешле кешеләрне, аның белән 
очрашу өчен, аеруча ышанычлы иптәшләр алып килә 
иде. Шуңа да карамастан, аңа Екатеринбургта артык 
калырга ярамый иде инде. 

Бөтенесен үлчәп караганнан соң комитет, Андрейга 
Екатеринбургтан Перьмга күчеп китәргә вакыт җитте, 
дигән карарга килә. 

Ул заманда Пермь — Уралның губерна үзәге иде. 
Пермьнан ерак т г а түгел Уралдагы иң зур заводлардан 
саналган Мотовилиха заводлары булганлыктан, өлкә 
партия үзәген Пермьда урнаштыру барыннан да ку- 
лайрак иде. 

Андрейның Пермьга күчеп китүе хәл ителде. Әмма 
моны тормышка ашыру бик үк җиңел эш түгел иде. 
Вокзалда һәрвакыт жандарм дежур тора, ә ул Андрей¬ 
ны таный, «азатлык» көннәрендә аны күп тапкырлар 
күргәне бар. Ул һәр кешене җентекләп күзәтә, аңа 
күренмичә узуы бик тә кыен. Иң хәйләкәр бер иптәше¬ 
безгә Андрей Пермь поездына утырган чакта жандарм¬ 
ның игътибарын читкә юнәлтү вазифасы йөкләнә. 

Жандармны «үз карамагына алган» ул иптәшебез 
билгеләнгән көнне вокзалга килә. Өстенә ул кондыз 
якалы бик шәп тун кигән була. Җилбәгәй җибәрелгән 
тун астыннан кыйммәтле костюмы күренеп тора, алтын 
чылбыры ялтырый. Боларның бөтенесен без бай бер ли¬ 
бералдан алып тордык. Ул безгә, ягъни революционер¬ 
ларга теләктәшлек күрсәтә, кайбер нәрсәләр белән яр¬ 
дәм дә итә иде. Аның биреп торган әйберләре бу көнне 
нәрсәгә хезмәт итәчәген ул белми иде, әлбәттә; 

«Байбәтчә», фил сөягеннән ясалган кыйммәтле тая¬ 
гын уйнаткалап, беренче класс залына мәһабәт кенә 
йтлап килеп керә дә уклау йоткандай төзгә катып кал¬ 
ган жандармны бармагы белән ишарәләп чакырып ала 
һәм: 

— Әй, хөрмәтлем! Бик тиз генә Пермьга хәтле бе¬ 
ренче класс билеты алып кил әле! Калган акчасы үзе¬ 
ңә, — ди. 

«Байбәтчә»нең бөтен тышкы кыяфәте, кыланышы, 
сөйләшүе, билетка акча биргәндә кесәсеннән чыгарган 
калын бумажнигы жандармга бик нык тәэсир итә. 
Җитмәсә, юмарт «байбәтчә» түбәнчелек белән генә бу¬ 
фет ягына ымлый һәм жандармга ике рюмка коньяк 
эчертә, өстәвенә үзе шунда ук буфетчыга берничә кө¬ 
меш акча суза. 

Шатлыгы һәм дәрте эченә сыймаган жандарм касса 
янына йөгереп бара да тәрәзә тирәсендә кайнашкан 
пассажирларны этә-төртә кереп, акчасын кассирга тот¬ 
тыра. 4 Сүз уңаеннан әйтергә кирәк, полицейскийлар, 
жандармнар һәм башка «тәртип саклаучылар» байлар¬ 
ның шундый йомышларын бик теләп үтиләр иде. 

Жандарм ничек кенә тырышса да билет белән ма¬ 
тавыклану аның биш-ун минут вакытын ала, шул г арада 
исә тотылмас Андрей, теше сызлаган кешедәй яңагын 
яулык белән бәйләгән килеш, перронга чыгып өлгерә. 
«Байбәтчә» перрондагы ыгы-зыгыдан, файдаланып, «үзе 
өчен» әлеге жандарм сатып алган билетны сиздермичә 
генә бер иптәшебезгә, ә ул Андрейга тапшыра. Нәкъ 

шул вакыт өченче звонок була, паровоз сызгыртып сау¬ 
буллаша, һәм Свердлов исән-сау, бәла-казасыз гына 
Екатеринбургтан китеп бара. 

Декабрь кораллы восстаниесе тар-мар ителгәннән 
соң партиянең Пермь оешмасында хәл бермә-бер авыр¬ 
лаша. 

Пермь төрмәсе кулга алынучылар белән тула. Эшче¬ 
ләрне көпә-көндез тотып алалар, төннәрен облавалар 
ясыйлар. Декабрь сугышларында яраланган кешеләрне 
дә аямыйлар, юеш, салкын камераларга ябалар. Ирек¬ 
тә калган партия членнарын бармак белән генә санар¬ 
лык иде. Тар-мар ителгәнннән соң партия эшен яңадан 
тиз генә оештырып җибәрү мөмкин түгел шикелле иде. 

Әмма Яков Михайлович Пермьга килү белән үк 
көчләрне җыя башлый. Иң әүвәл ул Мотовилихадагы 
большевистик оешманы аякка бастыру эшенә керешә, 
шул ук вакытта Пермьны да, Уралның иң зур заводлары 
булган Лысьва, Чусовой, Кизел заводларын да күзен¬ 
нән төшерми. Бөтен Урал эшенең барлык җепләре аңа 
таба сузыла, Урал өлкә партия конференциясен әзерләү 
эше аның җитәкчелегендә һаман киңрәк колач ала бара. 

Оешма бик тиз көч туплый башлый. Кулга алын¬ 
ган партия работникларын яшьләр алмаштыра, башка 
шәһәрләрдәге иптәшләр килә. 1906 елның февралендә 
инде Пермь партия оешмасы аякка бастырыла, ә озак¬ 
ламый Бөтенурал партия конференциясен җыюга ире- 
шелә/ шул конференциядә өлкә партия үзәге төзелә. Ул 
арада охранка Андрейны тагын да тырышыбрак эзли 
башлый. Охранка провокаторларыннан берсе—Воти- 
нов партия сафларына үтеп керә һәм Яков Михайлович¬ 
ны тотып бирә: 1906 елның 10 июнендә Яков Михайло¬ 
вич белән мине Пермь комитеты утырышыннан соң 
урамда кулга алдылар. Яков Михайловичка өч ел ярым, 
ә миңа ике ел ярым буе төрмәдә утырырга туры килде. 

1909 елның көзендә иреккә чыгу белән үк Яков Ми¬ 
хайлович баштанаяк революцион эшкә чумды. Бу юлы 
инде ул партия Үзәк Комитеты вәкиле сыйфатында Мәс- 
кәүдә эшләде. Әмма өч айдан аны тагын кулга алып 
төймәгә яптылар һәм дүрт елга Нарым краена сөрген¬ 
гә озатырга хөкем иттеләр. Ләкин Яков Михайлович 
сөргендә дүрт ел түгел, дүрт ай да булмады. Ул На- 
рымга китерелгәч, озак та тормыйча кача. 

Партия Үзәк Комитеты хәзер инде аңа Россия импе¬ 
риясенең башкаласы Петербургта эшләү вазифасын 
йөкли. Әмма берничә айдан Яков Михайловичны кабат 

кулга алып, яңадан Нарымга сөрәләр. Аннан инде ул 
тик ел ярымнан соң гына, ягъни 1912 елның декабренда 
гына качып китүгә ирешә. 

Яков Михайлович белән бергә мине дә, кулга алып, 
туган шәһәрем Екатеринбургка сөрделәр. Бары тик 

1912 елның көзендә генә мин, яшь ярымлык улым белән 
бергә, Нарымга күчеп китә алдым. Шуңа кадәр Яков 
Михайловичның улыбызны бер мәртәбә дә күргәне юк 
иде әле. Свердлов янына гаиләсе килгәнен белгәч, страж- 
никлар аны сирәгрәк күзәтә торган булдылар һәм, шун-< 
нан файдаланып, Яков Михайлович качып китте. 

1912 елда ул, Петербургка кайтып, партия Үзәк Ко¬ 
митеты члены сыйфатында зур эш җәелдереп җибәрә. 
Үзәк Комитет составына аны Прага конференциясеннән 
соң кертәләр. Шул чакта ул чит илдә булган Владимир 
Ильич белән хат алыша һәм турыдан-туры аның күр¬ 
сәтмәләре нигезендә эшли. 

Яков Михайлович сөргеннән качып киткәннән соң 
озак та үтмәстән, мин, улым белән Нарымнан китеп, 

1913 елның февраль башында Петербургка кайтып 
җиттем. Без Дәүләт думасы депутаты большевик Гри¬ 
горий Иванович Петровский квартирында урнаштык. 
Шул ук кичне Яков Михайлович та Петровскийларга 
күчеп килергә тиеш иде. Моңарчы ул шулай ук дума 
депутаты большевик Федор Никитович Самойловта яшә¬ 
гән булган икән. 

Петровскийларга Яков Михайлович кичен бик соң 
гына килде. Ә төнлә, Григорий Ивановичның депу¬ 
татлык иминлегенә дә карамастан, жандармнар килеп 
керделәр һәм безне: Яков Михайловичны һәм улым бе¬ 
лән мине алып китеп төрмәгә яптылар. 

Яков Михайловичны биш елга Турухан краена сөр¬ 
деләр, ә мине ике елга башта Екатеринбургка, ә анна¬ 
ры элекке Тобол губернасының Туринск шәһәре янында¬ 
гы кечерәк кенә Фабричный поселогына озаттылар. 

Сөрген срогым беткәннән соң, 1915 елның җәендә, 
балаларым белән бергәләп (1913 елның җәендә кызым 
туган иде), Турухан краеның Монастырское авылына 
Яков Михайлович янына киттем. 

Тимер юлдан мең чакрымнан арырак, Поляр түгә¬ 
рәк тирәсендә урнашкан ерак Турухан сөргенендәге бө¬ 
тен нәрсәдән аерылган бу кешеләрнең яшәү шартлары 
коточкыч иде. Әмма, ничек кенә булмасын, без барып 
урнаштык. Мин шундагы метеорология станциясенә 
эшкә керә .алдым. Ул станция йортын безнең карамак- 

ка бирделәр. Яков Михайлович белән мин Монастырское 
авылының мал-мөлкәтле кешеләренең балаларына дә¬ 
ресләр бирдек. Өстәвенә Себер газета-журналларындаг 
сирәк кенә булса да Яков Михайловичның мәкаләләре, 
очерклары басыла иде. Шуларның бөтенесе бергә безгә 
яшәү чыганагы булып хезмәт итте. 

Безгә һәрвакыт кеше күп килә, шуңа күрә безнең 
өйдә шау-шулы була торган иде. Кичләрен монда сөр¬ 
гендә яшәгән иптәшләр' җыела, лекцияләр, рефер г атлар 
укыла яки дусларча сөйләшеп утырабыз, җырлыйбыз. 
Әледән-әле безгә сөргенгә яңа килгән иптәшләр тукта¬ 
ла, чөңки башта аларның кунар җирләре булмый иде. 

Яков Михайлович авыл тормышында.һәй хәтта шун¬ 
да яшәүчеләрнең күңел ачу тантаналарында да якын¬ 
нан катнаша иде. Сирәк үткәрелсә дә, андый күңел ачу¬ 
лар була торган иде. Масленицада оештырылган күңел 
ачул г арда кеше аеруча күп катнаша иде. Масленица 
көннәрендә Монастырское авылының бөтен халкы 
диярлек, шулай ук читтән килгән кешеләр дә Енисей 
елгасының текә ярында җыела иде. Җирле энтузиастлар 
илле сажин биеклегендәге текә ярга су сибеп боз ка¬ 
тыралар да баш әйләндергеч биек тау ясыйлар, һәм 
танылган батырлар шуннан бәләкәй чанада искиткеч 
зур тизлек белән шуып төшәләр. Елгага хәтле исән-имин 
төшеп җитү өчен зур осталык таләп ителә: чанага уты¬ 
рып шуучы кеше аякларын чана башына тери һәм кул¬ 
ларына кыска таяклар тотып, шулар ярдәмендә чана 
белән идарә итә. Бер ялгыш хәрәкәт ясалды исә, чана 
бер якка, ә пешмәгән шуучы икенче якка оча; яр башын¬ 
да карап торучы тамашачылар исә шаркылдап көләләр 
иде. 

Бер мәртәбә шулай күңел ачуның иң кызган вакы¬ 
тында халык арасында, урядник белән бергә, Турухан 
приставы Кибиров күренде. Икесе дә кирәкмәгән юан¬ 
нар, симезләр, битләре бурлаттай кып-кызыл. Күрәсең, 
түрә әфәнделәр бәйрәм хөрмәтенә бик каты салганнар. 

— Пристав әфәнде!—дип кычкырып җибәрде шун¬ 
да ук басып торган Яков Михайлович. — Менә монда 
кайберәүләр: «Пристав әфәнде таудан шуып төшә 
алмас, куркыр»,—диләр. Ә мин әйтәм: «Безнең при¬ 
став батыр кеше, бу тау аңа берни түгел, ул мондый 
таулардан гына да төшми әле», — дим. Урядник белән 
бергәләп шуып төшегез әле, пристав әфәнде. Үзегезнең 
нинди батыр, нинди оста икәнлегегезне күрсәтегез үзлә¬ 
ренә. 

Яшьләр арасыннан берәү зур һәм нык чана сөйрәп 
китерде. Халык шау-гөр килә башлады. Приставның 
абруе картага куелды. Төшке аш вакытында аракы эч¬ 
мәгән булса, Кибиров бәлкем тәвәккәлләмәс тә иде. Ме¬ 
нә ул чанага утырды, аның авыр гәүдәсеннән чана чы¬ 
тырдап куйды. Пристав утырмаска маташкан урядник¬ 
ны көчләп диярлек үзенең алдына утыртты да чукынып 
алды, һәм чана кузгалып китте. Чана һаман кызурак 
шуды. Ике юан авырлыгыннан искиткеч тизлек белән 
очты ул. Әмма «кыю спортчылар» елгага төшеп җитә 
алмадылар. Дөресрәге, алар төшүен төшеп җиттеләр, 
тик... чанада гына түгел. Тауның яртысына җитәр-җит- 
мәс алар бер кырыйга мәтәлделәр. Приставның башы, 
урядникның аяклары кайда икәнлеген чамаларлык тү¬ 
гел иде. Тере йомгак бөтерелә-бөтерелә зур тизлек 
белән түбәнгә тәгәрәде. 

Пристав урядникка бик нык тотынып утырган иде. 
Шулай да шәп кенә бер сикәлтәдә алар бер-берсеннән 
ычкынып киттеләр дә икесе ике якка барып төштеләр. 

Тамашачыларның куанычына чик-чама юк иде. Алар 
эчләре катып көлделәр. Крайның түрәсе, тәкәббер Ки¬ 
биров бөтен халык алдында көлкегә калды. Сөргендә- 
геләр дә, җирле крестьяннар да, түрәләр дә, беркатлы 
тунгус һәм остяклар да рәхәтләнеп көлделәр. 

Турухан сөргенендә без ел ярым, ягъни Февраль ре¬ 
волюциясе башланганга кадәр бергә яшәдек. Самодер¬ 
жавиенең бәреп төшерелүе турында хәбәр алыну белән 
үк Яков Михайлович Красноярскига китте. Ә юл озын — 
Енисей бозы өстеннән мең чакрымнан артык араны 
узарга кирәк. Өстәвенә елганың югары агымында боз 
китәр вакыт якынлашып килә иде. 

Яков Михайлович Красноярскидан Петроградка, ә 
аннан Уралга, Екатеринбургка китте. Россиядә беренче 
революция көннәрендәге кебек үк, иштәш Андрей яңадан 
да Урал большевикларының һәм революцион пролета¬ 
риатының җитәкчесе булды. 

Апрель уртасында Урал өлкә партия конференциясе 
булып үтте, анда Яков Михайлович Свердлов партия 
өлкә комитеты члены һәм Уралдан VII Бөтенроссия 
партия конференциясе делегаты итеп сайланды. Шул 
конференциядә Яков Михайловичның күп еллык хыялы 
тормышка ашты — ул Владимир Ильич белән очрашты. 
Аңарчы аларның очрашканнары юк иде. 

Балалар белән мин Монастырскоедан июньдә генә 
китә алдым, Питерга без 1917 елның 2 июлендә, ягъни 
июль көннәре алдыннан гына килеп җиттек. Танышла¬ 
рыбызда кунып, 3 июльдә иртән. балаларны алдым да 
Яков Михайловичны эзләп киттем. Иптәшләрдән аны 
төшкә хәтле Үзәк Комитет Секретариатында очрату җи¬ 
ңелрәк икәнлеген белдем. Шул ук иптәшләр миңа Сек¬ 
ретариатның Коломна урамында урнашканлыгын әйт¬ 
теләр. Яков Михайловичны мин шунда таптым да. 

Без анда бер ярты сәгатьләп булганбыздыр. Аннары 
Яков Михайлович безне Широкая урамына алып китте. 
Яков Михайлович шул урамда, Уралдан ук таныш бул¬ 
ган Бессерның буш квартирында яши икән. Йорт яны¬ 
на килеп җитәрәк, Яков Михайлович миңа урамның 
каршы ягындагы күпертмә бизәкле, эчкә батып торган 
биек ишеккә күрсәтте: 

— Монда Ильич тора! —диде ул. 

Берничә сәгать тә бергә булырга өлгермәдек, өебез 
янына кораллы солдатлар һәм матрослар белән шыгрым 
тулы йөк машинасы килеп туктады. Бу иптәшләр Сверд¬ 
ловны алырга килгәннәр иде. Выборг ягында чуалыш¬ 
лар башланды, беренче пулемет полкы Вакытлы хөкү¬ 
мәткә каршы чыгарга булды, баш күтәрүгә кушылырга 
чакырып, якын-тирәдәге заводларга һәм хәрби частьлар¬ 
га ул үзенең вәкилләрен җибәрде, дип хәбәр иттеләр 
алар. 

Яков Михайлович күз ачып йомганчы җыенды да, 
йөк машинасына утырып, Кшесинская сараена китеп 
барды. Бу вакытта ул сарай янына демонстрациячеләр¬ 
нең беренче колонналары җыела башлаган була инде. 
Бу 1917 елның 3 июль киче иде. 

4 июльдә Яков Михайлович көн буе күренмәде, 
5 июльгә каршы төнне дә өйгә кайтмады. Тик иртә бе¬ 
лән иртүк кенә ишектә шартлы шаку тавышы ищетелде. 

— Юнкерлар «Правда»ны тар-мар иттеләр,— диде 
Яков Михайлович, бусаганы атлап керүгә үк.— Ильич 
һөҗүмнән чак кына элегрәк редакциядән китеп өлгерде. 
Аз гына тоткарланса да туп-туры әлеге кабахәтләр ку¬ 
лына эләккән була иде. Монда килеп җитүләре ихти¬ 
мал.— Яков Михайлович урамның каршы ягына ымла¬ 
ды. — Ильичны кисәтеп куярга кирәк. Хәзер үк! 

Яков Михайлович элгечтән плащын алды да ашыга- 
ашыга чыгып та китте. Кичен ул бик тиз арада гына 
өйгә кереп чыкты. Бөтенесе дә тәртиптә, Ильич ыша¬ 
нычлы урынга яшерелде, диде ул. ч 

Ильичның беренче көннән соң Питердан китеп, Раз- 
лив станциясендә күл буендагы шалашта яшеренеп яшә¬ 
гәнен, аннары Финляндиягә күчеп киткәнен мин соңын¬ 
нан гына белдем. 

Ильичны мин Октябрьга кадәр күрмәдем, әмма аның 
хакында һаман ишетә килдем. Яков Михайлович Ильич 
белән һәрвакыт элемтәдә торды. Ильич турында, аның 
яңа хатлары, әлегә басылып чыкмаган мәкаләләре, теге 
яисә бу вакыйга һәм фактларга биргән бәяләре турында 
мин һәр көн диярлек ишетә идем. 

...1917 елның октябре килеп җитте. Хәл көннән-көн 
киеренкерәк, эш һаман күбрәк була барды. Кораллы 
восстаниене әзерләү торган саен киңрәк җәелде. Ничек¬ 
тер шулай октябрь башында Яков Михайлович өйгә га¬ 
дәттән тыш күтәренке рухта кайтып керде. 

— Менә хәзер инде эшләр китәр!—диде ул ишекне 
ачып керү белән.— Ильич Питерда. Кайтты! 

Берничә көн үткәч, 1917 елның 10 октябренда, боль¬ 
шевиклар Үзәк Комитетының утырышы булды. Анда 
Ленинның доклады тыңланды һәм кораллы восстание 
турында ул тәкъдим иткән резолюция кабул ителде. Пет- 
троград Советы Хәрби-революцион комитет төзеде. 16 
Октябрьда, Үзәк Комитетның киңәйтелгән утырышы 
җыелып, восстаниене әзерләүнең конкрет мәсьәләләре 
каралды. Шушы утырышта төзелгән Хәрби-революцион 
үзәк восстаниегә җитәкчелек итү буенча партия үзәге 
булды. Аның составына Яков Михайлович та керде. 

16 октябрьда Үзәк Комитет утырышында, 10 Октябрь¬ 
дагы кебек үк, Каменев белән Зиновьев Ленинга каршы 
чыктылар, алар революциянең буржуаз юл, ягъни пар¬ 
ламент юлы белән үсешен якладылар. Үзәк Комитет, 
Ленин тирәсенә тупланып, аларның капитулянтлык ни¬ 
ятләрен кире какты. Питер эшчеләрен һәм солдатларын, 
Балтика морякларын, бөтен илдәге хезмәт ияләрен туп¬ 
лау зур адымнар белән алга барды. Халык соңгы, кис¬ 
кен көрәшкә күтәрелә иде. 

Смольный кайнап тора. Анда бертуктаусыз шау-шу¬ 
лы җыелышлар бара. Ул вакытта мин РСДРП(б) Үзәк 
Комитетының. «Прибой» нәшрияты мөдире идем. Нәш¬ 
риятта утырып тора алмадым. Смольныйда булу өчен 
һәр мөмкинлектән файдалана идем. Ул көннәрдә мин 
Яков Михайловичның Үзәк Комитет карарларын, Ленин 
күрсәтмәләрен ничек тырышып үтәгәнен үз күзләрем 
белән күреп тордым. Ленин әле яшерен хәлдә яши, Ок- 

тябрь кораллы восстаниесен әзерләүгә гомуми җитәкче¬ 
лекне Свердлов һәм Үзәк Комитетның башка членнары 
аша тормышка ашыра иде. 1917 елның 18 енчеме, 
19 ынчымы октябрь көне хәтеремдә калган. Смольный- 
ның югары катларының берсендәге биек кенә бер бүл¬ 
мәдә, урталыкта тар гына ара калдырып, урындыклар 
тезеп куелган. Ишек каршында өстәл тора, аңа кызыл 
постау җәелгән: Өстәл өстендә графин белән стакан. 
Бүлмә халык белән шыгрым тулган. Кешеләр бер-бер¬ 
ләренә терәлеп үк утырганнар. Урындык җитмәгәннәре 
басып тора. Ким дигәндә йөз кеше җыелган. Биредә 
«Военка» (ул чакта большевикларның хәрби оешмасын 
шулай дип йөртәләр иде) җитәкчеләре, Петербург ко¬ 
митеты членнары, башкала районнары, зур завод һәм 
фабрика партия оешмалары вәкилләре, хәрби частьлар¬ 
дан делегатлар катнаша. Бу бүлмәдә кораллы восста¬ 
ние мәсьәләсе тикшерелә иде. 

Беренчеләрдән булып Чудиовский сөйләде. Ул ял¬ 
кынлы революционер, әмма кайчакларда катлаулы 
шартларга тиз генә төшенә белми торган чамасыз кызу 
канлы кеше иде. Сугыш елларын ул эмиграциядә уздыр¬ 
ган. Россиягә 1917 елның апрелендә кайтты да тиздән 
фронтка китте. Ә күптән түгел Питерга кайтты һәм шун¬ 
да ук Хәрби-революцион комитет эшенә чумды. 

Чудновский һәрвакыттагыча зур дәрт белән сөйли. 

— Солдатлар массасы,— ди ул,— Учредительное со- 
браниегә ышана,, шуңа күрә восстаниене яклап чыкмая¬ 
чак. Юк, баш күтәрергә ярамый, Учредительное собра- 
ние чакырылганны көтәргә кирәк. 

Чудновскийдан соң өстәл янына бер-бер артлы әле 
күптән түгел меньшевик булган, тик июль вакыйгала¬ 
рыннан соң гына партиягә кергән Ларин белән Рязанов 
чыкты. Алар икесе дә тәҗрибәле полемистлар, танылган 
сүз осталары. 

' — Учредительное собраниене көтәргә, восстание ту¬ 
рындагы фикерне баштан чыгарып ташларга кирәк,— 
дип таләп итә Рязанов. 

Залда пышылдашулар көчәя, кычкырган тавышлар 
ишетелә. Халыкның күбесе шикләнә кала. 

Рязанов сөйләгән вакытта Петербург комитеты член¬ 
нарыннан берсе урыныннан тора да ишеккә таба атлый. 
Кинәт минем артта салмак кына гүләгән тавыш ишете¬ 
лә. Борылып карасам, кешеләр арасыннан кызу-кызу 
атлап, өстәл янына таба Яков Михайлович килә. Өстен¬ 
дә ярым хәрби яшел френч, иңенә күн куртка салган. 

Менә ни өчен чыгып киткән икән Петроград комитетын¬ 
дагы әлеге иптәш! 

Яков Михайлович председатель урынына килеп баса. 
Ул, куллары белән өстәл кырыена таянып, чак кына 
бөкрәя төшеп баскан да Рязановның сөйләгәнен игъти¬ 
бар белән тыңлый. Шул ук вакытта үзе залдагы һәр та¬ 
вышны, һәр сүзне күңеленә сала бара. Тыштан караган¬ 
да, ул тыныч күренә. Әмма аңа бу тынычлыкның бик 
авырдык белән генә бирелгәнен бик аз гына кеше сизә 
иде. 

Рязанов сөйләп бетерә, «Военка» кешеләреннән бер¬ 
се: дошман яхшы оешкан, аның сугышка сәләтле хәрби 
частьлары, юнкерлар мәктәбе бар, ә безнең көчләр юнь¬ 
ләп оешмаган. Нәтиҗә: баш күтәрергә иртә, дип исбат¬ 
ларга керешә. 

Борчылу, шау-шу көчәя бара. Кинәт Яков Михайло¬ 
вич ораторның сүзен бүлдерә. Залда тынлык урнаша. 

— Восстание турындагы мәсльәләдә Үзәк Комитет¬ 
ның карары бар. Мин монда Үзәк Комитет исеменнән 
эш итәм һәм аның карарын юкка чыгарырга беркемгә 
дә юл куймаячакмын! 

Көчле кул чабулар яңгырый, һәм тагын тынлык ур¬ 
наша. 

— Без монда Үзәк Комитет кабул иткән карарны үз¬ 
гәртү өчен җыелмадык,— дип дәвам итә сүзен Яков Ми¬ 
хайлович.— Сөйләүчеләрдән мәсьәләнең асылы турын¬ 
да — заводларда, фабрикаларда, хәрби частьларда вос¬ 
станиегә әзерлекнең ничек баруы, Үзәк Комитет күрсәт¬ 
мәләренең ничек үтәлүе, корал юнәтү белән эшнең ни¬ 
чегрәк торуы турында әйтеп бирүләрен үтенәм. Ә Питер 
эшчеләренең һәм солдатларының омтылышьг безгә мәгъ¬ 
лүм. Үзәк Комитет сугышчан Питер пролетариатының 
һәм батыр Петроград гарнизонының көченә ышана! 

Тагын көчле кул чабулар. ӨсЬл янына бер-бер арт¬ 
лы путиловчылар, обуховчылар, леснерчылар, Нарва 
заставасы һәм Выборг ягы пролетарийлары делегатла¬ 
ры, революцион Петроград солдатлары һәм Балтика мо¬ 
ряклары делегатлары чыгып баса. 

— Путилов заводы күтәрелергә әзер, путиловчы эш¬ 
челәр көрәшкә атлыгып торалар! 

— Обухов заводы әзер! 

— Сестрорецк, Пороховой, Петроград корал завод¬ 
лары әзер! 

— Әзер! 

— Әзер!!! 

Менә нинди ул эшчеләр кызыл гвардиясе, революци¬ 
он Петроградның көче һәм горурлыгы! 

— Кронштадт сугышчан боерык көтә!.. 

Яков Михайлович сирәк-мирәк кенә өстәмә сораулар 
бирә, кайбер мәгълүматларны ачыклый. Аның алдын¬ 
да— өстәл өстендә кара клеенка тышлы бәләкәйрәк 
кенә куен дәфтәре ята. Кайчакта ул шуңа кызу-кызу 
нәрсәдер язгалап ала. Свердлов җыелышны каты кул 
һәм нык ышаныч белән алып бара. 

Ә ике-өч катка астарак, Яков Михайлович эшли тор¬ 
ган бүлмәдә шыгрым тулы халык. Аны Выборг ягыннан 
һәм Кронштадттан, Мәскәүдән һәм Туладан, Уралдан, 
Харьковтан, Себердән килгән иптәшләр көтә. Менә җые¬ 
лыш бетә, һәм Яков Михайлович үз бүлмәсенә керә. 
Аны сырып алалар. Бик кызу, эшлекле әңгәмә башлана. 
Ул һәркайсы белән төп мәсьәлә хакында сөйләшә, һәр¬ 
берсенә аермачык заданиеләр, эшлекле киңәшләр бирә, 
иптәшләрчә берничә җылы сүз әйтә. Свердлов һәммәсен 
диярлек белә, һәркайсын диярлек элек я төрмәдә, я ерак 
сөргендә, яки подпольеда эшләгән елларда партия җые¬ 
лышында, Питер заводларының берәрсендә партия ко¬ 
митетында яисә митингта, Кшесинская сараенда, Ко¬ 
ломнада яки Фурштадта очраткан. 

...Мин Смольныйда, Свердлов, Дзержинский, Уриц- 
кий һәм Үзәк Комитетның Хәрби-революцион комитетка 
кергән башка членнары эшли торган бүлмәдә еш була 
идем. Монда фабрика һәм завод, полк һәм батальон, ко¬ 
раб һәм флотилия вәкилләре гел килеп торалар иде. 
һәркайсының үз мәсьәләсе, хаҗәте, үз эше була. 

Монда кешеләр һәрвакыт кирәк. Бирегә килгән һәр 
кеше задание ала да шуны үтәү өчен китеп тә бара. 

Миңа да күп мәртәбәләр нинди дә булса завод яки 
фабрикага чабып барып Смольныйга кешеләр җибәрү¬ 
ләрен, корал китерүләрен таләп итәргә, берәүләрен 
ашыктырырга, ә икенче берәүләрен тоткарларга туры 
килде. 

24 Октябрьда төнлә Смольныйга В. И. Ленин килеп, 
восстаниенең бөтен барышына турыдан-туры, практик 
җитәкчелекне үз кулына алды. 

Питер эшчеләре һәм Петроград гарнизонының рево¬ 
люцион гаскәрләре хәлиткеч штурмга күтәрелделәр. 
Балтик флотының сугышчан кораблары башкалага таба 
юл тотты. Хәрби-революцион комитет боерыгы нигезен¬ 
дә Нева елгасы аша салынган күперләр кулга төшере- 

леп, үзәкнең эшче окраиналар белән элемтәсе тәэмин 
ителде. 

«Аврора» крейсеры үзенең тупларын царизмның га¬ 
сырлар буена килгән нигезе — Вакытлы хөкүмәтнең соң¬ 
гы сыену урыны булган Кышкы сарайга юнәлтте. 

Кызыл гвардия һәм революцион солдатлар отрядла¬ 
ры телефон станциясен, телеграфны, почтаны, вокзал¬ 
ларны, банкны, министрлыклар биналарын алдылар. 
Вакытлы хөкүмәт бернйчә рота юнкерлар һәм хатын- 
кызлар батальоны сагында Кышкы сарайга яшеренде. 

25 Октябрьда иртән Советларның II съездының боль¬ 
шевиклар фракциясе җыелды. Трибунада — Ленин. 
Свердлов председательлек итә. Дүрт ай буена тирән 
подпольеда яшәгәннән соң беренче мәртәбә күп кешеле 
җыелышта күренгән Ильичны большевиклар зур рух¬ 
лану белән каршыладылар. Ленин хәзер, восстаниенең 
җиңеп чыгачагы, Вакытлы хөкүмәтнең менә-менә бәреп 
төшереләчәге көн кебек ачык булган вакытта алга җи¬ 
леп баскан бурычлар турында бик эшлекле итеп, сабыр 
гына сөйләп бирде. 

Көндезге 2 сәгать 35 минут. Смольныйда эшче һәм 
солдат депутатларының Петроград Советы утырышы 
башлана. Алкышлар гүләп торган залга Владимир 
Ильич Ленин килеп керә. Сугышчан көрәштәшләре ур¬ 
тасында ул президиумга менә дә трибунага күтәрелә. 

— Иптәшләр! — дип башлый сүзен Ленин, алкышлар 
тыну белән.— Зарурлыгы турында большевиклар һәрва¬ 
кыт әйтеп килгән эшче һәм крестьяннар революциясе 
булды! 

Октябрь революциясе җиңгәннән соң озак та үтмәс¬ 
тән Яков Михайлович Бөтенроссия Үзәк Башкарма Ко¬ 
митеты Председателе итеп сайланды. Бер үк вакытта ул 
Узәк Комитет Секретариатына җитәкчелеген дәвам ит¬ 
терде. Хәзер, җир йөзендә беренче Совет дәүләтен тө¬ 
зергә туры килгәч, партия һәм дәүләт төзелеше, партия, 
совет, хуҗалык һәм хәрби кадрларны сайлап алу һәм 
урнаштыру мәсьәләләре аның игътибар үзәгендә торды. 

Яшь Советлар республикасы яшәвенең беренче айла¬ 
рында аның алдына килеп баскан иң мөһим мәсьәләләр¬ 
нең берсе сугыш һәм солых мәсьәләсе булды. Октябрь 
революциясе җиңгәннән соң озак та үтмәде, Совет хө¬ 
күмәте кайзер Германиясе белән вакытлыча килешү тө¬ 
зүгә ирешә алды. Әмма 1918 елның февралендә Герма¬ 
ния сугыш чукмарлары бу килешүне хыянәтчел төстә 

боздылар, һәм немец илбасарлары Ватаныбызның тор¬ 
мыш үзәкләренә ыргылды. Ә басып кергән дошманны 
бәреп чыгарырлык көч ул чакта юк иде әле. Ничек кенә 
булса да солых төзергә кирәк иде. Ул чорда мәсьәлә 
әнә шулай торды, Ленин мәсьәләне әнә шулай куйды. 

Сугыш һәм солых турындагы мәсьәләләр буенча пар¬ 
тия эчендә бик каты көрәш җәелеп китте. Бухарин, Ра- 
дек, Ломов, Яковлева һәм башкалар җитәкчелегендәге 
«сул коммунистлар» дип йөртелүчеләр, сугыш та алып 
бармыйбыз, солых та төземибез, дигән хәйләкәр форму¬ 
ла уйлап тапкан Троцкий һәм аның тарафдарлары Ле¬ 
нинга каршы чыктылар. 

1918 елның январь-февраль айларында Үзәк Коми¬ 
тет сугыш һәм солых мәсьәләләрен берничә мәртәбә тик¬ 
шерде. Солых өчен көрәштә Яков Михайлович Ленин¬ 
ның иң нык эзлекле тарафдарларыннан берсе булды. 

23 февральдә Үзәк Комитет Германиянең^әле генә 
алынган солых шартлары турында Яков Михайлович¬ 
ның белдерүен тыңлады. Шартлар чиктән тыш авыр 
һәм мәсхәрәле булса да, аларны кабул итәргә туры ки¬ 
лә, бүтән юл юк иде, һәм Үзәк Комитет, Бухарин белән 
Троцкийның каршы килүенә карамастан, Ленинның Гер¬ 
мания белән хәзер үк солых төзү турындагы тәкъдимен 
кабул итте. Мәсьәлә Бөтенроссия Үзәк Башкарма Коми¬ 
теты каравына күчерелде. Солых яки сугыш мәсьәләсен 
дәүләт тәртибендә хәл итәргә бары тик ул гына хокук¬ 
лы иде. 

Бөтенроссия Үзәк Башкарма Комитетының 1 пленар 
утырышын җыюдан элек аның бодьшевиклар һәм сул 
эсерлар фракцияләре җыелды. Фракцияләрнең утырыш¬ 
лары әле аерым-аерым, әле бергәләп 1918 елның 23 фев¬ 
раленнән 24 енә каршы төн буена диярлек барды. Рево¬ 
люциянең язмышы хәл ителә иде. 

БҮБКның большевиклар фракциясе җыелган Таври- 
ческий сараеның кечерәк кенә залы халык белән шыг¬ 
рым тулган иде. БҮБК члены булган большевиклардан 
тыш, монда Петроградның партия активы җыелган иде. 
Смольныйдагы бер төркем иптәшләр белән бергә мин 
трибунага якынрак узып, кем беләндер бер урындыкка 
утыра алдым. 

Залда үтә тыгыз булуга да карамастан, кайчакта ан¬ 
да тулы тынлык урнаша иде. Киңәт-кинәт «яклаган» 
һәм «каршы килгән» тавышлар яңгырый. Протест бел¬ 
дерүләр, кул чабулар кабатланып тора. Ораторлар аз 
сүзлеләр. 

— Солых! Солых!! Солых!!! Солых кирәк, тын алу 
кирәк! 

— Солыхмы? Солых — хурлык! Бөтендөнья револю¬ 
циясенә хыянәт итү ул! Яшәсен революцион сугыш! — 
диләр каршы килүчеләр. 

Утырышка Яков Михайлович председательлек итә. 

— Көн тәртибенә куелган мәсьәлә турында сөйлә¬ 
гез,— дип искәртә ул. 

Вакыт бик аз. Иртәнгә немецлар ультиматумының 
срогы чыга, аңа санаулы сәгатьләр генә калып бара... 
БҮБКның солых яки сугыш мәсьәләсен хәл итәчәк пле¬ 
нар утырышына большевиклар нинди карар белән ки¬ 
ләчәкләр соң? 

Күпчелекнең солых һәм Ленин яклы икәнлеге һәр 
сөйләүчедән соң һаман саен ныграк ачыклана бара. Сул 
эсерлар фракциясендә исә киресенчә. Анда солых яклы- 
лар берән-сәрән генә. Мәсьәләне бергәләп тикшергәндә 
көчләр нисбәте нинди булыр? Бу моментта большевик¬ 
ларның тимердәй бердәмлеге бик тә, бик тә мөһим бит! 

Залда Ленин күренә. Утырыш башланганда ул юк 
иде. Яков Михайлович, нәүб-әттәге ораторны бүлдереп, 
Ильичны президиумга чакыра. Тар гына юл ачыла, һәм 
Илвич зур кыенлык белән алга таба уза. Ул, президиум¬ 
га күтәрелеп, Яков Михайлович белән янәшә утыра. 
Алар, бер-берләренә иелеп, пышылдап кына ни хакын¬ 
дадыр сөйләшеп алалар. 

Менә фикер алышулар бетте. Большевиклар фрак¬ 
циясе зур күпчелек тавыш белән: БҮБК утырышында 
большевиклар Германия белән солых төзүне якларга, 
солыхны яклап тавыш бирергә тиешләр, дигән карар ка¬ 
бул итте. 

Большевиклар фракциясенең утырышы нихәтле генә 
давыллы үтсә дә, сул эсерлар белән берлектә узган уты¬ 
рышта күтәрелгән давылның ул баласы гына булды. 
Партия дисциплинасын сакларга теләмәгән һәм солых 
төзүгә яңадан каршы чыккан «сул коммунистлар»ның 
кайберләре тәмам котырынды. Сул эсерлар ярсыдылар, 
аларның күбесе, фракцияләр нинди генә карар чыгарса 
да, без солыхка каршы тавыш бирәчәкбез, дип кыч¬ 
кырды. 

Яков Михайлович Ленинга сүз бирде. Владимир 
Ильичның рече соң чиккәчә кыска булды, әмма ул со¬ 
лыхка каршы кешеләрнең барлык дәлилләрен йөзтүбән 
каплады. «Әйе, хурлыклы солых,— диде Ильич.— Әйе, 

ул әшәке солых, ләкин башка төрле солых ала алмавы¬ 
бызга без гаепле түгел. Димәк, хурлыклы, әшәке солых¬ 
ны кабул итәргә туры килә. Туры килә, чөнки башка юл 
юк. Сугыш һәлакәт ул. Совет властеның һәлакәте, рево¬ 
люциянең һәлакәте. Солых ул, нинди генә булмасын,— 
тын алу, безгә ул халык хуҗалыгын тәртипкә салырга, 
азык-төлек мәсьәләсен хәл кылырга, үзебезнең нык, 
куәтле, сугышка сәләтле армиябезне төзергә мөмкинлек 
бирер». 

Җитте! БҮБК утырышын тагын да кичектереп, бә¬ 
хәсне дәвам иттерергә ярамый. Немецлар ультиматумы¬ 
ның срогы чыгып бара. > 

1918 елның 23 февраленнән 24 енә каршы төнне сә¬ 
гать өчтә Бөтенроссия Үзәк Башкарма Комитетының 
пленар утырышы ачылды. Доклад өчен сүзне Халык 
Комиссарлары Советы Председателе Ленин ала. Шушы 
тәүлек эчендә генә дә Ленин берничә мәртәбә трибуна¬ 
га күтәрелеп, хәлне кат-кат аңлатты, төшендерде. 
Свердлов берничә тапкыр председательлек итте... 

Ленин китергән дәлилләрнең какшамас нык булуы¬ 
на да карамастан, меньшевиклар, сул һәм уң эсерлар, 
төкерекләрен чәчә-чәчә, һаман — юк, юк, тагын бер тап¬ 
кыр юк!—дип бакырындылар.— Германиянең шартла¬ 
рын кабул итәргә ярамый. Сугыш! Сугыш!! Сугыш!!! — 
диделәр. «Сул коммунистлар», чырайларын сытып, дәш¬ 
ми утырдылар. 

Тавышка кую иртә белән башланды. Күпчелек — со¬ 
лых яклы иде. 

— һәркем аерым-аерым тавыш бирсен! — дип таләп 
иттеләр меньшевиклар һәм эсерлар. 

Ярый алайса! Аерым-аерым булсын. Яков Михайло¬ 
вич БҮБК членнарын исемлек буенча бер-бер артлы 
трибунага чакырып чыгара һәм анда чыгучыларның 
һәркайсы, шыгрым тулы залга таба карап, я «әйе», я 
«юк», я «солых», я «сугыш», дияргә тиеш. Трибунага 
бер-бер артлы большевиклар күтәрелә. 

— Әйе, солыхны яклап! —дип яңгырый аларның көр 
тавышы. 

— Юк, без каршыбыз,— диләр эсерлар белән мень¬ 
шевиклар. 

Ә «сул коммунистлар» кайда соң? Аларның күбесе, 
партия линиясен яклап тавыш бирергә теләмичә, шул 
ук вакытта партия дисциплинасын бозарга батырчылык 
итмичә, тавыш бирүдән тайпылып, залдан чыгып китте. 

Большевиклардан бары тик Бухарин белән Рязанов кы¬ 
на солых төзүгә каршы тавыш бирделәр. 

Мәсьәлә хәл ителде: 85 тавышка каршы 116 тавыш 
белән Бөтенроссия Үзәк Башкарма Комитеты Ленинның 
солых төзү турындагы тәкъдимен раслады. 

...1918 елның март башына Совет хөкүмәте Петро- 
градтан Мәскәүгә күчте. Күчүнең икенче көнендә үк 
Яков Михайлович, Аванесов, тагын кемдер берәү, хәзер 
инде кем икәнен хәтерләмим, Кремльне карарга барды¬ 
лар, чөнки Питердан күчеп киткәнче үк әле Халык Ко¬ 
миссарлары Совет& һәм Бөтенроссия Үзәк Башкарма 
Комитетын шунда урнаштырырга булганнар иде. Баш¬ 
калар белән бергә мин дә бардым. 

Яков Михайлович кайда нәрсә урнаштырырга кирәк¬ 
леген бик җентекләп карады. Зур сарай заллары буйлап 
йөргәндә безнең белән бергә килгән мәскәүлеләрнең бер¬ 
се: — Менә Халык, Комиссарлары Советы өчен кулай 
бина,— диде. 

— Ни сөйлисез сез, атакай! — диде Яков Михайло¬ 
вич, аңа таба борылып.— Монда учреждениеме? Юк! 
Монда бик шәп музей булачак. Хәзер үк булмас, бәл¬ 
кем, әмма вакыты белән әлбәттә булыр! 

Кремльне карап чыканнан соң Яков Михайлович, 
ХКС белән БҮБКны Суд органнары бинасында урнаш¬ 
тыру барыннан да кулайрак булыр, дигән нәтиҗәгә 
килде. Ул шунда ук, ХКС бинасына якын гына урында, 
Ильич өчен квартира да күзләп куйды. 

Ильич килеп берме, икеме көн узгач (Питердан ул 
бездән бер тәүлек соңрак килде), Яков Михайлович 
Ильич белән бергә Кремльгә барды. Владимир Ильич 
Яков Михайловичның тәкъдимнәрен тулысы белән хуп¬ 
лады. 

...1918 елның егерменче март тирәләрендә Яков Ми¬ 
хайлович эш белән Нижний Новгородка китте. 

Мәскәүгә кайтышлый ул үзе белән балаларны да ал¬ 
ган иде. Шуңынчы алар Нижнийда бабаларында торды¬ 
лар. Ниһаять, гаиләбез бергә җыелды! 

Яков Михайлович белән без революциягә кадәр уни¬ 
ке ел тордык. Барлык шул еллар, Турухан сөргенендә 
узган ике елны исәпләмәгәндә, гел күчеп йөрүләр, даи¬ 
ми эзәрлекләнүләр, кыска вакытлы очрашу һәм озакка 
сузылган аерылышу еллары булды. Иректә, легаль бул¬ 
маган хәлдә бергә үткәргән сирәк кенә көннәр һәм атна¬ 
лар төрмәдә, газаплы сөргендә, бер-береңнән еракта 
уздырган айлар һәм еллар белән алышынып торды. 

Кулга алалар, төрмәгә ябалар, этап белән сөргенгә оза¬ 
талар. Тагын төрмә, янә сөрген — безнең тормыш әнә 
шуннан гыйбарәт булды. Ниһаять, менә без бөтенебез 
бергә. 

Эше коточкыч күп булганлыктан, Яков Михайлович 
тәүлеккә берничә сәгать кенә өйдә тора иде. Якшәмбе 
көннәрне дә ул гаиләсе белән бергә сирәк була ала иде. 

Яков Михайлович балалар белән бергә булу өчен 
һәр мөмкинлектән файдаланды. Без икебез дә өйдән сә¬ 
гать тугызлар чамасында чыгып китеп, төнлә соң гына, 
балалар күптән инде йокларга яткач кына кайта торган 
идек. Шулай булса да Яков Михайлович аларның үсүен, 
аң һәм холыклары формалашуын күзәтү өчен вакыт 
таба иде. 

Яков Михайлович балалардан мөстәкыйльлек, хезмәт¬ 
кә ихтирам белән карауларын таләп итте. Ул, балалар¬ 
ның үз урыннарың үзләре җыештыруларын, бүлмәдә 
пөхтәлек һәм чисталык саклауларын, үз әйберләрен һәм 
уенчыкларын тәртипле тотуларын даими күзәтеп торды. 
Әгәр улыбыз төшкән төймәсен тагып бирүне үтенсә, 
ул аңардан көлә иде. Шул ук вакытта балалар алдына 
аларның көчләре җитмәслек бурычлар куймады. 

Яков Михайлович балаларга 'буржуйларның кем 
икәнлеген һәм эшчеләрнең ни өчен революция ясаганлы¬ 
гын гади һәм аңлаешлы сүзләр белән сөйләп бирә иде. 

Хәтеремдә, бер көнне шулай иптәшләрдән берсе шая¬ 
рып җиде яшьлек Андрейны анархист дип атагач, ул 
үкереп елап җибәрде һәм үкси-үксш «Дөрес түгел! Дөрес 
түгел! Мин әтием шикелле большевик!» — диде. 

1919 елның авыр январь көннәрендә, Карл Либкнехт 
белән Роза Люксембургның ерткычларча үтерелүе ту¬ 
рында хәбәр алынгач, улыбыз белән әтисенең сөйләшүе 
дә хәтеремдә калган. Либкнехтның исеме безнең өйдә 
бик еш кабатлана иде. Яков Михайлович белән без 
митингка җыенганда, Андрей кинәт кенә әтисе янына 
килеп, ничектер моңарчы беркайчан да булмаганча 
яңагын аның кулына терәде дә: 

— Әтием, Либкнехт революционер, большевик иде¬ 
ме? — дип сорады. 

— Әйе, чын революционер иде, — дип җавап кайтар¬ 
ды Яков Михайлович. 

— Ә аны буржуйлар үтердеме? 

— Буржуйлар, әлбәттә. 

— Син дә шулай ук революционер бит, әтием. Ди¬ 
мәк, буржуйларның сине дә үтерүләре ихтимал? 

Яков Михайлович улыбызга текәп карады һәм иркә¬ 
ләп аның башыннан сыйпады, аннары бик җитди 
кыяфәт белән тыныч кына әйтеп куйды: 

— Билгеле, үтерүләре ихтимал. Теләсә кайсы көн¬ 
не үтерүләре мөмкин, ләкин сиңа аннан куркырга ки¬ 
рәкми. Үлгән чакта мин сиңа гаять зур һәм гүзәл мирас 
калдырырмын, дөньяда аннан да әйбәтрәк һичнинди 
мирас та юк. Мин сиңа бернинди дә тап кунмаган ре¬ 
волюционер намусын һәм исемен калдырырмын. 

Мәскәүдә безнең тормыш гадәттән тыш кызу адым¬ 
нар белән барды. Революциянең җиңүе, үзгәртеп ко¬ 
рудагы, яңа тормыш төзүдәге күзгә күренеп торган 
уңышлар һәркайсыбызның күңелен шатлык белән 
тутырды. Безнең барлык уй-фикерләребез юнәлдерел¬ 
гән, без, большевиклар, яклап көрәшкән нәрсә тормыш¬ 
ка ашты: яңа, коммунистик җәмгыять төзүгә нигез 
салынды. Юлыбызда нинди генә кыенлыклар торса 
да, революциянең тантана итүен, уңышлы төстә алга 
баруыбызны, коммунизмга таба тәүге, әмма ышанычлы 
адымнар атлавыбызны аңлау безне шатландыра иде. 

...1918 елның 30 йвгуст көне гадәттәгечә башланып 
китте. Үзәк Комитет Секретариатына (ул чакта мин 
шунда эшли идем), һәрвакыттагыча, йомыш белән ки¬ 
лүчеләр агылып торды. Төш вакыты җитәрәк телефон 
шалтырады. Трубканы алу белән Яков Михайловичның 
тавышын ишеттем: 

— Питердан хәбәр иттеләр: Урицкий үтерелгән. 
Дзержинский шунда китә. 

Тормыш үз җае белән бара бирде, ә менә Урицкий 
юк, Октябрьның җиңүе өчен, Совет властен ныгыту 
өчен күп көч куйган ялкынлы революционер юк инде. 

Башта Володарский, хәзер Урицкий... 

30 август җомга көн иде. Бу көн ул чакта партия 
көне исәпләнә иде. Шәһәрдә митинглар, җыелышлар 
уздырыла. Владимир Ильич Басманный районында һәм 
Мәскәү елгасы аръягында Михельсон заводында, Яков 
Михайлович Лефортов районында, Введенский халык 
йортында чыгыш ясарга тиешләр иде. Чыгышларның 
темасы «Ике власть — пролетариат диктатурасы һәм 
буржуазия диктатурасы» дигән тема иде. 

Кичкә таба мин, шалтыратып, Яков Михайлович бе¬ 
лән сөйләштем: 

— Җыелышлар буламы?—дип сорадым. 

Ул хәтта гаҗәпләнеп үк куйды: 

— Нәрсә, без һәрбер буржуаз, кабахәттән куркып 
калачакбызмы әллә? Яшеренеп ятачакбызмы? Җыелыш¬ 
лар, әлбәттә, булачак. Урицкий турында да сөйләп би¬ 
рәчәкбез. 

Ул көнне миңа Кунцевога, дачада торучы балаларыбыз 
янына барырга кирәк иде. Кичен, ашыгыч эшләремне 
бетергәч, ашамлыклар' алдым да Кунцевога киттем һәм 
шунда кунарга булдым. Яков Михайлович та соңрак, 
төнлә белән шунда килергә вәгъдә итте. 

Мин килеп җиткәннән соң берме, икеме сәгать уз¬ 
гач дачага Яков Михайлович шалтыратты. Мин белгән 
күп еллар буена Яков Михайлович үзенең борчылуын 
беренче мәртәбә яшереп кала алмады. Аның тавышы 
гадәттә тыныч була торган иде, бу юлы исә, бик каты 
борчылганлыктан, мин аның тавышын танымадым: 

— Ильич яраланды... Каты яраланды... 

Яков Михайлович өстәп бер сүз дә әйтмәде, эшнең 
ничек булганлыгын сөйләмәде. Бары тик, мине көтмә, 
иртәгә балалар белән Мәскәүгә кайт, дип сүзен бетерде. 

Мин йоклый алмадым. Яктыра башлау белән, әй¬ 
берләрне җыеп, балаларны машинага утырттым да 
Мәскәүгә кайтып киттем. Кремльнең »күренеше гадәт¬ 
тәгечә түгел, ул сагаеп калгандай тоела иде. Аның кап¬ 
калары төбендәге сакчылар гадәттә булмаганча кырыс, 
йөзләре борчулы иде. Пропускларны бик җентекләп 
тикшерәләр. Кремль өстендә авыр тынлык хөкем сөрә 
иде. 

Безнең квартир буп-буш, Яков Михайловичның 
караватына кул тимәгән. Төнне ул Ильич янында — я 
аның квартирында, я кабинетында уздырган иде булса 
кирәк. 

Яков Михайлович белән без тик көндез генә, мин 
Секретариатның кичектергесез эшләре белән аның 
янына, БҮБК га килгәч кенә очраштык. Ул миңа җи¬ 
наятьчел һөҗүмнең ничек булганлыгын кыскача гына 
сөйләп бирде. 

— Ильичның хәле авыр, ләкин ышанычсыз түгел, — 
диде ул. 

«Хәле авыр, ләкин ышанычсыз түгел»... Бу сүзләрне 
Яков Михайлович Ильичның сәламәтлеге әйбәтләнә 
башлаганчыга кадәр гел кабатлап торды. 

Бу юлы да, соңрак та мин Яков Михайловичның 
каушап-югалып калганын, чәүчәләкләнүен күрмәдем. 
Киресенчә, ул гадәттәгегә караганда да ныграк, тәвәк¬ 
кәлрәк һәм тупланганрак була иде. 

Яков Михайлович хәзер үз иңенә төшкән авыр җавап- 
лылыкны гадәти бер нәрсә итеп карады. Ильичка һөҗүм 
ясалганнан соң беренче көннәрне Үзәк Комитет член¬ 
нарының күбесе Мәскәүдә булмаганлыктан, бу җа¬ 
ваплылык тагын да арта иде. Дзержинский Петроград- 
ка киткән, Артем Украинада, башка кайбер иптәшләр 
дә Мәскәүдә түгел иде. 

Үзәк Комитеттагы һәм Бөтенроссия Үзәк Башкарма 
Комитетындагы даими эше өстенә хәзер Яков Михай¬ 
ловичка Халык Комиссарлары Советында да төп мәсьә¬ 
ләләрне хәл итәргә туры килә иде. Ильич авырган ва¬ 
кытта ХКСның күп кенә утырышларында да ул пред¬ 
седательлек итте. 

Ильичка һөҗүм булганлыгын Яков Михайлович 
Введенский халык йортыннан җыелыштан кайткач бел¬ 
гән. Бу хакта аңа телефоннан хәбәр иткәннәр һәм ул 
шундук Ильич янына йөгергән. Ильичны инде өенә 
китергән булганнар. Ленин янында аңа врачлардан 
беренче булып ярдәм күрсәткән Вера Михайловна , 
Бонч-Бруевич һәм Мария Ильинична булган. Профес¬ 
сорлар килгән. Ниндидер бер утырыштан Надежда 
Константиновна кайткан. 

Аванесов, Петровский һәм Курскийны чакырып алып, 
Яков Михайлович алар белән бергә ВЧКга киткән. 
Ильичка хыянәтчел һөҗүм ясаган Каплан шунда ки¬ 
терелгән булган. Капланнан беренче мәртәбә сорау алу 
эчке эшләр халык комиссары Петровский белән юсти¬ 
ция халык комиссары Курскийга тапшырылган. 

Шул ук кичне Яков Михайлович Свердлов имзасы 
белән БҮБКның барлык Советларга, бөтен халыкка 
өндәмәсе игълан ителде. 

«Моннан берничә сәгать элек, — диелгән иде өндә¬ 
мәдә, — иптәш Ленинга хыянәтчел һөҗүм ясалды... 
Эшчеләр сыйныфы, үз юлбашчыларына каршы юнәл¬ 
дерелгән һөҗүмнәргә үзенең көчләрен тагын да ныграк 
туплау белән җавап бирер, революциянең барлык 
дошманнарына каршы аяусыз массовый террор белән 
җавап бирер. 

Иптәшләр! Исегездә тотыгыз, юлбашчыларыгызны 
саклау сезнең үз кулыгызда. Сафларыгызны тыгызрак 
туплагыз һәм буржуазия хакимлегенә хәлиткеч удар, 
үтергеч удар ясагыз... 

Тынычлык һәм оешканлык! Барыгыз да үз урынна¬ 
рыгызда калырга тиешсез! Сафларыгыз тыгызрак бул¬ 
сын! 


БҮБК Председателе Я. Свердлов». 



Илебезнең төрле почмакларыннан һәм чит илләрдән, 
фронттан, фабрика һәм заводлардан, авыллардан Мәс- 
кәү Кремленә йөзләгән, меңләгән телеграммалар, резо¬ 
люцияләр, карарлар агылып тбрды. Россиянең барлык 
почмакларында хезмәт ияләре сөйләгән сүзләр револю¬ 
ция дошманнарына карата ачу һәм нәфрәт белән тулы 
иде. Коммунистлар үз сафларын тагын да тыгызрак туп¬ 
ладылар. 

Ул көннәрне Яков Михайлович бөтенләй диярлек 
өйдә булмады, гадәттә кабинетында куна, кайткан хәлдо 
дә берничә сәгать кенә тора, сод чиккәчә арыган, 
талчыккан була иде. Иртән, аз гына йоклап алганнан 
соң, аның рухы тагын күтәрелә, энергиясе тащып тора 
иде. 

— Бик кыен, Ильичтан башка әйтеп бетергесез 
кыен, —ди торган иде Яков Михайлович. 

Берничә көн узганнан соң Ильичның көчле орга¬ 
низмы авыр яра нәтиҗәләрен җиңде. Ильич сәламәтлә¬ 
нә башлады. Сентябрь уртасында ул эшкә 1 чыкты. 
Ләкин озакламый сәламәтлеге яңадан начарланды. 
Врачлар аның Мәскәүдән, шәһәрдән читтә озак вакыт¬ 
ка ялда булуын бик нык таләп иттеләр. Яков Михай¬ 
лович Кремль коменданты Мальковка кыска вакыт 
эчендә Мәскәү тирәсендә Ильич өчен яраклы хәлгә 
китерерлек бина табарга кушты. Андый бина Горкида 
табылды һәм тиздән Ильич Надежда Константиновна 
белән бергәләп шунда күчте. 

Яков Михайлович Горкига еш барып йөрде, үзе бара 
алмаганда кыска гына язулар аша аңа иң әһәмиятле 
мәсьәләләрне җиткереп, аеруча мөһим документларны 
җибәреп торды. 

Яков Михайлович кайчакларда Ильич янына бала¬ 
ларны да, бигрәк тә Верушканы еш алып бара иде. 
Верушка белән ул Ильич янында Мәскәүдә дә булды, 
кызыбыз һәм Андрей белән Горкига да барды. Влади¬ 
мир Ильич Верушканы бигрәк тә яратты һәм аның бе¬ 
лән бик теләп мәш килә иде. Бер көнне шулай кы¬ 
зыбыз белән Ильич яныннан кайтканнан соң Яков Ми¬ 
хайлович миңа шунда булган бер кызыклы хәл турын¬ 
да көлә-көлә сөйләде. Ильич Верушканы җилкәсенә 
утыртып, үзе авызына бау капкан һәм идарә итү өчен 
аның очларын кызыбызга тоттырган. Шул рәвешчә 
Ильич бүлмә буйлап сикергәләп йөргәндә аңа бер ип¬ 
тәше килеп кергән. 

— Ниһаять, мин Ильичны иярләгән һәм авызлык¬ 
лаган кешене күрәм!—дигән ул елмаеп, аларга карап. 

Яков Михайлович Владимир Ильич белән ифрат дус 
иде. Ул Владимир Ильичны чиксез ихтирам итә, аның 
өчен Владимир Ильичның абруе бәхәссез иде. .Яков 
Михайлович революцион эшчәнлегенең беренче адым¬ 
нарыннан ук Ленинны бөек юлбашчы һәм остаз итеп 
таныды һәм аның Ильичка шундый карашы гомере буе 
дәвам итте. 

1917 елның апреленнән, ягъни Яков Михайлович 
Владимир Ильич белән танышкан көннән башлап һәм 
шуннан соң аның белән тагын да якыная төшкәч, әлеге 
тойгыга Ильичны чын кеше итеп күрү, иптәшлек һәм 
дуслык мәхәббәте дә өстәлде. 1918 елның ноябренда 
Советларның VI съездында, узган бер ел эчендә баш¬ 
карылган эшләргә йомгак ясап, Яков Михайлович болай 
диде: «һәркайсыбызга аңлашыла ки, без барыбыз да, 
кем генә булсак та, үзебезнең бөтен революциябезне 
һәм революцион көрәшебезне юлбашчыбыз иптәш Ле¬ 
нин исеме белән бәйлибез». 

Свердловның үсешен якыннан торып күзәткән Вла¬ 
димир Ильич та үз нәүбәтендә аңа торган саен юга¬ 
рырак бәя бирә барды, оештыру һәм практик эшләре 
турында инде әйтеп тә тормастан, аның политик сиз¬ 
герлегенә нык ышанды. Мин Владимир Ильичны 
Яков Михайлович белән бергә еш күрә, кайчакта алар, 
сөйләшкәндә шунда була идем, Яков Михайловичтан 
Владимир Ильич турында гел ишетеп тора һәм алар 
арасында нык бердәмлек булуга һаман саен ныграк 
ышана бара идем. Алар берсен-берсе искиткеч тиз, 
беренче сүздән үк аңлыйлар иде. 

Владимир Ильичның һәрбер фикерен, һәрбер күрсәт¬ 
мәсен Яков Михайлович шунда ук эләктереп ала һәм 
кабул итә иде. Ильичның зирәклегенә һәм алдан күрү- 
чәнлегенә нык ышанганга күрә генә түгел, бәлки аның 
фикерләре Яков Михайловичның үз фикерләренә туры 
килгәнгә, үзе һәрвакыт Ильич белән бер үк юнәлештә 
фикер йөрткәнгә күрә дә кабул итә иде. Тик шунысы 
бар, Ильич бик күпкә ераккарак һәм яхшырак күрә иде. 

Еш кына Владимир Ильич берәр иптәшне кабул 
иткәндә Яков Михайловичны чакырып ала һәм алар 
әңгәмәне бергә алып баралар иде. Теге яки бу иптәшне 
кабул итүне үзе урынына Владимир Ильичның Яков 
Михайловичка тапшырган чаклары да була иде. Җа¬ 
ваплы работниклардан берәрсе оештыру мәсьәләләре 

белән Ильичка мөрәҗәгать иткәндә аның: «Свердлов 
белән сөйләшегез», «Яков Михайловичка мөрәҗәгать 
итегез»,—дип җавап кайтарганын күп кенә иптәшләр¬ 
дән ишеткәнем булды. 

Кайвакыт Владимир Ильич Яков Михайловичка 
нинди дә булса практик күрсәтмә бирү өчен телефон 
трубкасын ала һәм шунда ул Свердловның тыныч тавыш 
белән: «Булды инд$», — дигән җавабын ишетә. Бу — 
эшләнде инде, чара күрелде, кешеләр җибәрелде, ди¬ 
гәнне аңлата иде. Ленин линиясен бик яхшы аңлаган¬ 
лыктан, аның искәрмәләрен, әйткәннәрен, фикерләре¬ 
нең агышын гел күзәтеп барганлыктан, Яков Михайло¬ 
вич Ильичның теге яки бу фикерен аңардан конкрет 
күрсәтмәләр алганчы ук тормышка ашырып куя иде. 

1919 елның февраль ахырында Яков Михайлович 
Харьковка КП(б)Уның III съездына һәм Советларның 
III Бөтенукраина съездына китте. 

Украина коммунистлар (большевиклар) партиясе¬ 
нең III съезды 1919 елның 2 мартында ачылды. Съезд 
ачылган көнне Яков Михайловйч РКП(б) Үзәк Комите¬ 
ты исеменнән котлау рече сөйләгән. Ул, Украина боль¬ 
шевикларын бердәмлеккә, тупланганлыкка чакырып, 
КП(б)Уның III съездында дүрт мәртәбә чыгыш яса¬ 
ган. Ул чорда Украина коммунистлар партиясендә эш¬ 
ләр бик үк шәптән тормаган. Партия эчендә каты көрәш 
барган һәм ул җитәрлек дәрәҗәдә принципиаль харак¬ 
терда булмаган. Аңа күп кенә шәхси, кирәкмәгән нәр¬ 
сәләр көчләп тагылган. 

Съездның беренче көннәрендәге дискуссиянең барышы 
да бик үк әйбәт булмаган. Яков Михайлович Харьков¬ 
тан Аванесов белән безгә, съездда вакыт-вакыт артык 
кызып китәләр... азык-төлек оешмалары, хәрбиләр, 
совнархозлар арасындагы күп кенә низагларны җайга 
салам, дип телеграммалар җибәрде. 

Яков Михайлович КП(б)У отчеты буенча тирән 
эчтәлекле речь сөйләгән. Ул Украина большевиклары¬ 
ның бердәмлеген какшатырга маташучыларга кискен 
отпор биргән һәм Украина коммунистларыннан бөтен 
көчләрен Украинаның халык хуҗалыгын күтәрүгә, 
Украина Совет республикасын төзүгә туплауларын бик 
нык таләп иткән. 

Партия съезды тәмамлану белән үк Советларның 
III Бөтенукраина съезды ачыла. Яков Михайлович аның 
эшендә катнашып, шуннан соң гына Мәскәүгә кайтты. 
Бу аның соңгы мәртәбә китеп йөрүе булды... 

Яков Михайлович авыруының беренче өянәген инде 
Харьковта ук сизгән. Ләкин ул аңа бирешергә теләмә¬ 
гән, элек патша төрмәләрендә һәм сөргеннәрендә берни¬ 
чә мәртәбәләр булганча, авыруны җиңәрмен дип ышан¬ 
ган. Мөһим һәм кичектергесез эшләре күп булганлык¬ 
тан, ул бер генә сәгать вакытын да югалтырга үзен 
хаклы санамаган. 

6 мартта, Советларның III Бөтенукраина съездында 
чыгыш ясаганнан соң, Яков Михайлович Харьковтан 
Мәсй&үгә кайтырга чыга, әмма ул юлда да бик тыры¬ 
шып эшләвен дәвам иттерә. Белгородка, Курскига, 
Орелга, Тулага, Серпуховка телеграммалар китә: 

БЕЛГОРОД. КОММУНИСТЛАР КОМИТЕТЫНА. 

ХАРЬКОВТАН 6 МАРТТА 21 СӘГАТЬТӘ ЧЫГАМ. БЕЛГО¬ 
РОДТА 23 СӘГАТЬТӘ БУЛАМ. БАШКАРМА КОМИТЕТ 
БЕЛӘН БЕРГӘЛӘП МИНЕМ ПОЕЗДГА КИЛҮЕГЕЗНЕ 
ҮТЕНӘМ. 

Свердлов. 

КУРСК. КОММУНИСТЛАР ГУБКОМЫНА 

КУРСКИДАН УЗГАНДА КАЙБЕР ПАРТИЯ ҺӘМ СОВЕТ 
МӘСЬӘЛӘЛӘРЕ БУЕНЧА СӨЙЛӘШЕРГӘ КИРӘК ДИП 
ИСӘПЛИМ. ГУБЕРНА БАШКАРМА КОМИТЕТЫ ПРЕЗИ¬ 
ДИУМЫ БЕЛӘН БЕРГӘЛӘП, МИНЕМ ПОЕЗДГА КИЛҮЕ¬ 
ГЕЗНЕ ҮТЕНӘМ. КУРСКИДА ҖИДЕНЧЕ МАРТТА ИРТӘНГЕ 
СӘГАТЬ БИШТӘ БУЛАЧАКМЫН. 

БҮБК Пред. Свердлов. 

ОРЕЛ. КОММУНИСТЛАР ГУБКОМЫ. ГУБ. БАШКАРМА 
КОМИТЕТЫ 

...ПРЕЗИДИУМНАРНЫҢ МИНЕМ ПОЕЗДГА КИЛҮЕН ҮТЕ¬ 
НӘМ... 

БҮБК Пред. Свердлове 

ТУЛА. КОММУНИСТЛАР ГУБКОМЫ. ГУБ. БАШКАРМА 
КОМИТЕТЫ 

...КИЛҮЕГЕЗНЕ ҮТЕНӘМ... 

БҮБК Пред. Свердлов. 

Губерналарга һәм армияләргә җитәкчелек иткән ун¬ 
нарча кешеләр БҮБК Председателе поездына килеп, 
эшләренең торышы турында Свердловка сөйләп бир¬ 
гәннәр, күп кенә мәсьәләләр буенча киңәш алганнар. 
Ә Яков Михайловичның температурасы һаман күтәрелә 
барган... 

Белгородта, Свердловның поезд белән узып китәчә¬ 
ген белеп, станциядә авыллардан килгән йөзләрчә 
крестьяннар җыелган. Яков Михайлович алар 'янына 
гел киеп йөри торган язгы-көзге пальтосы белән чык¬ 
кан. Шул бердәнбер пальтосын ул 1909 елда Екатерин¬ 
бургта төрмәдән чыкканнан соң алган иде. Әлеге 

пальтоны аның иптәшләре шундагы бер либералдан 
юнәткән булганнар. 

БҮБК Председателенә крестьяннарның сораулары 
бик күп булып, әңгәмә ике сәгатькә якын сузылган. 
Ә инде Яков Михайлович вагонга кергәч, хәле бик нык 
начарланган һәм аңа урынга ятарга туры килгән. 

Әмма Курскида Яков Михайлович, хәлсезлеген җй-. 
неп, билгеләнгән эшен башкарган, Курск крестьяннары 
җибәргән вәкилләр белән әңгәмә уздырган. Орелга 
җитәрәк хәле тагын да начарлана төшкән. 

Орелда Свердлоңның килүе уңае белән тимер юл 
депосында меңгә якын эшче җыелган. Аны алкышлап 
каршы алганнар. Депода салкын булган, ватык тәрәзә¬ 
ләрдән җил ыжгырып торган. 

Орел тимер юлчылары Яков Михайловичның сөйлә¬ 
гәнен зур игътибар белән тыңлаганнар. Бу Свердлов¬ 
ның актык чыгышы, иптәш Андрейның соңгы рече була. 

Өйгә кайтып кергәндә Яков Михайловичның бөтен¬ 
ләй төсе киткән иде инде. Температурасын үлчәп кара¬ 
дык: 39 градустан артык иде. Шулай да ул иртән торып, 
минем бик нык каршы килүемә дә карамастан, эшкә 
китте. Ул югында бик күп кичектергесез, ашыгыч эшләр 
җыелып торган иде. Аны партиянең VIII съездына әзер¬ 
лекнең барышы аеруча борчыды. 

Авыруына да карамастан, Яков Михайлович баш¬ 
танаяк эшкә чумды, съезд алдыннан килеп туган мәсьә¬ 
ләләрне хәл итте. Шул ' көнне ул ХКС утырышында 
катнашты, БҮБК Президиумы утырышын уздырды, 
партия съездын әзерләү белән шөгыльләнүче иптәшләр¬ 
не чакырып сөйләште, ә инде төнгә каршы аның хәле 
бөтенләй начарланды. 9 март иде бу. Ләкин ул шунда 
да бирешергә теләмәде. Яков Михайлович таләбе бе¬ 
лән, мин шул ук төнне Ильичка ул кичекмәстән таны¬ 
шырга тиешле берничә документны җибәрдем. 

Мин ул документларга, Яков Михайловичка сиздер¬ 
мичә генә, үземнән кыска гына язу теркәдем. Яков Ми¬ 
хайловичның температурасы кичә 39 градус иде, ә бү¬ 
ген төнлә 40 градуска күтәрелде, дип яздым мин 
Ильичка. 

Иртәгесен, Яков Михайловичтан сорап-нитеп тор- 
мастан, беренче мәртәбә врачлар чакырдык. Ике зур 
белгеч чакырылды, консилиум җыелды. 

Диагноз бик кыска — испанка. Хәзерге йогышлы 
грипп шикеллерәк бу авыру ул заманда Россиядә, Ев¬ 
ропада котырынып, меңләгән кешеләрне кыра иде. Әмма 

34 



Яков Михайлович әле яшь, йөрәге әйбәт, шуңа күрә 
врачлар аның тереләчәгенә ышана иде. Ләкин аның хә¬ 
ле начарланганнан-начарлана барды. 

Яков Михайлович янына бертуктаусыз кешеләр ки¬ 
леп торды. Үзәк Комитет членнары һәм партиянең 
Мәскәү оешмасы работниклары, БҮБК членнары, ха¬ 
лык комиссарлары һәм җыела башлаган VIII парт- 
съезд делегатлары килде. Алар арасында аның иптәш¬ 
ләре, сугышчан көрәштәшләре, дуслары күп иде. һәм¬ 
мәсен бер нәрсә — Свердловның язмышы борчыды, 
һәркайсы аның күңелен күтәрергә, җылы сүз әйтер¬ 
гә теләде, эшнең күңелсез бетәчәге турында беркем дә 
уйламады. 

Әмма Яков Михайлович белән бөтен кешене дә кү¬ 
рештерергә бернинди мөмкинлек юк иде. Ул көннән- 
көн хәлсезләнә барды, авыру үпкәләренә дә күчте. 
Бүлмәгә, Свердлов янына тик ҮКның кайбер членнары, 
иң якын иптәшләре генә үтә, алар да бернйчәшәр генә 
минут булалар иде. 

Дзержинский килде, шаян сүзләр әйтеп, Яков Ми¬ 
хайловичның күңелен күтәрергә теләде, ләкин аның 
яныннан чыккач, кәефсезләнде һәм тирән уйга калды. 
Загорский, Ярославский, Смидович, Петровский, Вла- 
димирский, Стасова килделәр... 

Свердловның куәтле, әмма төрмә һәм сөргеннәрдән, 
авыр эштән какшаган организмы аяусыз, газаплы көрәш 
алып барды. Ләкин бөтенесе дә юкка гына булды. 

16 мартта, Украинадан кайтканның сигезенче көнен¬ 
дә, аның хәле кинәт начарланды. Бу турыдагы хәбәр 
бик тиз арада бөтен Кремльгә таралды. Барлык ҮК 
членнары, дистәләгән иң якын иптәшләре Свердлов 
мәрхәмәтсез үлем белән соңгы көрәшен алып барган 
бүлмә белән күрше бүлмәләргә җыелдылар. Без Яков 
Михайлович янына берәүне дә кертми идек инде. Яков 
Михайловичның кыз туганнары һәм без, Аванесов белән 
бергәләп, берничә тәүлек аның баш очыннан китмәдек... 

Күрше бүлмәләрдә халык шыгрым тулы булуга ка¬ 
рамастан, .без бер генә тавыш та ишетми идек. Көн¬ 
дезге сәгать дүртләр тирәсендә стена артында кинәт 
ниндидер тавыш ишетелде, әкрен генә ишек ачылып, 
аннан Ильич килеп керде. Владимир Ильич, берничә 
көнгә Питерга барып кайтканнан соң, инде ике тәүлек 
Яков Михайлович янына керергә тырышкан, ә аны 
кертмәгәннәр. Ул бит аңа барыбер берничек тә ярдәм 
итә алмый, ә авыру йоктыру куркынычы үтә зур була. 

Ләкин 16 мартта, Яков Михайловичның хәле тагын да 
начарлана төшкәнен белгәч, ул барлык тыюларга кул 
селтәгән. Аны беркем дә туктатып кала алмаган һәм 
моңа батырчылык та итмәгән. Владимир Ильич, иптәш¬ 
ләре төркеме аша тиз-тиз атлап, Яков Михайлович 
янына узды. Шул моментта Яков Михайлович бик кыс¬ 
ка гына вакытка аңына килде. Ул Ильичны таныды һәм 
ягымлы, әмма моңсу, балаларча гаҗизлек белән елмаеп 
куйды. Владимир Ильич аның хәлсезләнгән кулыннан 
тотты да иркәләп сыйпарга кереште. 

Коточкыч авыр, газаплы тынлыкта ун, унбиш минут¬ 
лар узды. Яков Михайловичның хәрәкәтсез кулы одеял 
өстенә салынып төште. Владимир Ильич тирән итеп 
көрсенде дә башын түбән иеп бүлмәдән чыкты. Аны 
урап алдылар. Ул дәшми-тынмый гына өстәл өстеннән 
кепкасын алып, тиз генә күзенә хәтле батырып ,киде 
һәм, берәүгә дә карамыйча, беркемгә бер сүз дәшмичә, 
элеккечә башын түбән игән килеш китеп тә барды. 

Берничә минуттан Яков Михайлович дөнья куйды. 
«Күкрәгемдә йөрәгем типкәндә, кан тамырларымда 
каным йөргәндә, — дигән иде Яков Михайлович, — мин 
көрәшәчәкмен», һәм ул гомеренең ахырына кадәр, соң¬ 
гы сулышына кадәр көрәште, үзен бөтенләе белән пар¬ 
тиягә, халыкка бирде... 

Харьковтан һәм Уфадан, Кыргызстаннан, Питердан 
һәм Туладан, Уралдан, Киевтан, Польшадан, Германия¬ 
дән, Венгриядән, коммунистлар һәм комсомоллар җые- 
лышларыннан, фронтлардан, заводлардан һәм авыл¬ 
лардан Мәскәүгә исәпсез-хисапсыз телеграммалар яуды. 
Мәскәүдә, Петроградта, Киевта, Харьковта траур игълан 
ителде. Бөтен ил, чит илләрдәге миллионлаган 
хезмәт ияләре авыр югалту уңаеннан кайгы белдерде¬ 
ләр. 

1919 елның 18 мартында Мәскәү Яков Михайлович 
Свердловны соңгы юлга озатты. Башкаланың уннарча 
мең пролетарийлары Кызыл мәйданга, аның тирәсендәге 
урам һәм тыкрыкларга җыелды. Табут янына почетлы 
каравылга ҮК членнары, БҮБК Президиумы членнары, 
халык комиссарлары басты. Кремль стенасы янында, 
нәкъ үзәктә, мемориаль такта астында тирән кабер ка¬ 
ралып тора иде. Ленин алга атлады. 

— Без эшчеләр сыйныфын оештыру өчен, аның җи¬ 
ңүе өчен барыннан да күбрәк эшләгән пролетариат 
юлбашчысын кабергә төшердек...— диде сагыш белән 
Ленин үзенең речендә. 

ТУГАНЫБЫЗ 


Г аиләдә без алты бала: дүрт малай һәм ике кыз 
үстек. 

Без Нижний Новгород шәһәрендә, Покровкада (хә¬ 
зер Свердлов урамы) яши идек. Шунда әтиебезнең ке¬ 
черәк кенә граверлау мастерское бар иде. Бай яшәмә- 
сәк тә, артык мохтаҗлык күрмәдек. 

Әтиебез бик оста гравер булып, бер караңгыдан 
икенче караңгыга хәтле мастерскойда эшли иде. 

Ул бик йомшак күңелле, күндәм, ләкин кызу канлы 
кеше иде. ' 

Гаиләдә чын башлык әниебез иде. Ул акыллы һәм 
нык ихтыярлы, шәфкатьле һәм тумыштан педагог 
сәләтенә ия хатын булып, бөтен өйне үз кулында тота 
иде. Аны барысы да — яшьләр дә, картлар да ихтирам 
итә. Тормышта килеп туган төрле хәлләр хакында ки¬ 
ңәшү өчен аның янына күршеләр һәм хәтта бик үк та¬ 
ныш булмаган кешеләр дә килә иде. Әйтеп тә торасы 
юк, йорттагы бөтен хуҗалык эше аның җилкәсендә 
булды. Ул безнең барыбызга да кием-салым тегә,- пе¬ 
шеренә һәм, кирәк булганда, мастерскойда әтиебезне 
алыштыра иде. Эше үтә күп булуга да карамастан, ул 
һәр буш минутын балаларга бирә, безнең белән сөйлә¬ 
шергә һәрчак вакыт таба, гадел, кешелекле, нык холык¬ 
лы булырга өйрәтә торган иде. һәм, әйтергә кирәк, мон¬ 
дый тәрбия безгә уңай йогынты ясады. 

Яков Михайлович 1885 елның 23 маенда (4 июнендә) 
туды. Гаиләдә ул өченче бала иде. Алты-җиде яшендә 
инде ул яшьтәшләре арасында гадәттән тыш активлы¬ 
гы белән аерылып тора иде. 

Ул кечкенә буйлы, таза гәүдәле, киң җилкәле, кара- 
кучкыл йөзле, кара бөдрә чәчле һәм шомырттай кара 
күзле булып, бәләкәй чегән малаена охшаган иде. , 

Тиктормас, шаян, һәрчак шат күңелле Яков бала¬ 
лар өчен төрле кызыклы яңа эшләр, уеннар уйлап та¬ 
буы белән башкалардан аерылып торды. Күпчелек яшь¬ 
тәшләре шикелле үк, Яков та лапта, кузна, бура кебек 
уеннарны бик ярата иде. Уеннарда ул һәрвакыт җи- 

тәкче була, балаларның һәр башлангычына үзенең бө¬ 
тен дәртен һәм малайлык каһарманлыгын куша иде. 

Яков бик шәп йөзә, ишкәк ишә белә һәм җәй көн¬ 
нәрен дуслары белән бергә Иделдә уздыра иде. Аларга 
узып бара торган пароходлар дулкынында көймәдә 
чайкалу аеруча ошый иде. Ничектер шулай бервакыт, 
Яковка унике яшьләр тулып килгәндә, сеңелебез, үзе¬ 
нең дус кызы белән бергәләп, аңардан көймәдә йөртүен 
үтенә. Бу исә кызлар өчен зур сынау була. Узып баручы 
пароход күтәргән көчле дулкын тотрыксыз .көймәне 
менә-менә аударып ташлар төсле тоела. Кызлар шүр¬ 
лиләр, әмма Яковның: «Куркасыз икән — ярга чыга¬ 
рып куям», — дигән сүзләрен истә тотып, шыңшымаска 
тырышалар. Абыйларының сүзендә торачагын беләләр 
алар. ч 

Кыш. көннәрендә Яков күп вакытын Кара буада 
боз өстендә уздыра. Ул көн саен гер белән күнегүләр 
ясый. Әмма Яков агач башына, өй түбәсенә, коймага 
менәргә бигрәк тә ярата һәм моны бик оста эшли иде. 
Әтиебез, шәһәрдә Яков менмәгән өй түбәсе юк, ди тор¬ 
ган иде. Бала чакта тупланган осталык аңа, соңынтын, 
шымчылар эзәрлекләвеннән котылырга кирәк булган 
чакларда ярап куйган. 

Яковның башына җитә язган шундый бер вакыйга 
гаиләнең хәтеренә бик нык сеңеп калган. Бервакыт ул 
баскычтан күрше өйнең түбәсенә менеп бара икән. 
Баскычның уртасына җиткәч, малайларның: 

— Яшка, әтиең килә, — дигән сүзләрен ишеткән. 

Яков артына борылып караган, кабаланган, баскыч 
аратасына эләккән дә егылып төшкән. Аны һушсыз ки¬ 
леш диярлек өйгә кертеп салдылар. Бәхеткә каршы, ул 
бәрелү-сугылу белән генә котылып калды. 

Шул заманда киң таралган Мюллер системасы бе¬ 
лән гимнастика ясауны Яков озак еллар буена ташла¬ 
мый- Төрмә һәм сөргеннән җибәргән хатларында ул 
үзенең һәм тоткындагы иптәшләренең сәламәтлегенә 
әлеге гимнастиканың бик яхшы йогынты ясаганлыгын 
күп мәртәбәләр язды. Физкультураны да Яков само¬ 
державиегә каршы көрәш коралы итеп файдаланырга 
тырышкан икән дигән тәэсир кала иде. Чынлыкта ул 
шулай булган да. Спорт күнегүләре аңа төрмәләрдә 
үзен сакларга, әллә ничә мәртәбә качарга булышлык 
иткән. 

Яков балачакта да батыр, бернидән дә курыкмый, 
һичкайчан еламый иде. Никадәр генә авыртса да, тешен 

кысып түзә иде. Уналты яшьләрендә чагында Яков егы¬ 
лып аягын каймыктырды. Аны өйгә алып кайтып, кай¬ 
мыккан буынны урынына утыртканда Яков бик каты 
сызланды. Ләкин аягы авыртуын оныту өчен кулына 
утлы папирос басты һәм эһ тә итмичә түзде. 

Яков үтә гадел иде. Бервакыт әти-әниебез аны 
Саратовка, әби белән бабай янына җибәрде. Ул анда 
бер елга якын торды. Бабасы, ярсып китеп, оныгы 
гаепсез булуга карамастан, аңа җәза биргән. Шуннан 
соң Яков юкка чыккан. Картлар бик нык куркуга төш¬ 
кәннәр. Ләкин көтмәгәндә аларның йорты янына Яков¬ 
ны утырткан олаучы килеп туктаган. Яков, әбисе һәм 
бабасы гаделсезлек күрсәткәнгә, алардан китәргә бул¬ 
ган икән. 

Яков гимназиягә керү имтиханнарын бик яхшы тап¬ 
шырды. Элек тә, өч класслык халык мәктәбендә укыган¬ 
да да, ул беренче укучылардан иде. Без барыбыз да 
укырга ярата идек һәм китапханәдәге китаплардан бик 
иртә файдалана башладык. Малайлар Жюль Верн һәм 
Майн Рид белән мавыгалар иде. Өлкәнәя төшкәч, Пи¬ 
сарев, Белинский, Добролюбов, Шелгунов әсәрләрен 
укый башладылар. Монда да Яков күп укуы белән баш¬ 
калардан аерылып торды. 

Гимназиядә Яковның иптәшләре күп иде, әмма ул 
Владимир Любоцкий (Загорский) белән аеруча дус 
булды. Алар гимназист вакытларында нинди дә булса 
революцион* эштә катнашканнармы-юкмы, анысын әйтүе 
кыен, әмма чарлакта корал саклаулары хәтеремдә. 
Яков шикелле үк, Володя да революцион хәрәкәткә 
бик яшьли кушылды, яшерен рәвештә партия эше алып 
барды, кулга алынды, сөргендә, эмиграциядә булды. 
Гомеренең соңгы елларында ул Мәскәү партия оешма¬ 
сы җитәкчеләреннән берсе- иде. 1919 елда һәлак булды: 
партиянең Мәскәү комитеты утырышында эсерлар бом¬ 
басы белән үтерелде. 

Яков бала чакта үз яшенә караганда өлкәнрәк күре¬ 
нә иде. Вәгъдә бирдеме, үтәми калмый, үз алдына бе¬ 
рәр төрле максат куйдымы, ничаклы гына көч түгәргә 
туры килмәсен, аңа барыбер ирешә. Яков бик кыю, тә¬ 
вәккәл малай иде. 

Яковның унике-унөч яшьлек -чагын искә төшерсәң, 
аның никадәр зур көчкә ия булганлыгына, ныклыгына, 
ихтыяр көченә шаккатасың. 

Аңарда байларга, артык иркә малайларга карата 
нәфрәт бик яшьтән туды. Ул заманда Нижнийда, гим- 


39 



назиядән тыш, тагын берничә уку йорты, шул җөмлә¬ 
дән кадетлар корпусы һәм дворяннар институты бар 
иде. Дворяннар институтына бары дворяннарны гына, 
ә кадетлар корпусына хәрбиләр һәм дворян балаларын 
гына кабул итәләр иде. Гимназистлар арасында халык 
бик чуар булып, анда башлыча врач, хезмәткәр, һөнәр¬ 
че һәм укытучы балалары укый иде. Бер яктан гимна¬ 
зистлар, икенче яктан кадетлар һәм дворяннар инсти¬ 
туты студентлары арасында бертуктаусыз дошманлык 
яшәп, ул еш кына күп кеше катнашында йодрык сугы¬ 
шына, тәпәләшүгә кадәр барып җитә иде. Гимназист¬ 
лар ныграк, мөстәкыйльрәк булалар һәм җиңү гадәттә 
алар ягында була торган иде. 

Яков Свердлов шундый кул сугышларында икенче 
курста укыганда ук катнаша һәм бик зәһәр сугыша, 
батыр, тәвәккәл була иде. Тик торган кешегә кагыл¬ 
мый, әмма дошманы алдында, үзеннән гәүдәлерәк һәм 
көчлерәк булса да, чигенми иде. 

Елгачылар һәм эшчеләр балалары укый /торган ел¬ 
га училищесы укучылары арасында дуслары күп иде 
аның. Яковны алар белән тормышка карата булган мө¬ 
нәсәбәт тә, Иделдә көймәдә йөрүләр дә якынлаштыра 
иде. 

Гимназиянең дүртенче классында укыган чакта бу¬ 
гай, ул укытучылар .белән бәхәскә керә башлады. Ә би¬ 
шенче класстан, гимназияне бетермичә, китеп бардьк 
Аның кысан казенный стеналары эчендә тынчу иде Яков¬ 
ка. Ул, гимназиядән китеп, Нижнийның эшчеләр бистә¬ 
се саналган Канавинодагы аптекага өйрәнчек булып 
керде. Яков моны революцион эшчеләр һәм студентлар 
арасында яңа дуслар табылганга күрә эшләде. Унбиш 
яшендә ул революционер иде инде, ә уналтыда партия¬ 
гә керде. 

Шул вакытта ул яңа мәнфәгатьләр белән яши баш¬ 
лады һәм яңа танышлар тапты. Ул ничектер кинәт 
олыгаеп китте, хәтта тышкы кыяфәте дә сизелерлек 
үзгәрде. Кыек якаль! кара яки чуар күлмәк, күн итек 
һәм картуз кия башлады. Ул нык адымнар белән кызу- 
кызу атлап йөри торган булды. Ягымлы тембрдагы ка¬ 
лын тавыш белән ачык итеп сөйли иде. 

Яков артыннан, аның йогынтысы белән, ир һәм кыз 
туганнары да революцион эшкә кушылды. Сеңелесе Са¬ 
ра тиздән элемтәче булып китеп, абыйсының йомышла¬ 
рын үти башлады. 1901 —1903 елларда ул күп мәртәбә¬ 
ләр язулар йөртте, прокламацияләр ташыды, гекто- 

графта листовкалар басты һәм легаль булмаган эш бу¬ 
енча бүтән заданиеләрне үтәде. 

Сара Яковтан алган язуларны мәгълүм социал-де¬ 
мократ Августа Павловна Невзоровага һәм башка ип¬ 
тәшләргә илтеп тапшыра. Шул эшне башкарганда 
Яков аңа һәрвакыт: «Әгәр ишек төбендә шикле кеше 
очратсаң, язуны йотып җибәр»,— дип үгет-нәсихәт бирә 
иде. 

Ир һәм кыз туганнары өчен Яков авторитет булып, 
алар аңа охшарга һәм аның йомышларын төгәл үтәргә 
тырышалар иде. Яшерен эш алып баручы иптәшләр 
белән очрашканда һичкайчан артык сораулар бирергә 
кирәкми, бәлки үзеңә тапшырылган йомышны төгәл 
һәм пөхтә итеп үтәргә генә кирәк, дип әледән-әле ка¬ 
батлый торган иде ул. 

Яков гаять тәртипле булып, үзендә бик тырышып 
тотнаклылык, сабырлык тәрбияли һәм тавыш күтәрү¬ 
не, бигрәк тә кычкырынуны көчсезлек билгесе дип исәп¬ 
ли иде. 

Уналты яшендә Яков беренче мәртәбә кулга алынды. 

Төрмәдән чыкканнан соң Нижнийда яшәвен, Кана- 
винода ешләвен дәвам иттерде. Ул Нижегород партия 
комитеты һәм алдынгы эшчеләр белән тыгыз элемтә 
урнаштырган иде. 

Ул заманда Нижнийда Горький яши, Короленко бул- 
галый иде, берникадәр вакыт язучы-народоволец Ко¬ 
ровин торды. Монда Петербург һәм Мәскәүдәге сту¬ 
дентлар чуалышларыннан соң сөрелгән студентлар шак¬ 
тый күп иде. 

Бу кешеләр күбесенчә кичәләрдә очрашалар, ә ул 
кичәләр, полицияне алдау өчен, кемнең дә булса туган 
көне шәрәфенә оештырыла иде. Андый кичәләрдә башта 
гадәттә шигырь укыйлар, аннары бәхәсләр кызып ки¬ 
тә — иң әүвәл әдәбият хакында, аннары политик те¬ 
маларга бәхәсләшәләр иде. Яков, бик яшь булуына ка¬ 
рамастан, андый кичәләрдә якыннан катнаша торган 
иде. 

Бу кичәләрдә А. М. Горький еш була. Алексей Мак¬ 
симович аралашучан кеше, яшьләрне бик ярата, яшьләр 
дә аны яраталар иде. Соңрак Горькийны Нижнийдан 
сөрделәр. Революцион яшьләр Горькийны озатуны про¬ 
тест демонстрациясенә әверелдерделәр: урамнардан ре¬ 
волюцион җырлар җырлап уздылар. Бу демонстрация¬ 
не оештыруда Яков Михайлович актив катнашты. 

Ул Маркс, Энгельс, Плеханов һәм Ленин әсәрләрен 

41 



зур кызыксыну белән өйрәнде. Белем дәрәҗәсе көннән- 
көн күтәрелә барды, һәм ул тиздән массаларга җитәк¬ 
челек итәргә сәләтле революционер булып җитеште. 

Яков аркасында безнең квартир Нижегород социал- 
демократларының очрашу урынына әйләнде, ә мастер¬ 
скойда прокламацияләр басылды, партия работникла¬ 
рына ялган паспортлар әзерләү өчен пичәтләр ясалды. 
Болар хакында әтиебез белә иде. Башта ул бу эшләргә 
кырын карады, тавыш-гауга чыгара иде, әмма соңрак 
үзгәрде. 

Бервакыт мондый хәл булды. Әтиебез, мастерскойга 
кереп, хәреф җыючы Ваня Сазонов янына бара да аның 
нинди текст җыйганын карап тора башлый. Әти, ерак¬ 
тан күрмәгәнлектән, җыелган хәрефләрне якын ук ки¬ 
леп карый һәм «Барлык илләрнең пролетарийлары, бер¬ 
ләшегез! Россия социал-демократлар партиясе» дигән 
сүзләрне укый. Шуны укыганнан соң әтиебез әлеге хә¬ 
реф җыючыга болай ди: «Мондый нәрсәләр баскан чак¬ 
та син мине кисәтеп куй, чөнки полиция килеп керүе 
бар, сез монда булмасагыз, мин, һич югында, хәрефләр¬ 
не таратырга өлгерермен. Шулай эшләмәсәм, без бары¬ 
быз да харап булачакбыз». 

Полиция нидер сизгән булса кирәк, чөнки безнең 
квартирны күзәтә башлады. Йорт тирәсендә өзлексез 
шымчылар бөтерелде, һәм тиздән без аларның һәммә¬ 
сен дә таный башладык. Шулай көннәрнең берендә без¬ 
нең мастерскойга бер шымчы килеп керде. Күренеп 
тора, әле тәҗрибәсе аз. Заказ бирүчегә салынды бу. 
Заказны кабул итәргә Яков чыкты. Ул аның шымчы 
икәнлеген шундук сизеп алды һәм бәйләнә башлады: 
пичәт ясау өчен рөхсәт, акча, адресын, фамилиясен со¬ 
рады. Шымчы алай итте, болай итте, акчасын бирде дә 
китеп тә барды. Без аны бүтән күрмәдек. 

1901—1903 еллар дәвамында Яковны берничә мәр¬ 
тәбә ку^лга алдылар. Әмма, гаебен тапмау сәбәпле, тиз 
чыгардылар: туганыбыз үзенең революцион юлының ба¬ 
шында ук инде оста конспиратор иде. 

Бервакыт Яков кичкырын ашыгып кына өйгә кай¬ 
тып керде. Ул гадәттәгечә киенмәгән: зур козыреклы 
картузын маңгаена ук төшергән, зәңгәр күзлек киеп ал¬ 
ган, ә күзлек аны бөтенләй диярлек танымаслык ит¬ 
кән иде. 

Килеп керә-керешкә үк ул: «Минем арттан шымчы¬ 
лар куып килә, яшеренергә кирәк»,— диде. Киемнәрен 
алыштырды дә бәдрәфкә узды, аның стенасында бүтән 

такталарга охшаш, ләкин бик ансат шудырып була 
торган бер такта бар иде. Шул тактаны бер читкә шу¬ 
дырды да тар гына ярыктан яиәшәдәге ювелир мастер¬ 
скоена кереп китте. 

Яков чыгып китү белән үк полиция килеп керде. 

— Яков Свердлов кайда? 

— Белмибез, монда юк ул. 

— Ничек инде юк, без аның шушында кергәнен 
күрдек ләбаса! 

Жандармнар аны шкафлардан, карават асларыннан, 
кар базыннан эзләделәр, ләкин таба алмадылар. 

Яков Михайловичның сормовочылар белән элемтәсе 
1902 елда башланды, ул ал арның күбесен төрмәдә ят¬ 
кан вакыттан белә, ә кайберләре белән легаль булмаган 
эштә танышкан иде. Ул чакта Сеня Баранов һәм баш¬ 
ка иптәшләр безнең өйдә еш булалар иде. 

1903 елның маенда Яков өченче мәртәбә кулга алын¬ 
ды һәм бу юлы инде төрмәдә шактый озак утырды. 

Сеңелебез Сара аның белән күп тапкырлар күреш¬ 
те. Төрмә ишеге алдына керергә, аннары проходной 
ишек янында прокурор биргән пропускны күрсәтеп, 
шуннан соң гына тоткын белән аның янына килүчене 
аерып тора торган рәшәткәгә якынлашырга рөхсәт ите¬ 
лә иде. Рәшәткәләр арасында йөрүче төрмә надзирате¬ 
ле арырак киткәч, без бер-беребезгә кирәкле^йберләр- 
не бирергә өлгерә идек. 

1904 елның көзендә Яков Нижнийдан Костромага 
китте. 1905 елның җәендә Нижнийда булган чакта ул 
Острог мәйданында уздырылган митингта катнашты. 
Ул көннәрдә туганыбыз Яков чак кына карагруһчылар 
корбаны булмый калды, чөнки алар аны эзәрлеклиләр 
иде. 1905 елның июль көннәрендә, ягъни карагруһчылар 
котырынган бер вакытта безнең йортны Сормоводан 
килгән эшчеләр саклады. 

1904 елда Нижнийдан китеп, Яков тәмам профес¬ 
сиональ революционер булды. Шул вакыттан башлап 
Яковның ир һәм кыз туганнары аның белән сирәк оч¬ 
раштылар. Әйтик, Вениамин аны 1905 елда Мәскәүдә 
күрде, аның «Аквариум»да речь сөйләгәнен тыңлады. 
Бер елдан соң этап бу туганнарны Пермь төрмәсендә 
очраштырды. Пермь төрмәсеннән Яков Уралдагы Ни¬ 
колаев арестантлар ротасына күчерелгәннән соң Сара 
аның белән күрешергә барды. 

Ул иң әүвәл: «Хатлар бармы?» — дип сорый торган 
иде. Хатлар бар иде. Сара аңа одеколон һәм балачак- 

тан ук ул яраткан «кысла муены» конфетын алып бар- 
ды. Бер бәйләм күгәрчен күзе чәчәкләре сузгач исә 
Яков аеруча куанган. Чәчәкләрне ул төрмә камерала- 
рындагыларга өләшеп чыккан. 

Берничә ел узгач Сара Яков белән Петербургта оч¬ 
рашты. Яков яңадан төрмәдә, бу юлы «Кресты»да иде. 

1913 елның февралендә Яков провокатор Малинов- 
ский әләге белән кулга алынды. Кечкенә улы Андрей 
белән хатыны Клавдия Тимофеевна Новгородцеваны 
да төрмәгә яптылар. Яков чиктән тыш борчылды, Са- % 
радан нинди генә юллар белән булса да улы белән 
Клавдиягә булышуын үтенде. 

Яковның борчылуы урынлы булып чыкты. Кырыс 
төрмә режимы Клавдия Тимофеевна һәм кечкенә Ан¬ 
дрейның сәламәтлегенә бик начар йогынты ясады. Төр¬ 
мәдән чыгуга Андрей дизентерия белән бик каты авыр¬ 
ды, аны үлемнән көч-хәл белән генә алып калдылар. 

Яков Михайлович белән Клавдия Тимофеевна иф¬ 
рат әйбәт ата-ана иделәр. Ләкин алар һәрвакыт һәм иң 
әүвәл чын революционер-болыпевиклар булып калды¬ 
лар. Революция эшенә ихлас күңелдән һәм ахыргача 
бирелгән бу ике кешенең корычтай нык рухын бернин¬ 
ди авырлыклар да, кайгы-хәсрәт һәм газаплар да сын¬ 
дыра алмады. 

Сараның Яков белән кабат очрашуы истәлекле 1917 
елда булды. Ул чакта Сара Петербургта, Хатын-кызлар 
медицина институтында укый, Широкая урамында тора 
иде. Көтмәгәндә иртүк звонок шалтырый. Сара ишекне 
ачса, бусагада Яков басып торганын күрә. Өстенә бо¬ 
лан тиресеннән тегелгән куртка, аягына итек, башына 
йөнтәс бүрек кигән була ул. Яшь, киң җилкәле, битләре 
җилдән карала төшкән, үткен көләч күзле — әнә шун¬ 
дый була Яков. 

Ул чакта Сара Елена Дмитриевна Стасова белән 
бергә Үзәк Комитет Секретариатында эшли, илдәге ре¬ 
волюцион вакыйгалар турында, партиянең эшчәнлеге 
турында шактый күп белә иде шикелле. Әмма абыйсы 
сораулар биргәндә, аның Турухан краенда да тышкы 
дөнья белән тыгыз элемтә тотканлыгына, аны кирәкле 
информация белән тәэмин итәргә һәм ул кызыксынган 
сорауларның һәммәсенә җавап бирергә көченнән кил¬ 
мәячәгенә ул янә бер мәртәбә ышана. 

Сара аның белән Таврический сарайга юл тота. Ул 
вакытта большевиклар ҮК Секретариатының кечерәк 
кенә аппараты шунда урнашкан иде. Яков шундук баш- 

танаяк эшкә чума. Аннары ул Уралга китте, яңадан 
Питерга әйләнеп кайтты, Апрель конференциясе, пар¬ 
тиянең VI съезды, Октябрь революциясе булды. Яков 
партия ҮК Секретаре һәм БҮБК Председателе булып 
эшләде. 

Безнең туганыбыз һәм искиткеч гүзәл кеше менә 
шундый иде... 


В. В. Савина 


ЯШҮСМЕР ЧАК..* 


Яшьлегемне мин Нижний Новгородта уздырдым, 
Яков Михайлович Свердлов белән дә шунда таныштым. 
Мин моның кайчан һәм ничек булганлыгын ачык кына 
хәтерләмим инде, 1901 яисә 1902 елда булгандыр дип 
уйлыйм. Без бик тиз дуслашып киттек. 

Тиздән ул мине һәм туганнан туган сеңелем 
М. А. Щепетильникованы революцион эшкә тартты. 
Яков Михайлович аркасында бу эш безнең тормыш 
максатыбыз булып китте һәм, безгә яңа дөнья ачып, 
бөтен әйләнә-тирәбезне бүтән төсле итеп күрсәтте. 

Әти-әнием көне буе өйдә булмый иде. Яков Михай¬ 
лович моны белә һәм группабыз безнең квартирда ни 
теләсә шуны эшли иде. Яков Михайлович безнең өйгә 
гектограф 1 белән, желатин алып килде. Кирәкле масса¬ 
ны ул бик тиз һәм оста ясый иде. Сеңелем белән без 
аңа бөтен эштә булыша идек. Яков шунда ук прокла¬ 
мацияләрнең текстын яза. Мин аларның эчтәлеген хә¬ 
терләмим, әлбәттә, ул аларны бик күп яза иде. 

Кайчакта ул сеңелем белән миңа төнлә ашыгыч эш 
куша, һәм без, өйдәгеләргә яктылук төшмәсен өчен 
ишек ярыгын мендәр белән томалап, иртәнгә хәтле эш¬ 
ли торган идек. 

Бу листовкаларны тарату вазифасын баштарак ул 
безгә тапшырмады: тәҗрибә булмагач эләгербез дип 
курыкты. Соңрак бу эшне дә безгә куша башлады. 

Бәйрәм көннәрендә эш аеруча күп булды. Урамнар- 


1 Гектограф һәм мимеограф —иң гади басу аппа¬ 
ратлары. 

да халык күпләп җыела торган урыннардан Яков Мй- 
хайлович оста файдалана иде — халык арасында рево¬ 
люцион листовкаларны без җиңел тараттык. 

Яков Михайлович бик җитез, шат күңелле һәм га¬ 
дәттән тыш җор телле иде. Юморга бик тә бай иде ул. 
Бик акыллы һәм мавыктыргыч итеп сөйли белә иде. 
Сеңелем белән без Яков Михайловичтан өлкәнрәк бул¬ 
сак та, ул үзенең карашлары белән шул чакта ук инде 
бөтенләй олы яшьтәге кеше шикелле, ә без бөтенләй 
җитлекмәгән идек әле. 

Безнең группада, сеңелем белән миннән башка, 
«Дус» кушаматлы Николай Растопчин һәм без «пан 
Ян» дип йөрткән Калиновский бар иде. Соңрак Растоп¬ 
чин урамда мимеограф күтәреп барганда кулга алын¬ 
ды. Тиздән Калиновский да шундый ук язмышка дучар 
булды. 

Кулга алынулар турында белгәч, Яков Михайлович 
ул чакта мин эшләгән психиатрия больницасы врачы, 
белән сөйләшеп, аны тоткыннарга аш бирергә күндер¬ 
де. Миңа исә ул ашларны көн саен төрмәгә илтеп бирү 
бурычы йөкләнде. 

Калиновский кулга алынгач, Яков Михайлович се¬ 
ңелем белән миңа, Калиновскийның өенә барып, аның 
бүлмәсеннән полицейскийлар кулына эләкмәскә тиешле 
китапларны һәм язуларны алып китәргә кушты. Без 
икәүләп шушы кыен йомышны үтәү өчен киттек. Өй 
янында полиция засада оештырган иде. Безгә һөҗүм 
иттеләр. Мин полицейскийны бар көчемә төртеп җибәр¬ 
дем дә торып йөгердем, ә сеңелемне кулга алып, аның 
өендә тентү ясадылар. Аны төрмәгә ябылудан әтисенең 
дини китаплары күп булу гына коткарып калды. Поли¬ 
ция революцион китапларны тапмаган, чөнки бөтенесе 
безнең өйдә яшерелгән иде. Шулай да полиция сеңе¬ 
лемне даими күзәтү астына алды, шуңа күрә ул эшкә 
урнаша алмады. 

Яков Михайлович безнең өйдә еш була иде. Мин дә 
Покровкага аның янына бара идем. Аның гаиләсе шун¬ 
да тора, әтисенең граверлау мастерское да шунда ук 
иде. Якты чырай белән чакыруларына да карамастан, 
үземнең оялчанлыгым аркасында, мин аларга сирәк 
бара идем. Аларның өендә һәрвакыт кеше күп һәм 
шау-шулы була иде. 

Яков Михайлович күп эшли, ләкин шулай булуга да 
карамастан яшьлеген дә онытмый иде. Без кояш чыгуын 
каршылау өчен еш кына атаклы Нижегород «сөзәкле- 

генә» йөри, ә яз көне Идел ташыганда бөтен компания¬ 
без белән көймәдә йөрергә чыга идек. Шулай бервакыт 
Яков Михайлович, күн итекләрен суга батырып, алар- 
ның «яхшы итекләр икәнлеген» күрсәтмәкче булды. 
Ә инде итекләренең эченә су үткәне беленгәч, барыбыз 
да шаркылдап көлдек. 

Ул һәрвакыт компаниянең җаны була иде. Бик гади 
киенә: кыек якалы кара сатин күлмәк, чалбар балак¬ 
ларын тышка чыгарып күн итек кия торган иде. 

Без бергәләп Шаляпин уйнаган театрга йөрергә яра¬ 
та идек. Билетсыз, «куян» булып йөри идек, әлбәттә. 
Шаляпин уйнаган соңгы спектакльләрнең берсендә без 
аңа граверланган язма белән үзенең көмеш рәсемен 
тапшырдык. Без бөек талантка соклануыбызны яздык 
һәм «Рәхмәт йөзеннән, куяннар» дип кул куйдык. Ша¬ 
ляпин моны укыды да көлеп җибәрде һәм күңелле генә 
итеп галерка ягына карап кул болгады. 

Яков Михайлович белән танышканда мин әле бөтен¬ 
ләй тәҗрибәсез унсигез яшьлек бер кыз, революция ар¬ 
миясенең гап-гади бер солдаты идем. Әмма мине Яков 
Михайлович үзенең бөтен гомерен багышлаган бөек эш¬ 
кә үз өлешемне кертүем куандыра. 

Яков Михайлович белән кыска вакытлы, ләю& якын 
дуслык, ике ел дәвамында аның белән бергә эщләү кү¬ 
ңелемдә гомерлеккә иң якты хатирә булып калыр. Үз 
эшенә, халыкка хезмәт итү эшенә иксез-чиксез бирел¬ 
гән бу кешенең якты образы минем хәтеремдә һәрвакыт 
яши. 


П . Н. Карае аев 


ЯКОВ МИХАЙЛОВИЧ СВЕРДЛОВ КОСТРОМАДА 


1904 елның декабрь башында мин партия эшенә 

Костромага күчтем. 

Ул вакытта Костромада партия профессионалы бу¬ 
лып Яков Михайлович Свердлов эшли, партиянең Төнь¬ 
як комитетына караган Кострома группасының эшчән- 
легенә җитәкчелек итә иде. 

Яков Михайлович килер алдыннан оешма жандарм- 

нар тарафыннан бик нык тузгытылган булган. Исән 
калган партия членнары арасында ниндидер гаҗизлек 
сизелгән, эшчеләр түгәрәкләре белән элемтә өзелгән, 
эш бөтенләй диярлек тукталган. 

Тәҗрибәле оештыручы Яков Михайлович Свердлов 
эшне фабрикалар белән өзелгән элемтәләрне торгызу¬ 
дан башлап җибәргән. Ул Кострома фабрикаларында 
эшчеләр түгәрәкләрен зур энергия, ныклык белән һәм 
армый-талмый кабат аякка бастырган, әдәбият алу 
һәм тарату турында кайгырткан, Костромада шул за¬ 
манда яшәгән социал-демократ студентларны һәм уку¬ 
чыларны туплаган, аларңы пропагандист һәм агитатор¬ 
лар итеп әзерләгән. Бер үк вакытта ул прокламация 
һәм листовкалар чыгару өчен яшерен партия типогра¬ 
фиясен җайга салырга керешкән. Аның эшчәнлеге нә¬ 
тиҗәсендә 1904 ел ахырына партия оешмасы үз көчлә¬ 
рен сизелерлек туплый башлаган. 

Беренче мәртәбә Свердлор белән мин якын иптәшем 
Н. Н. Соколов квартирында очраштым. Ул чакта Соко¬ 
лов Кострома партия оешмасының җитәкче үзәгенә кер¬ 
гән иде, Яков Михайлович аңарда еш була иде. Сверд¬ 
лов Костромага килгәннән соң озак та үтмәстән, 
Н. Н. Соколов партиянең Төньяк комитеты проклама¬ 
цияләрен тараткан вакытта кулга алынган. Ләкин жан¬ 
дармнар ул торган квартирны белә алмаганнар, һәм 
без аны Яков Михайлович белән очрашулар өчен фай¬ 
даландык. 

Беренче очрашуыбыз вакытында ук Яков Михайло¬ 
вич үзе оештырган тукучы эшчеләр түгәрәкләренә җи¬ 
тәкчелекне өстебезгә алырга тәкъдим итте. Моңарчы 
безгә эшчеләр түгәрәкләрендә укулар алып барырга ту¬ 
ры килгәне юк иде әле. Без әзерлегебез җитеп бетүенә 
шикләндек. Әмма Яков Михайлович безнең дәлилләре¬ 
безне җиңел генә кире какты һәм, сез инде студентлар 
түгәрәкләрендә, аннан да элегрәк укучылар оешмасын¬ 
да эшләгәнсез һәм марксизм әдәбияты белән җитәрлек 
дәрәҗәдә таныш, диде. Безнең куркып калуыбыздан ул 
үзенә хас үткер юмор белән көлде дә, булышырга вәгъ¬ 
дә биреп, безне ике атнадан эшкә керешергә мәҗбүр 
итте. 

Тиздән без Яков Михайловичтан әдәбият — партия 
программасын, В. И. Ленинның «Рус социал-демократ¬ 
ларының бурычлары», «Авыл ярлыларына» дигән һәм 
башка хезмәтләрен алдык. Ул безгә шулай ук Влади- 

мир Ильичның «Россиядә капитализмның үсеше» исем¬ 
ле китабын тырышып өйрәнергә кушты. 

Берничә көннән соң Яков Михайлович партия пропа¬ 
гандистлары һәм агитаторлары булырга әзерләнүче 
биш-алты яшь работникны җыеп сөйләште. Без тагын 
берничә мәртәбә җыелдык. Яков Михайлович партия 
программасының төп мәсьәләләренә карата лекцияләр 
укыды. Шуннан соң ул безнең белән семинар шикелле- 
рәк бер нәрсә уздырды һәм безнең үзебезгә тапшырыл¬ 
ган эшне башкарырга әзер икәнлегебезгә ышанды, без¬ 
не дәртләндереп җибәрде, үзенең пропагандистлык эше 
тәҗрибәсеннән берничә эпизод сөйләде. 

Түгәрәкләрдә эш чыннан да канәгатьләнерлек бар¬ 
ды. Дәресләрнең ничек үтүен фабрика оештыручыла- 
рыннан ‘ сорашып белгәннән соң Яков Михайлович без¬ 
гә шулай диде. Баштарак без каушый идек, әлбәттә. 
Кайбер кимчелекләр дә булгалый иде. Әмма 1905 елның 
язына без түгәрәкләрдә укуларны үз-үзебезгә ышанып 
алып бара һәм кечерәк массовкаларда чыгышлар ясый 
идек инде. 

Агитация-пропаганда эшеннән тыш, Яков Михайло¬ 
вич безгә яшерен поДполье эшчәнлегенә һаман тирән¬ 
рәк алып керә торган башка йомышлар да куша иде. 
Аның кушуы буенча миңа партиянең Төньяк комитаты¬ 
на караган Кострома группасының листовкаларын бас¬ 
тыруда күп тапкырлар катнашырга туры килде. 

Листовкалар бастыру безнең өчен изге эш иде. 
Аларны баса торган квартирга сиздермичә генә үтеп 
керергә кирәк. Гадәттә Яков Михайлович язган прокла¬ 
мация текстын шунда китерәләр, һәм без эшкә керешә, 
шул текстларны гектографта яисә мимеографта баса 
идек. 

Төн чыкканчы берничә йөз данә листовка басып өл¬ 
герә идек. 

Аннары басылган листовкаларны төнлә яки таң ал¬ 
дыннан алып чыгарга, бөтен эзләрне югалтырга, кара¬ 
га яисә буяуга манылган кулларны юып чистартырга 
кирәк була торган иде. Эшебезнең сыйфатына Яков Ми¬ 
хайлович биргән уңай бәя безнең өчен иң зур бүләк бу¬ 
ла иде. 

Бервакыт Яков Михайлович ике иптәш белән миңа, 
вокзалга барып, Мәскәүдән килгән багажны — ике кәр¬ 
зин яшерен партия әдәбиятын алырга кушты. Вокзалга 
килсәк, ни күзләребез белән күрик, гадәттә була тор¬ 
ган бер жандарм урынына бу юлы бишәү җыелган. 

3 - 118.-4 

Алар, кемнедер көткәндәй, узган-барган һәр кешене энә 
күзеннән үткәреп торалар. Бездә, багажның эчендә нәр¬ 
сә булганын белмәделәрме икән, дигән шик туды, һәр¬ 
хәлдә аны хәзер алу куркыныч иде. Без төрле эскәмия¬ 
ләргә таралышып утырдык та, нәрсә булыр икән, дип 
көтә башладык. 

Озак та үтмәстән Ярославльгә озатылачак поезд 
составын китереп куйдылар... һәм жандармнарның күп¬ 
ләп җыелу сәбәбе ачыкланды. Берничә конвойчы безгә 
яхшы таныш булган Соня Загайнаяны поездга алып 
бара иде. Соня безнең оешманың актив һәм бик туры¬ 
лыклы работнигы иде. Партиянең Төньяк комитетына 
караган Кострома группасының прокламация һәм лис¬ 
товкаларын чыгара иде ул. Листовкаларны яхшы сый¬ 
фатлы итеп вакытында басып чыгару өчен төннәр буе 
утырып эшли иде. 

Соняның роле охранкага мәгълүм иде. Шуңа күрә 
гадәттә 1 Май яки забастовка башланыр алдыннан, 
шул чордагы жандармерия формуласы нигезендә, «тен¬ 
тү нәтиҗәсе нинди булуга карамастан», аны кулга ала¬ 
лар иде. Болай эшләү, ниһаять, жандармнарны туйдыр¬ 
ган һәм алар бу тынгысыз кешене сөрергә булганнар. 
Аны вагонга алып барганда юлдашларымнан берсе — 
студент кинәт алга ыргылды һәм Соня белән конвойчы 
арасына килеп керде. Аннары бүреген салды да бөтен 
платформага ишетелерлек итеп бик үк урынлы булма¬ 
ган бер лозунг кычкырып җибәрде: «Яшәсен ирекле рус 
хатын-кызы!» 

Ул арада халык җыелып өлгерде. 

Жандармнар башта каушап-югалып калсаЛар да, 
тиздән аңнарына килделәр һәм, барысы бергә студент¬ 
ка ташланып, аны жандармерия бүлмәсенә алып кереп 
киттеләр. Без исә, шул тәртипсезлектән файдаланып, тиз 
генә багажны алдык һәм извозчик белән исән-имин шә¬ 
һәргә кайтарып куйдык. ЯкоВ| Михайлович бу вакыйга¬ 
дан рәхәтләнеп көлде һәм тапкырлыгыбыз өчен безне 
мактап алды... 

Земствочы-либераллар җыелышында Яков Михайло¬ 
вич оештырган демонстрация революцион көрәш күре- 
нешләреннән берсе булды. Бу күренеш шул заманда 
хөкүмәттән «ташламалар» һәм өтек кенә булса да кон¬ 
ституция таләп иткән либераль буржуазиянең политик 
кампаниясе белән бәйләнгән иде. Кампания либераллар 
тарафыннан җыелышлар һәм банкетлар уздырылуга. 

шунда конституцион реформалар турындагы кыюсыз 
ишарәләрдән һәм теләкләрдән торган речьләр сөйләүгә 
кайтып кала иде. Башка шәһәрләрнең либераль бур¬ 
жуазиясеннән калышырга теләмичә, 1904 елның декабрь 
ае башында Кострома земствочылары да ачык банкет 
оештырырга булалар. Оештыручылар җирле газетада 
чакыру игълан итәләр: «Катнашырга теләүче кешеләр 
язылырга яисә катнашырга теләүләре турында телефон¬ 
нан хәбәр итәргә тиешләр»,— диелгән иде ул игъланда. 
РСДРПның Төньяк комитетында Я- М* Свердлов җи¬ 
тәкчелегендәге Кострома группасы революцион чыгыш 
ясау өчен әлеге легаль мөмкинлектән үзенчә файдала¬ 
нырга булды. Шул җыелышка ул билетлар юнәтеп, 
аларны оешкан эшчеләр һәм укучы яшьләр арасында 
тарата алды. 

Билгеләнгән вакытка барысы да «Мәскәү» гостини¬ 
цасының ике зур залына җыелды. Банкетны оештыру¬ 
чы хуҗалар фраклар, крахмалланган манжет-күлмәк- 
ләре белән көязләнеп йөриләр, эшчеләр һәм студентлар 
исә гади пиджак һәм тужуркалардан килгән иде. Анда 
барысы өч йөзләп кеше булып, башта либераль эшлек- 
леләр речьләр сөйләделәр. Алар узган гасырның алт¬ 
мышынчы елларында Александр II ясаган «бөек рефо$- 
малар»ны мактаудан башладылар, әмма крепостниклар 
кулы белән үткәрелгән ул реформаларның бөтен власть¬ 
ны да, крестьяннарның иң яхшы җирләрен дә крепост¬ 
ник дворяннар карамагында калдырганлыгын әйтергә 
оныттылар. 

Либераль ораторлар, бүгенге көнгә күчеп, Александр 
II нең азатлык реформаларын хәзер начар гына булса 
да конституция бүләк итеп тәмамларга кирәклегенә 
кыюсыз ишарәләр ясау белән чикләнделәр. Ләкин шу¬ 
шы кыюсыз теләкләр дә курка-өркә генә әйтелде, югый¬ 
сә куркытырлык кеше дә юк иде анда. Югарыгы адми¬ 
нистрация, банкет ясарга рөхсәт бирү белән, земство 
либераллары «оппозициясе»нә ышаныч белдергән һәм 
җыелышка жандармнар җибәрмәгән иде. Шулай булса 
да буржуаз лагерьдагы «азатлык өчен көрәшчеләр», 
ягъни земствочылар белән адвокатлар ярым-йорты то¬ 
манлы ишарәләрдән ары китәргә җөрьәт итмәделәр. 

Менә шул чагында Яков Михайловичның сигналы 
белән залның эшчеләр утырган башында безнең соци¬ 
ал-демократ иптәш аягүрә басты да халык массаларын 
изә торган һәм илне саклауны тиешенчә оештыра алма- 


4 * 

ган, Маньчжурия кырларында 1 бер дә юкка меңләгән 
эшче-крестьянны корбан иткән патша хөкүмәтен тән¬ 
кыйтьләргә тотынды. Шушы беренче революцион речь 
үк инде һәммәсенең игътибарын җәлеп итте. Әлеге ип¬ 
тәш артыннан тагын бер социал-демократ шул ук рухта 
чыгып сөйләде. Аннан соң иптәш Свердлов сүз алды. 
Ул бик оста һәм ачык итеп сөйләгән речендә буржуаз 
либералларның куркаклыгын, хыянәтчеллеген тәнкыйть¬ 
ләде, алар, үзләренең сыйнфый табигатьләре буенча, 
ахыр чиктә котылгысыз рәвештә революциягә хыянәт 
итәчәкләр һәм тик пролетариат кына, киң халык масса¬ 
ларын үз арткннан ияртеп, патша монархиясен җиңүне 
тәэмин итүгә ирешер, диде. 

Булачак революциядә пролетариатның бурычла¬ 
рын — эшче һәм крестьяннар тарафыннан властьның 
яулап алынырга, сигез сәгатьлек эш көне кертелергә, 
алпавыт җирләренә конфискация ясалырга тиешлеген 
Яков .Михайлович үзен тыңлап утыручы эшчеләр, пар¬ 
тия членнары, студентлар алдында тулы һәм җанлы 
итеп ачып салды һәм җиңү юлын — партиябезнең җи¬ 
тәкчелегендә бөтен халыкның кораллы восстаниесен 
оештырырга кирәклеген аермачык аңлатып бирде. 

Без җитәкчебезнең һәр сүзен соклана-соклана йоты¬ 
лып тыңладык. Чөнки бу өндәмәләр, безнең ленинчыл 
лозунгларыбыз беренче мәртәбә легаль шартларда, ур¬ 
манда түгел, бәлки шәһәр үзәгендә, зур гостиницаның 
яп-якты залларында яңгырады бит! 

Либералларның бер өлеше, котлары алынып, җые¬ 
лыштан шылды. Без исә, либераллар арасындагы ыгы- 
зыгыдан файдаланып, бөтенләе белән җыелышның ху¬ 
җасына әйләндек һәм Я. М. Свердлов чыгышыннан соң 
революцион җырлар җырлый-җырлый урамга агылдык. 

Гостиница ишеге төбенә жандармнар һәм полицей¬ 
скийлар китереп өлгергәннәр иде инде. Алар безне этә- 
кысрыклый башладылар, җитәкчеләребезне күреп һәм 
эләктереп алырга тырыштылар. Ләкин без тоташ бер 
стена булып урыннарыбызда басып тордык. 

Жандарм-полицейскийларның көче артык күп түгел' 
иде әле. Без жандармнарның арабызга ерып кереп, кул¬ 
га алырга маташуларына ирек бирмәдек, һәм, аларны 
кысрыклап чыгарып, югалтусыз-нисез генә китеп бар¬ 
дык. 


1 Сүз 1904—1905 еллардагы рус-япон сугышы турында бара. 

Мәйданга җиткәч, без кечкенә төркемнәргә бүлендек: 
һәм Яков Михайлович белән башка ораторларны чол¬ 
ганыштан чыгардык. Шулай итеп, жандармнар беркем¬ 
не дә электерә алмадылар. 

Озакламый илдә яңа, 1905 елгы либераль банкетлар¬ 
ны ерак тарихта калдырган зур вакыйгалар башланып 
китте. Патша каршына петиция һәм иконалар күтәреп, 
барган коралсыз эшчеләрне ату бөтен Россиядә рево¬ 
люцион яңгырау тапты. 

9 январь вакыйгалары турында Костромага килеп 
җиткән хәбәрләр эшчеләргә гаять нык тәэсир итте. Кос¬ 
трома комитеты, Петербургтагы вакыйгаларга карата 
партия оешмасының мөнәсәбәте нинди булырга тиеш,, 
дигән мәсьәләне тикшерде. Зур фабрикаларның берсен¬ 
дә генә булса да баш күтәрүне яклап мөмкин кадәр 
киңрәк агитация алып бару һәм барыннан да элек 9 ян¬ 
варь вакыйгалары турындагы хәбәрләрне киң эшчеләр 
массасына җиткерү хакында карар чыгарылды. Коми¬ 
тет типографиясендә патшага һәм аның хөкүмәтенә су¬ 
гыш игълан иткән Петербург эшчеләренә булышлык 
күрсәтергә өндәгән листовкалар бастырылды. Шәһәр¬ 
дән читтә берничә массовка оештырылды. 

Шулардан берсен, фабрикалар артында таш чыгара* 
торган урындагы массовканы хәтерлим. Аны Яков Ми¬ 
хайлович уздырды. Аның белән бергә без дә бардык. 
Без дигәнебез җыелышларда әле яңа гына чыгышлар 
ясый башлаган яшь партия работниклары иде. 

Безне массовка булачак урынга алып барырга тиеш¬ 
ле патруль белән Богоявленский монастыре янында оч¬ 
рашканда бөтенләй караңгы төшкән иде инде. Монас¬ 
тырь янында безне көтеп торган, башын яулык белән 
бәйләгән кеше (башны бәйләү шартлы билге иде) ба¬ 
рыбызны да җыелышка алып китте. 

Шәһәрдән читтәрәк, Кострома елгасы буеннан ерак 
түгел бер урында без, әлеге озата баручы ярдәмендә, 
тау куышын таптык. Анда утыз биш-кырыклап эшче 
җыелган иде инде. Көн салкын булганлыктан, учак 
ягып җибәрдек. 

Башта без, ягъни яшь партия работниклары, сөйлә¬ 
дек. Аннары Яков Михайлович сүз алды. Ул Петербург 
эшчеләренең патша каршына баруы һәм хөкүмәт оеш¬ 
тырган канлы атыш турында сөйләп-аңлатып бирде. 

9 январьдан соң үткән бу көннәрдә Я. М. Свердлов 
Кострома завод һәм фабрикалары эшчеләре арасында 
шундый берничә массовка үткәрде. Агитация эше үзе- 

нең җимешләрен беркадәр соңрак—Костромада булган 
барлык фабрикалардагы җәйге зур стачкада бирде. 

Яков Михайлович бер үк вакытта зур оештыру эше 
алып барды: партия интеллигенциясе һәм студентлар 
арасыннан агитаторлар һәм пропагандистлар сайлап 
алды, түгәрәкләрдәге аңлы эшчеләрдән оста һәм кур¬ 
кусыз оештыручылар тәрбияләде, партия әдәбияты та¬ 
ратуны җайга салды, яшерен типография эшен оеш¬ 
тырды. 

Ленинның көрәштәше, партиянең бик зур һәм сәләт¬ 
ле җитәкчесе Яков Михайлович үтә ярдәмчел һәм якын 
әңгәмәдәш-сердәш иде. Ул безгә үзенең Нижний Нов¬ 
городтагы легаль булмаган эше турында, жандармнар 
һәм шымчыларны ничек төп башына утыртуы, үзе утыр¬ 
ган Нижегород төрмәсе турында күп сөйләде. Шундый 
гади әңгәмәләр безне акрынлап партия подпольесы тор¬ 
мышына тарта, профессиональ революционерларның 
эш шартлары белән таныштыра, революцион көрәштә 
тәҗрибә һәм ныклык тупларга ярдәм итә, эштә күтәрен¬ 
келек һәм дәрт тудыра иде. 

Яков Михайлович ул чакта өй чормасына орынып 
торган кечкенә генә бер бүлмәдә яши иде. Хәтеремдә, 
бүлмә салкын һәм караңгы, һәрхәлдә, бик тә кысан иде. 
Әмма тормыш' шартларының кыенлыгына аның артык 
исе китмәде. 

Кызганычка каршы, миңа Яков Михайлович белән 
озак эшләргә туры килмәде. 9 январьдан соң күп тә үт¬ 
ми жандармнар аның Костромадагы эшчәнлеген сизеп 
алып, эзәрлекли башладылар. Шымчылар аның артын¬ 
нан калмы# йөри иде. Костромада калу үзеңне дә, оеш¬ 
маны да куркыныч астына кую булганлыктан, Яков 
Михайлович китәргә мәҗбүр булды. Әмма ул башкар¬ 
ган эш Кострома партия оешмасында тирән эз кал- 
чырды. 



Я. Я. Накоряков 


КАЗАН — УРАЛ 


Яков Михайлович Свердловны белгән һәм аның бе¬ 
лән бергә эшләгән иптәшләрнең һәркайсының шушы 
гүзәл революционерның — подпольечы, конспиратор, 
партияне һәм Совет властен оештыручыларның иң кү¬ 
ренеклеләреннән берсе булган бу кешенең әле тәмам¬ 
ланмаган портретын чак кына булса да тулыландырасы 
килә. 

Мин Яков Михайлович белән 1905 елда таныштым. 
Ул чакта мин партиянең Казан комитеты члены идем. 
Безнең комитет Нижний Новгород белән элемтә тота. 
иде. Без анда, Нижнийда, зур оештыручы һәм агитатор 
Яков Свердлов эшләгәнен белә идек. 

Нәкъ менә шул чакта безнең партия оешмасы ле¬ 
галь рәвештә чыга торган «Волжский листок» газета¬ 
сына хуҗа булып алды. Газетаның нәширы адвокат 
Степанов булып, акча белән ул тәэмин итеп торды. Ә 
легаль булмаган, ягъни факттагы редакциягә' безнең^ 
иптәшләр — Адоратский, Дамперов, М. Хомяков, мин 
һәм башкалар кергән иде. 

Газетада нижегородлылар, шул җөмләдән Яков Ми¬ 
хайлович та хезмәттәшлек итте. Ул берничә мәкалә яз¬ 
ды. Мәкаләләргә, .әлбәттә, үз имзасын түгел, «Михай¬ 
лович» дип куя иде. Ул мәкаләләрнең аныкы икәнлеген 
теленнән, мәсьәләләрне партиячә үткен куюыннан бик 
җиңел белеп була иде. 

Безнең комитет апрель ахырында, якшәмбе көннәр¬ 
нең берсендә маевка үткәрү турында карар чыгарды. 
Җыелу урыны итеп «Черек күл»не билгеләргә булдык. 
Ул җирдә элегрәк күл булган, аннары аны күмгәннәр 
дә җәмәгать бакчасы ясаганнар. Әмма ул бакчаны әле 
дә элеккечә «Черек күл» дип йөртәләр иде. 

Без билгеләгән план буенча эшчеләр һәм революци¬ 
он яшьләр төш вакытына «Черек күл»гә килергә, ә ан- ^ 
нары шәһәрнең үзәк өлеше аша үтеп, Казанка елгасы' 
аръягына чыгарга тиешләр иде. Ләкин иң соңгы минут¬ 
та бу планны үзгәртергә туры килде. Безнең «Черек 
күл»гә җыелырга ниятләнүебезне кемдер полициягә 
җиткергән булган. «Черек күл» белән чиктәш урамнар- 

да полиция патрульләре йөри, шул тирәдәге ишек ал¬ 
ларында кораллы солдатлар отрядлары яшеренгән иде. 
Без моны белеп алдык һәм җыелу урынын Казанка аръ¬ 
ягына күчердек, үз кешеләребезгә кечкенә-кечкенә төр¬ 
кемнәр булып шунда барырга әйттек. Нәкъ менә шул 
моментта Яков Михайлович килеп чыкты. Ул поезддан 
туп-туры безнең янга килгән иде. Аның белән бергәләп 
Казанка аръягына, болынга киттек. Ул анда оештырыл¬ 
ган тантаналы митингта Нижегород эшчеләре исемен¬ 
нән кайнар тәбрикләү сүзе белән чыкты. 

Ягодный һәм Суконный бистәләреннән килгән де¬ 
монстрациячеләрнең бер өлеше туп-туры Казанкадагы 
көймәләр пристанена үтеп, барлык көймәләрне кулга 
төшерде һәм революцион җырлар җырлап, елга буйлап 
югарыга күтәрелде. Икенче өлеше, шәһәрдән кечкенә- 
кечкенә төркемнәр булып, җәяүлеләр өчен салынган 
күперләр аша Казанка аръягына чыкты һәм таллык¬ 
лар, каенлыклар арасына урнашты. 

Маевка әйбәт узды. Без аннан кичен соң гына, та¬ 
гын революцион җырлар җырлап, кызыл флаглар ка¬ 
далган көймәләрдә кайттык. Полицейскийларның безне 
берни дә эшләтә алмыйча баткак, сазлыклы яр буенда 
ыгы-зыгы килеп йөрүләре безнең өчен аеруча кызыклы 
булды. 

Без шәһәргә килеп кергәндә дружинникларыбыз по¬ 
лицейскийларга «пугачлар»дан залп бирделәр. «Голюа» 
системасындагы бу француз «пугач»лары атканда бик 
каты шартлый һәм ут чыгара иде. Полицейскийлар, 
куркуга төшеп, як-якка чәчелделәр, ә маевкада катна¬ 
шучылар, уңайлы һәм куркынычсыз урыннар сайлап, 
яр буена чыкты. 

Яков Михайлович көн буе безнең иптәшләр белән 
бергә булды, ә кунарга миңа кайтты. Мин Луговой ура¬ 
мында, яшёрен квартирда тора идем. 

Шул төннеме яисә башка төннеме, анысын ачык кына 
хәтерләмим, Яков Михайлович белән безнең арада бик 
зур, гомер буена онытылмаслык сөйләшү булды. 

Бу сөйләшүдән мин Яков Михайловичның Казанга 
ни өчен килгәнлеген белдем. Ул большевиклардан, 
Уралга барып, шул гаять зур промышленностьлы район¬ 
да эш җәелдереп җибәрердәй нык группа оештыру ту¬ 
рында җирле иптәшләр белән сөйләшү өчен килгән икән. 
Бу — ерак максатны күздә тоткан зур план иде. Хәзер 
инде без ул планның В. И. Ленин күрсәтмәсе буенча 
төзелгәнлеген беләбез. 

1906 елда мин партиянең VI съездында Владимир 
Ильич белән очраштым. Минем белән сөйләшкәндә 
Владимир Ильич, сүз арасында, мин, шактый көчле 
Идел партия оешмалары, Уралга барып, шунда станок- 
та эшләүче эшчеләрдән ныклы кадрлар, алда торган 
революцион көрәш җитәкчеләре әзерләү максаты белән 
һәр эшчеләр үзәгендә көчле большевистик оешмалар 
төзү өчен нык партияче-большевиклар группалары би¬ 
рергә тиеш, дигән мәсьәләне инде әллә ничә мәртәбә 
күтәрдем, диде. 

Сүз уңаенда шунысын да әйтим: В. И. Ленин съезд¬ 
да Артемны (Сергеевны) бер төркем харьковлылар бе¬ 
лән Уралга барырга үгетләде. Соңыннан, 1906 ел ахы¬ 
рында, ул шулай эшләнде дә. 

Икенче мәртәбә Яков Михайлович 1905 елның июнь 
ахырындамы, июль башындамы килде. Бу юлы ул яше¬ 
рен типография оештыру уңае белән килгән иде. Ул ва¬ 
кытта Алафузов фабрикасында зур стачка бара иде. 

Стачка көтмәгәндә кабынып китте. Полиция фабри¬ 
ка капкасы төбендә эшчеләр каршында чыгыш ясаган 
агитаторны кулга алырга уйлаган. Эшчеләрнең моңа 
ачуы чыкты, "алар полицейскийларны кыйнап ук таш¬ 
ладылар, кулга алынган агитаторны коткардылар һәм, 
эш хакын күтәрүне, хезмәт шартларын яхшыртуны та¬ 
ләп итеп, забастовка игълан иттеләр. Кешеләрнең гаять 
зур төркеме фабрика каршындагы болынга чыгып бас¬ 
ты. Митинг башланып китте. 

Свердлов, гәрчә башка эш белән килгән булса да, 
Алафузов эшчеләре көрәшендә катнашты. Ул забастов¬ 
качыларның митингларында берничә тапкыр чыгыш 
ясады. Казан эшчеләре (ә Алафузов фабрикасында рус¬ 
лар да, татарлар да, башкортлар да эшли иде) яшь 
Свердловның ялкынлы чыгышларын озак вакытка хә¬ 
терләрендә калдырдылар... 

Аның бу килүендә Уралга күчү турында минем бе¬ 
лән һәм башка кайбер иптәшләр белән ахырынача сөй¬ 
ләшенде. 

1905 ел ахырында мин Уралга күчтем. Свердлов 
Уралда иде инде. Анда аны «иптәш Андрей» исеме бе¬ 
лән беләләр иде. Ул башлангыч конкрет эш планын, 
ягъни Бөтенурал партия конференциясен чакыруны бил¬ 
геләде. Моның өчен барлык заводларны йөреп чыгарга, 
кайбер заводларда полиция һөҗүменнән зарарланган 
партия оешмаларын ныгытырга кирәк иде. 

Озак та үтмәстән Яков Михайлович Уфага килде 
һәм, партиянең Уфа комитетындагы иптәшләр белән оч¬ 
рашып, конференцияне әзерләү турында сүз алып 
барды. 

Конференция февральнең икенче яртысында Екате¬ 
ринбургта булды. Ул собордан ерак түгел, үзәк урам¬ 
дагы йортта барды. Иорт кечкенәрәк ике яктан тора*- 
бер ягы урамга, икенче ягы ишегалдына карый иде. 
Урын бик уңайлы булып,* конференциягә килгән егерме 
биш делегат урамга бөтенләй чыкмыйча диярлек эш 
алып бара ала иде. 

Яков Михайлович конференция өчен берничә доклад 
билгеләде. Без аларны алдан ук әзерләдек. «Агымдагы 
момент һәм партиянең төп бурычлары» дигән докладны 
ул үзе ясады. Конференция күп кенә практик карарлар 
кабул итте һәм ул карарлар Урал заводларында боль¬ 
шевистик йогынтыны ныгытырга ярдәм иттеләр. 

Партиягә бик күп яңа эшчеләр керде. Моны менә 
шундый факттан да ачык күрергә мөмкин: 1906 елда 
Урал партиянең IV съездына нибары дүрт делегат җи¬ 
бәргән булса, 1907 елда V партсъездга инде егерме бер 
делегат сайланды. Югары Кама заводларының больше¬ 
виклары съездга Владимир Ильич Ленинны сайлады¬ 
лар. 

Бу җиңүдә Яков Михайлович Свердлов гаять зур, 
күренекле роль уйнады. Россиядәге беренче революция 
елларында ул барыннан да күбрәк эшләгән Екатерин¬ 
бург шәһәренә аның исеме бирелү тикмәгә генә түгел. 
Ленинның, Уралны большевизм цитаделенә әверелде¬ 
рергә, дигән планын тормышка ашыру өчен Яков Ми¬ 
хайлович Свердлов башка һәркемгә караганда да күб¬ 
рәк эшләде. 

1905 елның октңбренда, карагруһлар патша портрет¬ 
ларын күтәреп демонстрация оештырырга азапланган¬ 
да, Яков Михайлович Свердловның кораллы эшче-дру- 
жинниклар белән бергәләп ул ниятне өзгәнлеген, аның 
митинглардагы кайнар чыгышларын, ялкынлы сүзләре¬ 
нең көчле яңгыравын күп кенә Урал эшчеләре әле бү¬ 
ген дә хәтерлиләр. 

1 Эшчеләр сыйныфының җиңүе хакына көчен һәм тор¬ 
мышын кызганмаган эшлекле, кыю, тәвәккәл җитәкче 
Яков Михайлович Свердловның якты образы хәтере¬ 
бездә мәңге сакланыр. 

С. А. Глухих 


ҺӘРВАКЫТ МАССАЛАР БЕЛӘН 


Яков Михайлович Свердловны мин беренче мәртәбә 
1905 елның Октябренда Екатеринбургта күрдем. Без 
Главный проспектта Куренщиковның китап кибетендә 
очраштык. 

Мин кибеткә кергәндә Свердлов прилавка янында 
китап сайлап тора иде. Аягына күн итек, өстенә кара 
драп пальто, башына да кара эшләпә кигән иде. «Нин¬ 
дирәк кеше икән бу?» — дигән сыман, миңа карап алды. 

Игътибарлы, сынаулы иде аның карашы. Күңелгә 
үтеп керерлек итеп карады, шул ук вакытта сизелер-си- 
зелмәс кенә елмаеп та куйды. 

Аны икенче мәртәбә күрүем тимер юлчылар забас¬ 
товкасы вакытында булды. 

Башта эшчеләрнең кәефе бик тә күтәренке иде. Әм¬ 
ма жандармнар забастовка комитетының иң төп җитәк¬ 
челәрен кулга алдылар. Эшчеләрнең кәефе кырыла 
башлады. Аларны җыеп, забастовка комитетына яңа 
кешеләр сайларга һәм забастовканы дәвам иттерергә 
өндәргә кирәк иде. 

Менә без Югары Исет Халык йортына җыелдык. 

Җыелышка, тимер юлчылардан тыш, Югары Исет 
заводы, капиталист Ятес заводы һәм телеграф эшчеләре 
килде. Йорт тирәсенә каравыл куелды. 

Җыелышка Яков Михайлович председательлек итте. 
Екатеринбург эшчеләре аны «иптәш Андрей» дип йөр¬ 
тәләр иде. Ул безнең көрәшнең әһәмияте хакында, за¬ 
бастовка комитетының яртысы төрмәдә булуга да кара¬ 
мастан, забастовканы дәвам иттерергә кирәклеге хакын¬ 
да сөйләде. 

Ул сүзен тәмамлаганнан соң, эшчеләр сөйли башла¬ 
ды. Күпчелек аның, фикерләренә кушылды. Губернатор¬ 
га телеграмма язып, анда безнең иптәшләрне 48 сәгать 
эчендә азат итү таләбе куелды. 

Озакламый иптәш Андрейны мин Екатеринбург ти¬ 
рәсендәге Таш палаткалар янында массовкада очрат¬ 
тым. Без анда берәм-берәм бардык, һәркемгә пароль 
җиткерелде. Постта торучы кеше янына киләсең дә: 
«Иптәш, сәгать ничә?» — дип сорыйсың. 

Ул: «Әнә теге юлдан бар»,— дип җавап кайтара. 

Карана-карана барасың — ә анда тагын бер кеше 
(басып тора. Аңа икенче бер пароль әйтәсең, һәм ул си- 
ане алга таба уздырып җибәрә'. Шул рәвешчә барып, 
билгеләнгән урынга килеп җитәсең. 

Ул көнне Таш палаткалар янына ике йөзләп кеше 
җыелды. Әлеге массовкада Андрей (Яков Михайлович), 
•Федич (Ф. Ф. Сыромолотов), Лука (С. Черепанов) һәм 
•башка иптәшләр катнашты. 

Әйләнә-тирәдә урман. Яков Михайлович таш өстенә 
басып сөйләде. Безгә ул бик яхшы күренде һәм сүзләре 
ачык ишетелде. 

Иптәш Андрей белән без кабат Бөтенроссия партия 
конференциясенә делегат сайланган яшерен җыелышта 
күрештек. 

Ул җыелышка без турыдан-туры бармадык, башта 
бер иптәштә очраштык. 

— Кемне сайлыйбыз? — дип сорады арадан берсе. 

— Сорап та торасы юк! Әлбәттә, иптәш Андрейны. 
Ул бөтен партия эшенә җитәкчелек итә, митингларда 
:аны һәрчак председатель итеп сайлыйлар, эшчеләр ара¬ 
сында абруе әйтеп бетергесез зур. Ә эсерларны, мень¬ 
шевикларны һәм башка кабахәтләрне ничек шәп ботар¬ 
лап ташлый ул! 

Әле дә хәтеремдә, җыелган кешеләр әнә шулай гәп¬ 
ләште. 

— Әйдәгез, киттек. Мәсьәлә ачык: иптәш Андрейга 
тавыш бирәбез. 

Өйдән чыккач, без әкрен генә җырлап җибәрдек: 

Атлагыз алга, иптәшләр! 

Дауда чыныксын йөрәк... 

— Онытып җибәрмәгез, иптәшләр!—диде арадан 
беребез, пышылдап кына диярлек.— Без урамда ич, ди¬ 
мәк, шәйләп, уңны-сулны алны-артны карап барырга 
кирәк. 

Без, шыгыр-шыгыр килеп торган баскычтан караң¬ 
гы һәм салкын өйалдына күтәрелеп, керосин лампасы 
белән яктыртылган бүлмәгә кердек, Андрей, Федич һәм 
башка иптәшләрне күрдек. 

Иптәш Андрей безне булачак конференциянең көн 
тәртибе белән таныштырды, аннары кәгазьдән сайлау 
бюллетеньнәре әзерләп, безгә өләшеп чыкты. Без 
делегатның исемен яздык та, бюллетеньнәрне бөкләп, 
аларны бүреккә салдык. 

Барыбыз да аның кулын каты итеп кысып котладык 
һәм большевистик Уралны нык торып якларга наказ 
бирдек. 

Партия комитеты членнары торып калды, ә завод¬ 
лар һәм тимер юл вәкилләре әкренләп таралыштылар. 
Капкадан чыкканда без, шикле кеше юкмы икән дйп, 
як-ягыбызга каранып чыктык. 

Андрейның җыелыш һәм митинглар уздырганын ми¬ 
ңа әллә ничә мәртәбә күрергә туры килде. Аның речь 
һәм чыгышлары ачык, яхшылап уйланылган, ялкынлы 
була иде. Ул эшчеләрнең сөекле кешесе иде. 

Меньшевиклар һәм эсерлар сөйләгәндә эшчеләр: 

— Җитте, тузга язмаганны лыгырдыйсыз, артык 
тыңларга теләмибез! Андрей сөйләсен! — дип кычкыра¬ 
лар иде. 

Ничектер шулай эсерлар шәһәр театрында митинг 
ясадылар. Председатель сайларга тәкъдим кергәч, эш¬ 
челәр Андрей кандидатурасын күрсәттеләр. Эсерлар, 
митингны большевиклар түгел, без, ягъни эсерлар, җый¬ 
дык, шуңа күрә председатель эсер булырга тиеш, ди¬ 
деләр. 

Эшчеләр риза булмадылар. 

— Чәнчелеп китегез! Без Андрейның сөйләгәнен 
тыңларга килдек!.. — дип кычкырдылар алар. 

Митинг Андрей сәхнәгә чыккач кына ачылды. Шу¬ 
лай итеп, эсерларны берәүнең дә тыңларга исәбе юк 
иде. 

1906 елда мине кулга алдылар. Шул чакны мин 
Пермь төрмәсендә Андрей белән бер үк вакытта утыр¬ 
дым. Без анда бик күп укыдык. Башта Маркс һәм Эн¬ 
гельсның «Коммунистлар манифесты»н, аннары партия¬ 
без программасын һәм бүтән партияләр программала¬ 
рын өйрәндек. 

Төрмәдә безнең көн тәртибе мондый иде: иртәнге 
чәйдән соң ике сәгатьләп укыйбыз, аннары ял итәбез. 
Төшке аштан соң тагын укыйбыз. Кичләрен дә укып- 
өйрәнә идек. Укый-яза белмәүчеләр (андыйлар да бар 
иде) укырга-язарга өйрәнә иде. 

Я. М. Свердлов Уралга 1917 елда гына кайтты. Ул 
Поклевский йортына, партия өлкә комитеты урнашкан 
бүлмәгә килеп кергәч, иптәшләр аны күтәреп алдылар 
һәм һавага чөя башладылар. 

— Имгәтә күрмәгез! — диде ул, көлеп. 

Большевикларның өлкә конференциясендә Яков Ми¬ 
хайлович Бөтенроссия партия конференциясенә делегат 

итеп сайланды һәм 1917 елның апрелендә Уралдан 
китте. 

Яков Михайлович Урал эшчеләренең сөекле кешесе 
иде. Күптән узган шул чорда партия оешмасында эш¬ 
ләгән һәркайсыбыз партия Үзәк Комитеты һәм иптәш 
Ленин тарафыннан Свердловка йөкләнгән бурычларны 
үтәүдә катнашуы белән үзен чиксез бәхетле саный. 


П. 3. Ермаков 


ЦЕХТАГЫ МИТИНГ 


Я ков Михайлович Свердловны мин беренче мәртә¬ 
бә 1905 елның Октябренда Югары Исет заводында оч¬ 
раттым. Ул чакта без аның фамилиясен белми идек, 
тик* иптәш Андрей чыгыш ясаячагын гына белә идек. 

Митинг табаклы калай цехында уздырылып, анда 
ике йөздән артык кеше катнашты. 

Ул вакытта мин сугышчан дружина башлыгы идем. 

Бинаның озынлыгы җитмеш сажинлап булыр. Бөтен 
завод эшчесе сыярлык. 

Анда бернинди механизмнар да юк, бары тик зур- 
зур тимер өемнәре генә ята. 

Эшчеләр-туп-туры эштән соң җыелдылар. Берәүләр 
әлеге тимер-томырлар өстенә утырды, күпчелеге басып 
торды. Митингны мин ачтым. Килгән кешегә — иптәш 
Андрейга сүз бирдем. 

Аны күп кенә эшчеләр театрда ясаган чыгышлары 
буенча беләләр иде. Ул тәбәнәгрәк буйлы, көчле, яңгы¬ 
равык тавышлы иде. 

Иптәш Анрей эшчеләр хәленең авырлыгы, забастов¬ 
калар, Россиядәге революңион хәрәкәт турында сөйлә¬ 
де, эшчеләрне көрәшкә өндәде. 

Аны зур игътибар белән тыңладылар. Иптәш Ан¬ 
дрейны бик тә ихтирам итәләр иде. 

Полиция алдында көтелмәгән хәлдә калмас өчен мин 
үтеп-сүтеп йөри торган барлык урыннарга алдан ук 
патрульләр куйдым..Эшчеләр коралландылар: кайсы ти¬ 
мер кисәге, кайсы ташлар белән, кем ничек булдыра 
алса, шулай коралланды. Дружина членнарының кай- 

берләрендә браунинг бар иде. Берничә эшче кинәт йө¬ 
гереп керде дә: 

— Полиция! : дип кычкырды. 

Шундук ыгы-зыгы башланды. Берәүләр тәрәзәдән 
сикереп төште, кайсыберләре ишектән йөгереп чыгып 
суга сикерде: завод буа' буенда иде. 

Ә мин туганым Алексей Захаровичка пышылдап 
кына: 

— Коткар! — дидем. 

Ул эш киемен, бүреген кулына алды, Андрейны бераз 
буяштырды да казаннар арасыннан, арткы ишегалды 
һәм арткы будка аша Кытай тавына алып чыкты. Анд¬ 
рей исән-имин качып китте. 

Туганым арткы юллар белән Андрейны озаткан ара¬ 
да без завод капкаларын бикләдек. Полиция килеп 
җиткәч, ташларны ходка җибәрдек. Полицейскийлар 
коймага менмәкче булалар, ә без аларга руда яудыра¬ 
быз... 

Шуннан соң күп тә үтмәстән мин Клавдия Тимофе- 
евна Новгородцева янына кердем (ул безнең заводта 
пропаганда алып бара һәм түгәрәкләргә җитәкчелек 
итә иде) һәм шунда Андрейны очраттым. Ул икенче 
бүлмәдән чыкты. Клавдия Тимофеевна, безне танышты^ 
рып: 

— Бу иптәш безнең Югары Исет заводыннан,— диде. 

Яков Михайлович сораштыра башлады: 

— Ничек эшлисез? Заводта ни хәлләр бар? Эшче¬ 
ләрнең настроениесе ничегрәк? 

Ул заманда без эш хакының бөтенесен дә алмый 
идек, бер өлешен тотып калалар иде. 

Мин шул турыда сөйләп бирдем. СөйләпЪ киттек. 
Яков Михайлович игътибар белән тыңлап утырды. 

Ул мине группа оештырырга өйрәтте, кешеләрне өй¬ 
рәнергә һәм тикшерергә кирәк, кеше азрак, әмма, әй¬ 
бәтрәк булсын, диде. 

Яков Михайлович белән мин өченче мәртәбә инде 
Екатеринбург төрмәсендә очраштым. 

Безнең камерада унике тоткын иде. 

Яков Михайлович, староста булганлыктан, безнең 
камерага еш керә. Безнең белән бергә тагын анархист- 
максималистлар утыра һәм Яков Михайлович алар бе¬ 
лән диспутлар оештыра иде. Анархистлар укымышлы, 
теоретик яктан әзерлекле кешеләр булсалар да, ул 
аларны пыр туздырып ташлый торган иде. 

Яков Михайлович безгә, ягъни политик тоткыннарга 

лекцияләр укый, нинди китаплар укырга кирәклеге 
турында киңәшләр бирә иде. 

Ул өстенә кара блуза, аягына күн итек кия, һәрвакыт 
шат күңелле була иде. 


К. И. Кирсанова 


МАЕВКАДА 


Д 

**ксыл чәч толымы биленә тикле салынып төшкән 
кыз белән шундый ук озын коңгырт чәчле икенче бер 
кыз әкрен генә җыр суза: 

Давыллар, шау-шу артында 
Бар дөньяда гүзәл ил. 

Изге, зур көрәш соңында 
Тын алырга шунда кил!.. 

(Бикә Рэхимова тәрҗемәсе) 

Түгәрәккә җыелган яшь егетләр һәм җитди кыяфәт¬ 
ле олы кешеләр җырга колак сала. 

Кызлар, тыңлап торучыларны дәртләндереп җибә¬ 
рергә теләгәндәй, кычкырыбрак җырлый башладылар* 

Тик кыю, батырлар гына 
Чыгар ул давылларга! 

Әйдә, туганнар... 

(Бикә Рэхимова тәрҗемәсе) 

— Конспирация кушканча түгел бу, иптәшләр, — ди¬ 
гән кырыс, әмма үтә ягымлы, көчле тавыш яңгырады. 

Кызлар җырны туктаттылар, көтелмәгән бу сүзләр¬ 
дән һәм оялуларыннан кызарып киттеләр. 

— Кем ул? — дип сорадылар алар иптәшләреннән, 
пышылдап кына. 

Менә шулай итеп мин, әлеге кызларның берсе, 
«Михалыч» кушаматы белән Пермьда эшләгән Яков 
Михайлович Свердловны беренче мәртәбә күрдем. Бу 
хәл 1906 елның язында Уралда булды. 

Без Кама аръягында, урманда уздырылган мас¬ 
совкага җыелган идек. 

Яз бик матур килгән иде. Урманда җир кипкән иде 
инде. Нарат агачлары исерткеч хуш ис аңкытып утыра, 
шомырт чәчәк ата. Аның ботакларын вак кына ап-ак 

сәйләннәр сырып алган. Әйләнә-тирәдә — Мотовилиха 
заводы эшчеләре һәм партиябезнең Пермь оешмасы 
членнары. Барысы да дулкынланган һәм сагая төшкән. 

— Иптәшләр, Мотовилиха эшчеләре һәм сугышчан 
дружина членнары! Массовкабызны башлыйбыз! — ди¬ 
де безнең оештыручыбыз, Мотовилиха эшчесе Вася Фро¬ 
лов. — Турыдан-туры эшкә керешик. Иптәш Михалыч 
безгә декабрь восстаниесе сабаклары һәм агымдагы 
момент турында доклад ясар. 

Михалычның безне конспирация сакламауда гаеплә¬ 
гән иптәш икәнлеген күргәч, мин кып-кызыл булдым. 

Җирдә түгәрәкләнеп утырган иптәшләр каршында 
тезләнгән килеш Свердлов Мәскәү, Кавказ, Себер, Урал 
һәм Латвия баррикадаларында эшчеләрнең героик кө¬ 
рәше турында сөйләде. 

— Без самодержавиегә һөҗүмне дәвам иттерәбез! — 
диде Свердлов. — Хәрби оешмалар төзиячәкбез. Иптәш¬ 
ләр, сугышчан дружина членнары! Коралларыгызны 
саклагыз һәм ишәйтегез. Без гаскәриләр арасында эш¬ 
ләргә барырбыз, армияне халык ягына аударырбыз. 
Палачларның революционерлардан үч алуы безне кур¬ 
кытмас. Иптәшләребезнең каны өчен, аналарыбыз, 
хатыннарыбыз һәм балаларыбыз түккән яшь өчен үч 
алырбыз. Без самодержавиене бәреп төшерербез! Бет* 
сен патша! Яшәсен революция! Яшәсен кораллы вос¬ 
стание! 

Шушы лозунгларны барысы да кабатлады. Фролов 
массовканы япты. Мин, Михалыч янына барып, партия¬ 
нең иң сугышчан, иң хәвефле эшендә катнашу турында 
хыялланам, дип әйтмәкче идем, әмма ул күздән югал¬ 
ган иде инде. 

Шәһәргә без берәм-берәм кайттык. Күңелдә: «Без¬ 
гә армияне яулап алырга, солдатларны халык ягына 
аударырга кирәк... Безгә нык хәрби оешмалар кирәк» 
дигән сүзләр яңгырап торды. 

Урман аша чыкканда мин үзем башкара торган эш 
турында уйладым. Әйе, мия сугышчан дружинада торам. 
Әмма шунысы: санитария отрядында гына бит... Әйе, 
кораллы восстание башлангач яралыларны карарга ки¬ 
рәк булачак. Ләкин кайчан булыр әле ул? Ә хәзер? 
Миңа хәзер нишләргә? Көтеп утырыргамы? Юк, мин 
риза түгел. Мин гаскәри частьларда, солдатлар арасын¬ 
да эшләргә телим. Партиягә хәрби оешмалар кирәк. 

Әнә шундый карарга килеп һәм мине берни дә тук- 

татып кала алмаячагына нык ышанып, кызу-кызу ат¬ 
лый бирдем. Төн якынлашып килү мине куркытмады. 
Кычкырып җырлап җибәрәсе килде: 

Тик кыю, батырлар гына 
Чыгар ул давылларга! 

Әйдә, туганнар! 

Җилкәнем, алга, 

Бирешмә дулкыннарга! 

(Бикә Рәхимова тәрҗемәсе) 

«Конспирация кушканча түгел, иптәшләр, җырларга 
ярамый», — дигән сүзләр кинәт хәтеремә төште... 
Их, ничек кенә Михалычны күреп, мин солдатлар ара¬ 
сында эшләргә телим! Булдырырмын, җитез мин, дип 
әйтәсе икфк Михалыч белән очрашу ысулларын уйлый- 
уйлый Кама аша чыктым да Костя янына йөгердем. 
Ул сугышчан дружинада минем өлкән иптәш иде. 

Минем ярсый-ярсый, буташтыра-буташтыра сөйлә¬ 
гәнемне тыңлаганда Костя елмайды, соры күзләре бе¬ 
лән миңа текәп карап торды. 

— Сөйләшеп кара! — диде ул. — Михалыч — хәрби 
оештыручы, аның белән сөйләшергә кирәк тә. Ләкин хә¬ 
тереңдә тот: бу хакта синең беркемгә дә әйтергә хакың 
юк. Ишетәсеңме? 

— Әлбәттә! Белмимме әллә мин? 

Телемне тыярга кирәклеге турында бик каты кисәтүе 
белән Костя хаклы иде. 

Берничә көннән мин бер ахмаклык эшләдем. Безнең 
сугышчан группа җыелышында моны партия конспи¬ 
рациясе кагыйдәләренә каршы җинаять эшләү дип тану¬ 
лары бик гадел иде. 

Болай булды ул. Урамнан барган чагымда мин ки¬ 
нәт Михалычны күреп алдым. Ул кечкенә генә бер 
кибет янында апельсин өчен акча түләш тора иде. Ми¬ 
халыч янына килеп, гәрчә әкрен генә булса да: 

— Иптәш Михалыч! — диюемә аның гаҗәпләнүе дә, 
әлеге апельсин да хәзергедәй күз алдымда тора. 

Ул кинәт борылды... Шул ук секундта апельсин ми¬ 
нем кулда булып чыкты. 

— Ашагыз... Әлбәттә, ашагыз, — диде Михалыч 
кычкырып һәм, апельсинлы кулымнан тотып, мине кибет 
яныннан читкә әйдәде. 

Ялгышымны шундук аңладым. Көн буе үземә урын 
таба алмый йөрдем. Имтиханнарга әзерләнергә кирәк 
иде, ләкин башыма берни кермәде. Үземнең бернигә дә 
ярамый торган конспиратор булып чыгуым һәм легаль 

булмаган партия эшенә беркайчан да куймаячаклары 
турында уйлап, өметсезлеккә төштем. 

Әмма берничә көннән соң миңа, Костя сине күрергә 
тели, диделәр. Без очраштык. 

— Иртәгә өйдә бул, — диде ул. —Йомыш белән си¬ 
ңа бер иптәш килер, аның эшен башкарырсың. 

— Нинди эш соң ул? 

— Анысын үзе әйтер... Ул килер дә: «Мине Костя 
җибәрде», — дияр, ә син аңа: «Беләм. Сез — Ольга»,— 
дип жавап кайтарырсың. 

«Ольга» дип Яков Михайлович Свердловның хатыны 
һәм дусты Клавдия Тимофеевна Новгородцеваны йөр¬ 
тәләр иде. Әмма мин аның турында берни дә белми идем, 
ул Стокгольмда булган партия съездыннан әле генә 
кайткан һәм безгә беренче мәртәбә килүе иде. 

Менә минем янга йомшак йонлы кофта кигән бер 
хатын-кыз килеп керде һәм парольне әйтте: «Мине 
Костя җибәрде». Үз нәүбәтемдә мин Костя кушканча 
җавап кайтардым. Ольга тәрәзәдән ераграк урынны 
сайлап утырды да: 

— Әйдәгез, сөйләшик, — диде. 

Без чын күңелдән сөйләштек. 

— Сез укыйсызмы? — дип сорады ул. — Революцион/ 
эш алып барасызмы? Ул турыда ата-анагыз беләме?.. 

Шул сорауларга җавапларым аңа минем турыда ту¬ 
лы мәгълүмат бирделәр. 

Әлеге очрашудан соң мин Хәрби оешмада эшли баш¬ 
ладым. 


Н. М. Давыдов 


МЕНӘ НИНДИ ИКӘН УЛ! 


V 

V ралда, бөтен Россиядәге кебек үк, 1905, елгы да¬ 
выллы революцион вакыйгалардан соң кара көннәр баш¬ 
ланды. Эшчеләргә һәм большевиклар партиясенә бер¬ 
бер артлы каты һөҗүмнәр булып торды. Подпольеда 
эш алып барган бөтен-бөтен комитетларны кулга алу¬ 
лар һәм тар-мар китерүләр көн саен диярлек кабатлан¬ 
ды. Революциянең очраклы юлаучылары читкә шылды 
һәм кабат мещаннар иминлеге сазлыгына таба юл тотты. 

Провокаторлар, шымчылар, жандармнарга эш күбәй¬ 
де. 

Яшерен типографияләр, прокламацияләрне басып 
чыгарырга да өлгермичә, ябылдылар, кабат оештылар 
һәм кабат ябылдылар.Төрмәләр көн саен яңа кешеләр 
белән тула торды. Екатеринбургта самодержавиегә кар¬ 
шы чыккан кешеләрне хөкем итә торган суд палатасы 
берөзлексез диярлек утырышлар уздырып, каторгага 
озату турында карар артыннан карар чыгарды. 

Әмма безнең партия яшәүдән дә, эшләүдән дә тук¬ 
тамады. 

Иректә калган большевикларны бернинди эзәрлек¬ 
ләүләр белән дә, дар агачлары белән дә куркытып бу¬ 
лырлык түгел иде. 

Большевиклар подпольега тирәнрәк яшеренделәр, 
конспирация көчәйтелде һәм яхшырак уйланылды. 

1909 елны Уралда, шул җөмләдән Екатеринбургта, 
күп санлы кулга алуларга һәм уңышсызлыкларга очрау¬ 
ларга да карамастан, нык тупланган большевистик 
оешма калды һәм эшен дәвам иттерде. Ул элеккеге кебек 
үк ныклык, тырышлык белән эшчеләрне самодержавие¬ 
гә каршы көрәшкә оештырды. 

Тик шунысы, Урал өлкәсен берләштерүче партия үзә¬ 
ге булган Екатеринбург, Пермь, Златоуст һәм Уралның 
башка шәһәрләрендәге таркау партия оешмаларын бер¬ 
гә туплый ала торган большевистик өлкә партия коми¬ 
теты гына юк иде. 

Партиябез Үзәк Комитеты 1909 елның март ахырын¬ 
да Екатеринбургта өлкә партия конференциясен чакы¬ 
рып, шунда өлкә партия комитетын сайларга булды. 

Кызу әзерлек эше — шәһәрләр белән хатлар алышу, 
сайлау алды яшерен җыелышлары башланды. «Менә 
хәзер инде эшне бөтен колачка җәелдерәчәкбез», — дип 
уйладык без. 

Иртәгә конференция ачыла дип торганда, төн урта¬ 
сында минем квартир ишеген шакыдылар. 

— Кем бар анда? — дип сорады әнием. 

— Ачыгыз! Сезгә телеграмма. 

Әнием, аны-моны уйлап тормыйча келәне күтәрсә, 
каршында мыеклы жандарм басып торганын күрә. 
Аның артыннан өерләре белән жандармнар, стражник¬ 
лар, штатский киемдәге ниндидер бәндәләр бәреп керә. 

— Улыгыз кайда? Күрсәтегез!.. 

— Кайсысы? Алар минем дүртәү. 

— Җыелышларда буталып йөри торганы. Кылан¬ 
магыз, безгә кем кирәклеген яхшы беләсез! 

Мин икенче бүлмәдә йоклап ята идем. Урынымнан 
торырга да өлгермәдем, таза гәүдәле жандармнар ку¬ 
лында булып чыктым. 

Бик каты тентү башланды. Легаль булмаган әдәбият 
эзләделәр, чардакка менделәр, кар базында актарынды¬ 
лар, ишегалдын казыдылар. Сөргеннән качучылар өчен 
әзерләнгән берничә паспорттан башка берни дә тапма¬ 
дылар. 

— Ә хәзер киенегез дә безнең арттан атлагыз. Сез 
кулга алынасыз!—диделәр. 

Алар артыннан барудан башка чарам калмады... 

Өйдәгеләр белән каты итеп үбештем һәм, кулга 
алына-нитә калсам дип әзерләп куйган бер пар эчке 
кием төрелгән төенчекне култык астына кыстырып, 
унлап атлы һәм җәяүле стражниклар сагы астында по¬ 
лиция идарәсенә таба юл тоттым. 

Көн бик иртә, Екатеринбург әле йоклый иде. Баш¬ 
ка: «Бөтенебезне дә кулга алдылар микәнни?» — дигән 
уй килде. 

Менә килеп тә җиттек. Өскә, икенче катка алып ме¬ 
неп киттеләр. Озын коридор буйлап уздык. Үтешли, ачык 
ишекләр аша мин күп кенә таныш кешеләрне күрдем. 
Әнә, мине танымаганга салышып, стражник сагы астын¬ 
да Леонид Вайнер утыра. Арырак — подполье буенча 
якын дустым Петр Ермаков. 

Алай, бөтен конференция шушында җыелган икән 
ләбаса! Президиум сайлап, эшкә башлыйсы гына кал¬ 
ган. 

Уралның барлык почмакларыннан килгән һәм кул¬ 
га алынган яңадан-яңа делегатлар минут саен өстәлеп 
торды. Димәк, тәмам уңышсызлыкка очраганбыз булып 
чыга. Ә кем саткан икән соң? 

Ул төнне барысы утыз алты кеше кулга алынган 
иде. Жандармнар тоткыннарны төрле шәһәрләрдәге 
төрмәләргә урнаштырырга булганнар. 

Шәһәрләргә аеру кичкә бетте. Екатеринбургта кал¬ 
дырылганнарны атлы стражникларның көчле сагы 
астында шундагы төрмәгә алып киттеләр. Покровский 
проспекты (хәзерге Малышев урамы) халык белән тул¬ 
ган иде. Урамда, полиция идарәсе тирәсендә, безнең 
язмышның хәл ителүен көтеп торган туганнарыбыз 
халыкның игътибарын үзенә җәлеп иткән, күрәсең. 

Без төрмәгә таба юл тоттык, ә халык безне озата бар¬ 
ды. Алда биек таш койма күренде. Туганнарыбыз һәм 
танышларыбыз белән саубуллаштык та, конвойчылар¬ 
ның тупас тавышларьГ астында, тимер белән тышланган 
капкадан кереп киттек. 

Хуш, ирек! Озак вакытка хуш!.. 

Алда озакка сузылган төрмә айлары, жандармнар¬ 
ның сорау алуы — я каторга, яисә ерак сөргенгә хөкем 
ителү... 

Төрмә конторасында җентекләп тентү ясаганнан 
соң. безне төрмә залына алып киттеләр. Анда ике рәткә 
тезделәр дә анадан тума чишенергә боердылар. 

Чишендек. Басып торабыз. Тагын нәрсә буласын 
көтәбез... 

Төрмә надзирательләре каршыбызда басып торалар 
һәм безнең исемгә тупас сүзләр яудыралар. 

Бер урында басып торырга салкын, калтырана баш¬ 
ладык... Ә төрмәчеләр ашыкмый. Политик тоткыннарны 
мыскыл итү аларның системасына кергән. Тоткыннар¬ 
ның күбесе протест белдерә башлады. Аларны сафтан 
тартып чыгаралар да салкын карцерга илтеп ябалар. 

Ниһаять, цейхгауздан эчке киемнәр һәм бушлатлар 
китерделәр. 

Нинди хәл бу? Безне шундый начар, пычрак һәм бетле 
сәләмәләргә киендерергә теләмиләрдер бит? Соңыннан 
белдек: ул сәләмәләр торф чыгаруда эшләгән уголовный 
җинаятьчеләр киярлек түгел дип ташланган булган икән. 

Тупас киндердән тегелгән бу эчке киемнәр тузып, 
керләнеп, баштагы соры төсен тәмам югалткан һәм 
ерткаланып беткән кап-кара чүпрәккә әйләнгән иде. 
Бик каты һәм кискен төстә каршы килүебезгә дә кара¬ 
мастан, шуларны көчләп кияргә мәҗбүр иттеләр. 

Кемгә охшап калуыбызны әйтүе дә кыен!.. 

Хәлебезнең шундый аяныч булуына карамастан, 
без бер-беребезгә көлмичә карый алмадык. Бер аягы¬ 
быз балак эчендә, ә икенчесе тезгә хәтле генә каплан¬ 
ган иде. Җиңнәр белән дә шундый ук хәл. «Костюм¬ 
нар», кагыйдә буларак, төймәсез, төймә урынына очына 
агач кисәге бәйләгән бау тегеп куелган иде. 

Кыскасы, менә дигән маскарад килеп чыкты. Төрмә 
администрациясе, безнең кешелек дәрәҗәбезне мөмкин 
кадәр түбәнрәк төшерүне максат итеп куйган иде булса 
кирәк. 

Без йокларга тиешле сәкеләрдә салам түшәк тә, 
мендәрләр дә юк иде. 

Шау-шу күтәрдек һәм коры сәкеләргә ятмаячакбыз, 
дип белдердек. Камерага политик тотканнар староста¬ 
сын чакыруны таләп иттек. 

Берникадәр вакыттан ишек ачылды. Аннан пенсне 
кигән тәбәнәгрәк кенә буйлы бер кеше килеп керде. 
Партия кушаматы белән иптәш Андрей дип йөртелүче 
Яков Михайлович Свердлов иде ул. 

Иптәшләремнән күп тапкырлар / ишеткән атаклы 
оратор-болыневик шул үзе икән инде! 

Мең тугыз йөз бишенче.елда Екатеринбургның күп 
меңнәрчә хезмәт ияләре аның куәтле тавышына колак 
салганнар, массаларның игътибарын ул үзенә җәлеп 
иткән һәм аларны җитәкләп алып барган! Менә нинди 
икән ул! 

Буйга зур түгел, ә мин аны таза, мәһабәт гәүдәле бер 
кеше итеп күз алдыма китерә идем. Кешеләрне мавык¬ 
тыра һәм көрәшкә ашкындыра торган көч каян килгән 
соң аңа? 

Минем, иптәш Андрей янына барып, аның белән тиз¬ 
рәк танышасым килде, әмма моңа ниндидер кыюсызлык, 
оялу комачаулады. Әлеге тоткыннар арасында мин иң 
яше идем шул, миңа унтугыз да тулмаган иде әле... 

Шуңа күрә кыюлыгым җитмәве бер дә гаҗәп түгел. 

Менә иптәшләр белән танышып, сөйләшкәннән соң 
иптәш Андрей минем янга килде. 

— Ә син кем буласың, егет? Төрмәгә ничек эләктең? 
Ничә яшьтә соң син? — дип сорады ул, очкынланып 
торган күзләрен пенсне пыялалары аша күңелле ялты¬ 
ратып. 

Дөресен әйткәндә, ничә яшьтә син дигән сорау мине 
барыннан да ныграк уңайсыз хәлдә калдырды... Иптәш 
Андрей каршында чынында булганга караганда җитлек- 
кәнрәк һәм олырак булып күренәсе, мин егерме яшьтә 
инде, дип әйтәсе килде. Ләкин, туларга әле берничә ай 
калган булса да, унтугыз яшьтә, дидем. 

Яков Михайлович шаркылдап көлде. 

— Унтугыз икәнлеге мыегыңнан ук күренеп тора! 
Я ярый, кайгырма, үсәрсең! Иректә чакта нәрсә белән 
шөгыльләндең, нинди партия эше алып бардың? 

— Шәһәр партия оештыручысы булып эшләдем, 
большевикларның шәһәр комитеты члены идем. Әнә 
иптәш Вайнердан сорагыз, аның белән без 1907 елдан 
бирле бергә эшлибез. 

— Алай, дары исен иснәгәнсең икән инде! Ә кайсы 
якныкы үзең? 

— Нижний Новгородта туганмын, Екатеринбургка 
килгәнче шунда тордым. 

— Бәй, якташ та икәнсең ич әле! Екатеринбург төр¬ 
мәсендә якташымны очратырмын дип башыма да кил¬ 
мәгән иде! 

Партия оешмасында эшләвем, эшчеләрнең настрое- 
ниеләре турында Свердлов миннән озаклап сораштырды. 

Шул арада төрмә начальнигы килеп керде. 

Свердлов төрмә администрациясеннән безгә матрас¬ 
лар, мендәрләр һәм безнең әлеге «киемнәр» урынына 
башка кием-салым бирүне таләп итте. Аның таләпләре 
кискен һәм катгый иде. Ул аларны, политик тоткыннар¬ 
га карата эшләнә торган мәсхәрәләүләрне тикшерү өчен 
прокурор чакырачакмын, дигән янау белән ныгытып 
куйды. Төрмә начальнигы артык эчкәре кергәнлеген 
аңлап алды булса кирәк, бөтенесен дә рәтләргә сүз бир¬ 
де. 

Шулай да безгә бер төн коры сәкеләрдә йокларга 
туры килде, чөнки матрас-мендәрләргә салам тутырыр¬ 
га соң ңде инде. 

Иртәгесен безгә салам түшәкләр, мендәрләр һәм бер дә 
киелмәгән өр-яңа бушлатлар, чалбар һәм бүрекләр бир¬ 
деләр. Бу киемнәрнең һәммәсе арестантлар өчен тукыл¬ 
ган тупас сукнодан һәм зур запас белән тегелгән булып г 
безгә аларны сүтеп яңабаштан тегәргә куры килде. Шул 
чакта кулларына гомерләрендә бер мәртәбә дә кайчы 
белән энә тотмаган иптәшләр бер көн эчендә менә дигән 
кием кисүче һәм тегүчеләргә әйләнеп киттеләр. 

Мәзәк кенә хәлләр дә булып алды. Кайбер «кисүче¬ 
ләр» ул чорда Екатеринбургтагы үтә тар чалбарлар мо¬ 
дасы белән артык мавыгып киттеләр һәм аларның чал¬ 
барлары беренче киюдә үк барлык җөйләреннән д^ 
сүтелеп чыкты. 

Яков Михайлович, политик тоткыннар старостасы 
хокукларыннан файдаланып, көн саен диярлек безнең 
камерага керә һәм төрмәдәге көнкүрешебез, настроение- 
без турында кайгырта иде. 

Күбебезнең, шул җөмләдән минем дә, төрмәгә берен¬ 
че мәртәбә эләгүебез иде. Шундый иптәшләргә Яков 
Михайлович аеруча игътибар итте. Без аның камерага 
керүен түземсезлек белән көтә идек, һәрвакыт шат, көр 
.күңелле булганлыктан, ул һәр сүзе белән кайгылы, авыр 
уйларны тарата, күңелне күтәрә, ышанычны арттыра 
торган иде. Соңгы яңалыкларны: башка камералардагы 
хәлләрне, кемнәрнең иреккә чыгарылуын, кемнәрнең 

кабат кулга алынуын аңардан белә идек. Киңәш сорап 
аңа мөрәҗәгать итә торган идек, кичерешләребезне бү¬ 
лешә идек. Ул үзе утыра торган камерадагы төрмә ки¬ 
тапханәсеннән аның аша китаплар ала идек. 

Безнең эш буенча сорау алулар башланды. 

Тоткыннарны жандармнар һәм атлы стражникларның 
көчле сагы астында бер-бер артлы жандарм ротмистры 
Ральцевич янына алып китә тордылар. 

Яков Михайловичны төрмәгә беренче тапкыр эләк¬ 
кән кешеләр сорау алу вакытында үзләрен дөрес тота 
алырлармы дигән уй борчыды. 

Тентү вакытында нәрсәләр табып алуларын, тикше¬ 
рүченең фәлән соравына ничек дип җавап бирәчәгебез- 
не ул һәркайсыбыздан бәйнә-бәйнә сорашты, җаваплар¬ 
ны төзәтте, ничегрәк җавап бирергә кирәклеген өйрәтте 
һәм киңәшләр бирде. 

Бу яктан аның практикасы зур икәнлеге сизелеп тора 
иде. Жандармнар кулында тикмәгә генә күп тапкырлар 
булмаган шул! 

Ротмистр Ральцевич иң тәҗрибәле жандармнардан 
санала иде, һәм мин моның шулай икәнлегенә беренче 
сорау алу вакытында ук ышандым. 

Менә шунда инде Яков Михайловичның киңәшләре 
ярап куйды... Ральцевич, әле каторга эшләренә җибәрү 
белән куркытып, әле гаебеңне тулысынча танысаң һәм 
партия серләрен ачсаң, хәзер үк иреккә чыгарам, дип 
вәгъдә итеп, нихәтле генә боргаласа һәм өркетсә дә, 
миннән берни дә белә алмады. 

Айлар узды. Сорау алулар теңкәгә тиеп бетте, ләкин 
ротмистр Ральцевичның портфеле, шымчы һәм прово¬ 
каторлардан алынган мәгълүматлардан тыш, берни бе¬ 
лән дә тулыланмады. 

Ротмистр ачуыннан шартлар дәрәҗәгә җитте. Со¬ 
рау алу вакытында ул үзеңне ничек тотарга икәнен кай¬ 
сы тоткын өйрәткәнлеген белергә тырышып чокчына 
башлады. Әмма без серне ачмадык һәм Яков Михайло¬ 
вичның киңәшләрен кайнар рәхмәт хисләре белән искә 
алдык. 

Төрмәдә утыруыбызның беренче көннәреннән үк Яков 
Михайлович безнең барыбызны да үзе яткан камерада 
оештырылган «коммуна»га кертте. Төрмәдәге коммуна 
менә нәрсәдән гыйбарәт иде: тоткыннар үзара килешеп, 
туганнары китергән барлык акча һәм продуктларны 
гомуми жазанга, коммунага тапшыралар. Аларны ком¬ 
муна, тоткыннарның иректән акча һәм продукт алу-ал- 

мавына карамастан, барлык коммуна членнары арасында 
туганнарча, тигез итеп бүлә. Революцион Кызыл Хач¬ 
тан да азык һәм акча шул ук коммунага кертелә иде. 

Безнең камерада башка шәһәрләрдә кулга алынган 
тоткыннар күп булып, коммунасыз алар, әлбәттә, ачтан 
интегерләр иде, чөнки төрмә ризыгы он суыннан һәм 
«динамит» дип аталган кара икмәктән генә гыйбарәт 
иде. 

Ничектер шулай бер көнне Яков Михайлович миңа 
гомуми камерадан бүтән камерадагы бушаган урынга 
күчәргә тәкъдим итте. Ул камерада каторга эшләренә 
яки гомерлеккә Себергә сөрелергә хөкем ителгән боль¬ 
шевиклар утыра иде. Камера зур түгел, сигез-ун кеше¬ 
лек кенә. Анда «конституция»нең барлык параграфлары¬ 
на буйсынырга һәм аларны үтәргә тантаналы рәвештә 
вәгъдә биргән кешеләрне генә кабул итәләр иде. 

«Конституция» дип шушы камера тарафыннан эш¬ 
ләнгән эчке тәртип кагыйдәләрен атыйлар иде. Анда 
утыручыларның һәммәсе дә үзләрен киләчәктә партия 
эшенә әзерләү өчен мәгълүм сәгатьләрдә марксизм әдә¬ 
биятын өйрәнергә тиешләр. Ул сәгатьләрдә камерада ту¬ 
лы тынлык саклана иде. 

Бу камера төрмәдә үз вакытларын кырын-ярын ятып 
уздырырга гадәтләнгән тоткыннар ^рлсында зур попу¬ 
лярлык белән файдалана иде дип әйтеп булмый, әлбәттә. 

Яков Михайлович Петр"Ермаков белән миңа да 
шул камерага күчәргә бик нык киңәш итте. 

— Сез яшь әле. Сезгә кимендә бер ел утырырга туры 
килер. Уңайлы очрактан файдаланып, үзегезне чын 
большевик итеп чыныктырыгыз, — дип үгетләде без¬ 
не Яков Михайлович. 

Без күчәргә ризалык бирдек. Дөресен әйтергә кирәк, 
беренче атналарда безгә бик авыр булды. Без акыл 
хезмәтенә, китапка күнекмәгән идек. Заводта ун сәгать 
буена слесарь чүкече белән эшләү безгә сигез сәгать 
китап өйрәнеп утыруга, өстәвенә тагын конспект төзүгә 
караганда бик күп җиңелрәк төсле тоелды. 

Монда да безне. Яков Михайлович игътибарсыз кал¬ 
дырмады. Ул безнең нәрсәләр укуыбызны, укыганны ни¬ 
чек үзләштерүебезне күзәтеп барды, безгә китаплар сай¬ 
лап бирде. 

Яков Михайлович безнең хакта гына түгел, бәлки 
төрмәдә үзенә очрашырга туры килгән барлык больше¬ 
виклар турында да әнә шулай кайгыртты. 

— Хәтерегездә тотыгыз, иптәшләр, большевиклар 

өчен төрмә университет булырга тиеш, — диде ул. — 
Җитди марксистик белемне сез бүтән беркайда да ала 
алмаячаксыз; Сезнең буш вакытыгыз бетәсе түгел, сөр- 
хәнтәйләнеп ятмагыз. 

Яков Михайлович һәм суд хөкеме карары нигезендә 
утыручы башка тоткыннар ята торган күрше камера¬ 
да шартлар безнекенә караганда беркадәр рәтлерәк 
иде. Алар казна биргән арестантлар киемен түгел, бәл¬ 
ки үз киемнәрен кияләр, сәкедә түгел, койкада йок¬ 
лыйлар иде, үзләрендә китаплар саклый алалар, бер¬ 
ничә керосин лампасы тота һәм хәтта үз вакытлары бе¬ 
лән шул лампаларда чәй кайнатып, кичләрен чәй эчә 
алалар иде. 

Монда да Яков Михайлович безгә ярдәм итте, без 
дә кичләрен кайнар чәй эчеп рәхәтләнә идек. 

Төрмә надзирательләре сизмәсен өчен, без бик сак¬ 
ланып кына Яков Михайловичлар камерасы белән үз 
камерабыз арасында почмакта кечкенә генә тишек тиш¬ 
тек. Көндезләрен без ул тишекне ипи белән сылап 
«известьләп» куя идек. Кичләрен, лампалар өстендә чәй¬ 
нек кайнап чыккач, күрше камерадан шартлы шаку 
тавышы ишетелә иде. Беребез ишек төбенә сакка баса, 
ә башкаларыбыз тишекне ачарга керешә. Яков Михай¬ 
лович тишеккә калай көпшә тыга да шуның аша за¬ 
рыгып көтелгән чәйне безнең кружкаларга агыза иде. 

Ничектер шулай бер көнне Яков Михайловичка 
кулга алынмый калган иптәштән яшерен юл белән 
иректән хат алуымны әйттем. Яков Михайлович шунда 
ук, ничек булдыра алдың син аңы, дип сорады. Күре¬ 
шү вакытында, кәрзингә салып әйберләр тапшырган¬ 
да, әнием миңа пышылдап кына, бер планка астында 
нидер барлыгын әйтергә өлгерде, дип сөйләп бирдем. 

— Ә син шундый ук юл белән җавап җибәрә ала¬ 
сыңмы? — дип сорады Яков Михайлович. 

-- Җибәреп карыйм, — дидем. 

— Әйдә, җибәреп кара әле. Бу безнең өчен бик 
мөһим. 

Мин папирос кәгазенә язу яздым да кәрзиндәге 
планка астына тыктым. Күрешү вакытында аны күз 
карашым беһән әниемә күрсәттем. Ул мине аңлады. 
Әлеге язуны ул адресатка илтеп биргән. Тәҗрибә ба¬ 
рып чыкты. 

Шуннан соң Яков Михайлович миннән шул ук юл 
белән иреккә берничә мәртәбә хатлар җибәртте. «Поч¬ 
та», бик төгәл эшләде, без бер тапкыр да тотылмадык. 

Вакыт үтә торды. Бер-бер артлы айлар узды. Без¬ 
нең эш буенча тикшерү срогы бетеп килә иде инде. 

Ниһаять, эчке эшләр министрыннан карар килде. 
Анда мине, Архангельск губернасына өч елга сөргенгә 
җибәрергә, диелгән иде. Башкаларны Вологда, ч Тобол 
губерналарына һәм Турухан краена сөрделәр. 

Җыена, этапка әзерләнә башладык. Мин беренче 
мөмкинлек чыгу белән качарга ният иттем. Легаль 
булмаган хәлдә яшәү һәм эшләү кыенлыклары турын¬ 
да уйламадым, дөресен әйткәндә, мин аларны күз 
алдына да китерми идем әле. 

Мин качу турында уйланып утырганда, безнең 
камерага Яков Михайлович килеп керде. 

— Я, егетләр, димәк, тиздән аерылышабыз? — дип 
мөрәҗәгать итте ул безгә. — Анда сез нишләргә уй¬ 
лыйсыз инде, нинди планнар корасыз? 

Мин аңа үземнең ниятемне әйттем. 

— Ә син бу турыда яхшылап уйладыңмы, легаль 
булмаган хәлдә ничек яшәргә туры киләчәген ачык 
итеп күз алдыңа китерәсеңме? Бигрәк тә хәзер, поли¬ 
ция котырынган вакытта һәм подпольедагы оешмалар¬ 
ның күпчелеге тар-мар ителгәч? 

Әмма мин һаман бер үк сүзләрне кабатладым. 

— Минемчә, сиңа сөргеннән' качу турында түгел, 
бәлки үзеңне киләчәк эшкә ничек итеп яхшырак әзер¬ 
ләү турында уйларга кирәк. Аңлашыламы? — диде 
Яков Михайлович. 

Сөргенгә китәргә җыеныр вакыт җитте. 

Төрмәдә авыр иде, әмма ияләшкән иптәшләр белән 
аерылышу тагын да авыррак булды. 

«Кайчан булса да очрашырбызмы?» дигән сорау 
килде башка. 

һәм без очраштык! 

1917 елның октябре якынлашып килә. Эшчеләр 
сыйныфы каһитализм белән соңгы бәрелешкә әзерлә¬ 
нә иде. 

Эшче һәм солдат депутатларының Екатеринбург 
Советы большевиклар фракциясе мине Советларның 
II съезды делегаты итеп сайлады. Уралның башка де¬ 
легатлары белән бергә мин дә Петроградка юл тоттым. 

Менә без Октябрь революциясенең цитаделе Смоль- 
ныйда. 

Смольный умарта күче шикелле гөжли. Берөзлексез 
эшчеләр, матрослар, солдатлар кереп-чыгып тора. 

Киң коридорларны ерып үтүе дә кыен иде. Тәрәзә 
төпләрендә мылтык тоткан солдатлар, кызылгвардия¬ 
челәр утыра. Матрослар, козырексыз фуражкаларын 
кыңгыр салып, пулеметлар тәгәрәтәләр һәм кораблар¬ 
дан алынган тупларны Смольный ишеге төбенә ките¬ 
реп куялар. 

Мин коридор буйлап әкрен генә бара идем, кинәт 
халык арасыннан Яков Михайловичның Таныш гәүдәсе 
күзгә чалынып китте. Күздән югалтудан курка-курка 
мин аңа таба атладым. Аны бөтен яктан сырып алды¬ 
лар. Ул үзенә яуган сорауларга җавап бирергә чак-чак 
кына өлгерә иде. 

һич тә көтмәгәндә ул миңа таба карады да шундук 
танып та алды. 

— Исәнме, якташ! Син дә монда икәнсең?! Каян 
килдең? Уралданмы?—дигән сораулар яудырды миңа 
Яков Михайлович. 

Аның белән без бүлмәгә кердек. 

— Я, сөйлә тизрәк, безнең Уралда хәлләр ничек, 
ниләр эшләнә? Синең белән бергә тагын кемнәр кил¬ 
де? 

Мин Уралдагы хәл, безнең делегациянең составы ту¬ 
рында кыскача гына сөйләп бирдем. 

— Ярый,, туган, хәзер бар, урнаш, минем эшләр тау 
хәтле... 

Бу очрашу Октябрь переворотына бер-ике көн кала 
Смольныйда булды. 

Аннары мин Яков Михайловичны большевиклар 
фракцияле киңәшмәләрендә, съезд утырышлары вакы¬ 
тында күп мәртәбәләр күрдем, ләкин аның белән бүтән 
сөйләшә алмадым. 

Гражданнар сугышы вакытында, мин фронтта чак¬ 
та, телеграф: «Яков Михайлович Свердлов вафат бул¬ 
ды», дигән кайгылы хәбәрне китерде. 

Без бу хәсрәтле хәбәрне башыбызны түбән иеп тың¬ 
ладык һәм иптәш Свердлов көрәшкән бөек эшнең җиңүе 
хакына көчебезне дә, тормышыбызны да кызганмаска 
ант иттек. 

И. Д. Чугурин 


ТӨРМӘЛӘР ҺӘМ СӨРГЕННӘР БУЙЛАП 


^ков Михайлович белән минём беренче очрашуым 
1903 елда Нижегород төрмәсендә булды. Безне прово¬ 
катор — Сормово заводы эшчесе Василий Беляев то¬ 
тып биргән булып чыкты. Мине һәм башка иптәшләрне 
Нижний Новгород провокаторы тегүче Пятницкийны 
үтерүдә гаеплиләр иде. 

Шул чакта ук инде охранка Свердловны самодержа¬ 
вие өчен куркынычлы кеше итеп безне гаепләгән нәр¬ 
сәдә -үк гаепләргә азапланды. Ләкин ул моны булдыра 
алмады, Һәм Свердловны азат иттеләр. 

Мин төрмәдән 1904 елда чыктым, ә Яков Михайло¬ 
вичны 1905 елның 'апрелендә, Сормовода «ирекле көн¬ 
нәр» башлангач күрдем. Без больница янында берничә 
ачык митинг оештырдык. Ул көннәрдә полиция безне 
бик үк эзәрлекләми иде, шулай булса да җыелу уры¬ 
нын тиздән елга буена күчердек. Алдан билгеләп куел¬ 
ган берәр урынга көймәләр туплана һәм без шул көй¬ 
мәләрдә митинглар уздыра, революцион җырлар җыр¬ 
лый идек. ‘ 

1905 елның 29 апрелендә тимер юл читендә митинг 
уздырырга булдык, чөнки анда эшчеләр күп килә иде. 

Көймәләрдә җыелдык та, сигнал белән барыбыз бер- 
гә # яр буена килеп, митингны ачып җибәрдек. Меңгә 
якын кеше җыелган иде. Анда Яков Михайлович пар¬ 
тиянең Нижегород комитеты исеменнән речь сөйләде. 
Реченең эчтәлеген яхшы хәтерләмим. Бары тик Япония 
белән сугыш алып барган өчен патша хөкүмәтен ка¬ 
һәрләгәне, бу сугыш капиталистлар белән алпавытлар¬ 
дан # башка беркемгә дә кирәкми, дигәне генә хәтерем¬ 
дә калган. Свердлов үзенең речендә сугышны туктатыр¬ 
га һәм самодержавиене бәреп төшерергә өндәде... 

Аның тавышы бик көчле иде. Ачу һәм нәфрәт тулы 
аермачык сүзләр белән ул патша строеның явызлыкла¬ 
рын фаш итте. 

Свердлов чыгышын тыңлагач, без эштән соң эшче¬ 
ләр җыела торган Болыная урамыңа киттек. Анда без¬ 
не полиция каршылады. Очрашу ике арада сугышуга 

кадәр барып җитте. Шул чакта алты иптәшебез яра¬ 
ланды. Бу сугышта Яков Михайлович та катнашты. 
Шуннан соң аңа Нижнийдан китәргә туры килде. 

Аннары мин инде аны 1906 елның январенда Мото- 
вилихада күрдем. Сормоводагы баррикада сугышла¬ 
рыннан соң мин шунда күчеп килгән идем. Кулга алу¬ 
лар барганлыктан, безгә Мотовилиха оешмасы белән 
элемтә урнаштыру кыенрак булды. Иптәшләр, полиция¬ 
дән яшеренеп, бүтән җирләргә күчеп китәләр иде. Оеш¬ 
ма таралды. Эшне тизрәк җайга салырга кирәк иде. 
Җыелыш җыярга булдык. Әнә шул җыелышта мин 
Яков Михайлович белән очраштым. Ул Екатеринбург¬ 
тан килгән иде. 

Берничә оештыру мәсьәләсен хәл иткәннән соң без 
оешмабызны тагын да таралудан ничек саклап калу 
мәсьәләсен тикшерә башладык. Хәлебез авыр, чөнки 
күп кенә иптәшләр эшләргә курка иде. 

Мине һәм Сормоводан минем белән бергә килгән 
иптәш Савиновны шунда ук партиянең Пермь комите¬ 
ты составына керттеләр. Бездән тыш аңа Яков Сверд¬ 
лов, Клавдия Новгородцева һәм эшче-дружина члены 
Потапыч кергән иде. 

Мотовилиха бөтен Уралга тон биреп торганлыктан, 
Яков Михайлович көн саен Пермьнан шунда килә һәм 
барлык мәсьәләләрне вагына-төягенә тикле безнең бе¬ 
лән бергә тикшерә, теге яки бу партия члены турында 
даими сораштырып тора иде. Берәрсенең сүлпәнләнүен 
белсә, ул иптәшкә барып сөйләшергә һәм аның рухын 
күтәрергә куша иде... 

Көннәрдән бер көнне партия комитетына берничә 
иптәшнең төрмәдән качарга карар кылуы һәм шул эш¬ 
тә булышлык итүне соравы турында хәбәр килде. Бу 
вакытка инд^ безнең Пермь гарнизоны солдатлары бе¬ 
лән элемтәбез җайга салынган иде. Без Потапычка 
солдатлар вәкиле белән сөйләшергә, иптәшләребезне 
төрмәдән чыгарып җибәрерлек һәм шулар белән бергә 
үзе дә качарлык кеше табарга куштык. 

Эш тиз оештырылды: чит илгә китәргә хыялланып 
йөргән партиясез бер солдат, әгәр безнең оешма аны 
Америкага озатса, моны эшләргә булды. 7 мартта качу 
оештырылды: иптәшләр, рәшәткәне кисеп чыгып, бау 
баскычтан аска төшәләр дә сакчы белән бергә качып 
китәләр. Сакчы мылтыгы белән шинелен төрмә стенасы 
буена ташлап калдыра. Без солдатка чит илгә китәргә 

булыштык, ә-иптәшләребезне төрле шәһәрләргә озат¬ 
тык. 

Шушы качудан соң озак та үтмәстән, бездә бик күп 
кешене кулга алдылар. Провокатор булып чыккан Мо- 
товилиха эшчесе Вотинов үз квартирындагы бомбалар 
һәм кораллар складын безнең башка урынга күчерергә 
теләвебезне полициягә хәбәр иткән. 

Пермь комитеты төрмәгә утыртылды. 

Бу вакытта Яков Михайлович Пермьда түгел иде. 
Ул соңрак, майдамы, июньдәме кулга алынды. Шуннан 
соң да без өч ел ярым вакытны аның белән бер үк төр¬ 
мәләрдә, ләкин төрле камераларда бергә уздырдык. 

Ниһаять, безне төрмәдән азат иткәч очраштык та 
кайсыбызга кая барырга икәнлеген сөйләшә башладык. 
Мин көньякка китәргә булдым. Яков Михайлович, мин 
Мәскәүгә китәм, диде. Без, әлбәттә, очрашу һәм үзара 
хат алышуны оештыру турында сөйләштек. Яков Ми¬ 
хайлович Нижний аша Мәскәүгә китте, ә миңа гомер¬ 
лек сөргенгә һәм каторгага хөкем ителгән иптәшләр¬ 
нең Себердән качуы өчен акча юнәтергә Екатеринбург 
белән Уфага керергә кушылды. 

Яков Михайлович белән без яңадан 1912 елда На¬ 
рым сөргенендә очраштык. Ул чакта мин аның Колпа- 
шеводан качуын оештыруда катнаштым. Шул вакытта 
ул пароходка утырып качып китү өчен Обь елгасы буй¬ 
лап Парабельгә чаклы булган* йөз егерме чакрым ара¬ 
ны кечкенә генә көймәдә уза. 

Каршы алырга дип сөйләшенгән көнне иптәш Куч- 
менко белән без Яков Михайловичны яр буенда, ул\ки¬ 
леп туктарга тиешле урында көттек. Озак көттек, әмма 
көймә һаман юк иде. Безнең янда крестьяннар бар иде, 
сөйләшеп утырдык. Кинәт каршы яр янында, бездән өч 
чакрымнар ераклыкта кечкенә генә бер көймәнең безгә 
таба килгәне күзгә чалынды. Ул көнне җил бик куәтле 
булып, Обьта дулкын көчле иде. Крестьяннарның' күз¬ 
ләре үткен.- Алар көймәне шунда ук күреп алдылар һәм 
игътибар белән күзәтеп тордылар. Ә без, гамьсез булып 
күренергә тырышып, утырып тордык. 

Кинәт крестьяннарның берсе: 

— Кая китте соң көймә, егетләр? — дип куйды. 

Көймә күздән югалды. Без аны, мөгаен, утрауга 
килеп туктагандыр, дип уйладык. Әмма шул чакны 
ярдәм сорап кычкырган тавыш ишеттек һәм шунда ук 
аның Яков Михайлович тавышы икәнен таныдык. Кот¬ 
кару өчен безнең берниебез дә юк иде. Крестьяннар- 

ның ясалып бетмәгән ике көймәсе булып, алар тиз ге¬ 
нә туларның берсенә утырдылар һәм батучылар яны¬ 
на барып та җиттеләр. 

Хәл коточкыч иде. Көймә йөзтүбән капланган. Сверд¬ 
лов һәм аның иптәше — берсе койрыкта, икенчесе көй¬ 
мә борынында асылынып тора. Бу хәл сентябрь ахы¬ 
рында булганлыктан, алар күшеккәннәр һәм, йөзеп чы- 
гарларына ышанмыча, көймәдән аерылырга курыккан¬ 
нар: юеш киемнәре бик нык аска тарта иде. 

Көймәгә дулкын бәреп торганлыктан, крестьяннар 
аны тиз генә тартып китерә алмадылар. Көймәне алар 
яр кырыена бик зур кыенлык белән генә китерделәр. 
Безнең иптәшләр тәмам хәлдән тайганнар иде, чыгу 
белән җиргә аудылар. Крестьяннар ут ягып җибәрде¬ 
ләр һәм аларны җылытырга керештеләр. 

Коткарылган иптәшләрне бераз җылытканнан соң 
крестьяннар аларны безнең якка алып чыктылар, тә¬ 
мам җылыткач, Кучменко квартирына илтеп куйдылар. 
Шунда ук полиңия килеп җитте. Полицейскийлардан 
бу төнгә иптәшләрне бездә калдыруларын сорадык. 
Иртәгесен, икесен дә алып, көймә белән Нарымга юл 
тоттылар. 

Ике көннән соң Яков Михайлович яңадан килеп чык¬ 
ты. Ул тагын качкан иде. Безнең вазифабыз аны паро¬ 
ходка утыртудан гыйбарәт иде. Шактый кыен эш булды 
бу, чөнки Свердловны барысы да таный иде. 

Анда пароходлар атнага ике мәртәбә була. Берсе — 
полиция утырып йөри торган «Копашевец» исемлесе 
Нарымга хәтле, ә икенчесе Төмән белән Барнаулга 
тикле йөри иде. Барнаулга бара торган пароход инде 
киткәнлектән, Свердловны «Колпашевец»ка утыртырга 
туры килде. Әлбәттә, аның кулга алыну куркынычы 
бар, әмма монда калырга да ярамый иде. 

Пароход төнлә килде. Тануы кыен булсын өчен, 
Свердлов пенснесын салды. Мин аны сакланып кына 
күперчектән пароходка алып кердем. Шунда каршыга 
ук волость писаре очрады. Ул Яков Михайлович артын¬ 
нан карап калды да, минем янга килеп: 

— Свердлов узып китте шикелле, — диде. 

Мин эшнең барып чыкмаганлыгын шундук аңлап 
алдым. Әмма шулай да, бернинди Свердловны да күр¬ 
мәдем, дидем. 

— Сез аның качканлыгын белмисезмени? 

*— Юк, белмим. 

Писарь аны күргәнлеген барып әйткән һәм Колпа- 

шевода Свердловны эзләп тапканнар. Ул кабат кулга 
алынган һәм аны Томскига алып киткәннәр. Яңадан 
Максимкин Ярга сөрелү куркынычы туган. 

Шул вакытта Нарымга кечкенә улы белән Свердлов¬ 
ның хатыны иптәш Новгородцева килде. Яков Михай¬ 
лович ике айга якын Парабельдә сөргендә алар белән 
бергә торды һәм яңадан качарга җыенды. Качуны оеш¬ 
тыруда мин ярдәм иттем. 

Моны ничек эшләргә икәнен башка иптәшләр белән 
киңәшкәч, мин кичен соң гына сөргендәге крестьян Се¬ 
мен ага өенә кердем, аны һәм хатынын аракы белән 
сыйладым һәм бер кешене илтеп куярга кирәклеге'ту¬ 
рында сүз кузгаттым. 

Семен ага хәтта кемне илтергә икәнлеге белән дә 
кызыксынып тормады, бары тик: 

— Кайчан? Бүгенме? — дип кенә сорады. 

Мин, әйе, бүген, дип җавап кайтардым. 

Ул иртәнге сәгать өчтә фонарь' кабызды да атын 
әзерләргә чыгып китте. Эш барып чыкты. 

Мин Яков Михайлович янына, йөгердем һәм, бөтене¬ 
се дә әзер, дидем. Ул хатыны һәм улы белән саубул¬ 
лашты да без Семен агаларга киттек. Ат җигелгән иде 
инде. 

Семен ага кинәт куркуга төште, белә калсалар, яман 
булыр, дип шүрләде. Эшнең катлауланганын сизеп ал¬ 
дым һәм, бер шешә аракы чыгарып, Семен аганың куе¬ 
нына тыктым. Семен ага тамак кырып куйды, чукынып 
алды, аннары ишегалдына чыкты, без дә аның артын¬ 
нан чыктык. Яков Михайлович чыбык кәрзингә кереп 
ятты да толыпка төренде. Тиз генә кузгалып киттеләр. 

Хәзер инде төп бурыч полициягә бу турыда мөмкин 
хәтле озаграк сиздерми торудан гыйбарәт иде. Җиңел 
эш түгел иде бу, чөнки һәр иртәне полицейскийлар, 
сөргендәгеләрнең квартирларын йөреп чыгып, берәрсе 
качмадымы икән, дип тикшерәләр иде. Иртән полиция 
килгәч нишләргә? 

Без болай эшләдек. Сөргендәге карт Петр ага бе¬ 
лән сөйләштек: полиция аңа килгәч, ул аны кыстап 
утырта да аракы белән сайлый. Ә инде полицейскийга 
эчкән килеш Яков Михайлович квартирына баруы уңай¬ 
сыз була. Шул рәвешчә Петр ага полицейскийны өч көн 
рәттән тоткарлый. Әмма тегесе тиздән төшенеп ала: 
нәрсәдер бар монда. 

Полицейский Яков Михайлович квартирына килә 

дә: «Свердлов кайда?» — дип сорый. Ә Свердловның 
инде эзе дә суынган. 

Берникадәр вакыттан без Свердловның Томскида, 
ә аннары Петербургта икәнлеге турында хәбәр алдык. 
Көтмәгәндә тагын кулга алынган. Бу юлы инде аны 
Енисей сөргененә озатканнар... 


Б. И. Краевский 


НАРЫМНАН КАЧУ 


елда патша охранкасы Яков Михайлович 
Свердловны меңнәрчә революционерлар, царизм әсирлә¬ 
ре газап чиккән салкын, ерак Себергә сөрде. -Сөрген 
шартлары үтә начар булып, анда эләккән кешеләр еш 
кына киләчәккә һәртөрле ышанычны югалта һәм өмет- 
сезлеккә төшә иде. 

Яков Михайлович белән алай булмады. Себергә оза¬ 
тып охранка аның революцион энтузиазмын үтерергә 
һәм шуның белән аны куркынычсыз итәргә теләде. Лә¬ 
кин охранканы зур күңелсезлекләр көтә иде. Яков Ми¬ 
хайлович Нарым краена килү белән үзлегеңнән белем 
алу буенча түгәрәкләр оештырырга һәм сөргендәгеләрне 
тупларга керешә. Ә берничә айдан соң, 1910 елның җәе 
ахырында, Петербургка кача һәм яңадан яшерен эш 
алып бара башлый. 

Ләкин «яшерен иректә» озак йөрергә туры килми, 
тиздән аны тагын кулга алалар. 1911 елның язында без 
аның кабат төрмәдә икәнен белдек; берничә атнадан 
янә Нарым краена сөргәннәр дигән хәбәр алдык. 

Этап белән сөргенгә озаткан вакытта без аның ту¬ 
рында даими рәвештә төгәл мәгълүматлар, алып тордык. 
Ул Томск төрмәсенә килеп җитү белән үк без бу турыда 
белдек һәм аның сөрген урыныбыз Колпашево авылына 
килүен түземсезлек белән көтә башладык. 

Колпашевода сөргендә яшәүчеләр, тиздән пароход 
киләсен белеп, сөекле иптәшен каршы алу өчен яр буе¬ 
на чыкты. Шушы пароходта сөргенгә килгән иптәшләр¬ 
дән Томскида Андрейның пароходтан ычкына алганлы¬ 
гын ишеткәч, без бер үк вакытта шатландык та, көен¬ 
дек тә. 


6 * 

Свердловны тоту өчен Томск жандарм идарәсе бөте¬ 
несен аякка бастырган. Әмма бу тырышлык юкка гына 
булды. Ул аны тота алмады. Ләкин Яков Михайлович 
төрмәгә үзе кире кайтты. 

Ул чорда Томск сөргенендә яшәүчеләр оешмасында 
меньшевиклар күпчелек булып, алар, Яков Михайлович¬ 
ның качып китүе сөргендәгеләрнең хәленә начар йогын¬ 
ты ясар, дип шүрләп, аны кире кайтырга тиеш дип та¬ 
балар. Яков Михайлович ризалашырга мәҗбүр була. 
Ул үзен эзләүче полициягә барып, минем югалып тору¬ 
ымның сәбәбе шунда: ашарга сатып алу өчен пароход¬ 
тан чыккан идем, адашып йөреп соңга калганмын, дип 
аңлатма бирә. Аны икенче пароход белән ике стражник 
сагы астында Колпашево авылына озатып җибәрәләр. 

Яков Михайлович кешеләрне бик оста туплый, бер¬ 
ләштерә белә иде. Ул килү белән безнең квартир сөр¬ 
гендәгеләрнең җыелу урынына әверелде/ 

Бөтен Нарым крае буйлап таралган сөргендә яшәү¬ 
челәрне берләштерү буенча аның инициативасы һәм җи¬ 
тәкчелеге астында зур эш үткәрелә башлады. Бер-бер¬ 
ләреннән йөзләрчә чакрым ераклыктагы колонияләр бе¬ 
лән элемтәләр урнаштырылды, һәр аерым пунктта бюро 
оештырылып, алар «Нарым крае сөргенендәгеләр бюро¬ 
сына берләштеләр. 

Яков Михайлович сөргендәгеләрнең үзлегеннән белем 
алуына һәм политик үсеш дәрәҗәсен күтәрүгә зур игъ¬ 
тибар бирде. Ул тулы бер түгәрәкләр челтәрен оешты¬ 
рып җибәрде, аларда лекция һәм рефератлар укылды, 
актив революцион эш алып бару өчен пропагандистлар 
һәм агитаторлар әзерләнде. Лекция-рефератларның кү¬ 
бесен Яков Михайлович үзе укый иде. 

Россиянең барлык почмакларыннан хатлар күп ала 
иде Яков Михайлович. Ул Россия белән элемтәне яхшы 
оештырды. Моңарчы исә аның белән элемтәбез бик йом¬ 
шак иде. 

Ләкин Колпашевога алып килү белән үк Яков Ми¬ 
хайловичны ерак Максимкин Ярга озату өчен «каталаж- 
ка»га утырттылар. 

Көтмәгәндә Нарымда, иптәшләре Андрейны котка¬ 
рырга җыеналар икән, дигән хәбәр таралды. Бу хәбәр¬ 
не ишеткән пристав Овсянников, Нарым сөргенендәге- 
ләрнең вәкилләрен чакырды да, мондый омтылыш сөр¬ 
генчеләрнең, шулай ук Яков Михайловичның үзенең дә 
хәлен начарлатудан башка бернинди нәтиҗә дә бирмәяг 
чәк, дип белдерде. Колония вәкилләре, андый нәрсәне 

ишеткәнебез юк, диделәр. Чынлыкта исә утсыз төтен 
чыкмый: безнең колония «каталажка»га һөҗүм оешты¬ 
рырга җыена иде... 

Яков Михайлович «каталажка»да яткан вакытта ип¬ 
тәшләр белән без көн саен аның янына керә һәм көннәр 
буе шунда утыра идек. Без аңа «каталажка»га һөҗүм 
итү планыбызны сөйләп бирдек. Ул безне игътибар бе¬ 
лән тыңлап торды, ә без сөйләп бетергәч, йокыдан 
уянгандай, тузгак башын селкеп куйды, аннары пенсне- 
сын алып киде дә безне кочаклап алды һәм, ишек ар¬ 
тында торучы стражник ягына ымлап, пышылдап кына 
әйтте: 

— Күп кан коеп та бернигә ирешә алмаячакбыз, өс¬ 
тәвенә башкаларга да зыяны тиячәк,— диде. 

Шулай итеп, планны тормышка ашырмаска булдык. 

Яков Михайлович «каталажка»да утырган дүрт-биш 
көн эчендә аның белән без күп нәрсәләр турында сөй¬ 
ләшергә өлгердек. Ул безгә Россия белән булган күп 
санлы элемтәләрен тапшырды һәм ул элемтәләрне тук¬ 
татмауны, аз гына мөмкинлек булганда да яңалыклар 
турында белдереп торуны таләп итте. 

Шунда ук ул, аның фикеренчә, подпольеда эшләү 
өчен озатырга кирәкле иптәшләрне билгеләде. Шуның 
белән бергә, ул кемне кая җибәрергә, качуларны оеш¬ 
тыру өчен акчаны кемнән алырга икәнен һәм башка 
шундый нәрсәләрне әйтте. 

Яков Михайловичның хәтере искиткеч яхшы иде. Рос¬ 
сиянең төрле почмакларына таралган иптәшләрнең исем- 
фамилияләрен, кушаматларын һәм адресларын әйтеп, 
безне таң калдырганы хәтеремдә. Андый мәгълүматлар¬ 
ны ул беркайчан да язмый иде. 

Яков Михайлович белән сөйләшкән чакта без килә¬ 
чәктә аның качуы турындагы мәсьәләне күп мәртәбәләр 
кузгаттык. Әмма ул сөргендә яшәгән Максимкин Ярдагы 
шартлар безгә мәгълүм булмаганлыктан, билгеле бер 
карарга килүе кыен иде. 

Аның белән без бер китап буенча шифр билгеләдек, 
химия ысулы белән язу өчен төрле кислоталар белән 
тәэмин иттек һәм акрынлап аның качуын әзерләячәкбез, 
дип килештек. Ә ул, Максимкин Ярга баргач, план тө¬ 
зеп, аңы безгә җибәрергә тиеш иде. Китапханәбезнең 
дә бер өлешен аңа бирдек. 

Себердәге бик матур көзге көннәрнең берсендә без 
аның белән саубуллаштык. Ул ‘әллә кая, билгесез як¬ 
ларга йөзеп китте. Максимкин Ярга озатылган экспе- 

диция җилкәнле ике зур көймәдән тора иде. Берсендә 
Яков Михайловичны озата баручы стражникларның ха¬ 
тыннары бара, икенчесендә Яков Михайловичның үзен 
алып баралар. Аның янәшесендә бик нык коралланган 
өч стражник утыра. Болардан тыш һәр көймәдә икешәр 
пар ишкәкче бар иде. 

Экспедицңя кузгалып китәр алдыннан Андрей белән 
саубуллашу өчен сөргендәге бөтен кеше яр буена килде. 
Озатучыларның чырайлары караңгы, борчулы иде. Яков 
Михайлович исә, гадәте буенча, тыныч булып, әледән- 
әле көлде һәм «тантаналы экспедиция»гә карата шаян 
сүзләр әйтте. 

Без аңардан хатны берничә айдан соң гына алдык. 
Ул аны экспедициядә катнашкан көймәчеләр артыннан 
җибәргән иде. Ә алар этләр җигеп кышкы юл белән 
кайттылар. 

Аның эзеннән безнең «экспедиция» барырга тиешле 
юл белән таныштыру өчен бу хатында ул үзенең Мак- 
симкин Ярга сәяхәтен бәйнә-бәйнә сурәтләгән иде. Хат¬ 
ка карап хөкем йөрткәндә, Максимкин Ярның бөтен 
халкы ике-өч дистә'остяк һәм самоедлардан, җәнлек ти¬ 
реләре сатып алучы ике рус сәүдәгәреннән, бер карт поп 
белән хатыныннан һәм аларның күп санлы балаларын¬ 
нан тора иде. Хатны лампа кызуында тоткач, без була¬ 
чак качу турында бәйнә-бәйнә язылган фикерләрне укы¬ 
дык. 

Яков Михайловичның язуынча, кыш көне качуга исәп 
тотып булмый, чөнки, беренчедән, өч стражникның бер¬ 
се көне-төне аның янында урала, икенчедән, кышын чаң¬ 
гыда гына качарга мөмкин, ә юл озын, берничә йөз 
чакрым, һәм осталыгы булмаган кешенең тайгада ка¬ 
тып үлүе яисә үтерелүе ихтимал. Шуңа күрә ул җәен 
көймә белән качуга әзерләнергә тәкъдим иткән иде. 

Бу план буенча без сигез-ун кешелек көймә табарга, 
юлда зур ерткыч хайван очрау ихтималы булганлыктан, 
корал, патрон-мазар юнәтергә, болардан тыш, җитәрлек 
кадәр сохари булдырырга тиеш, идек. 

Шуннан соңгы хатларында Яков Михайлович безгә 
бәйнә-бәйнә эшләнгән план һәм хәтта бормаланып ага 
торган Кеть елгасының үзе ясаган картасын, шулай ук 
Максимкин Ярның планын да җибәрде. Квартирын һәм 
үзенең кайсы тәрәзә буенда йоклаганын аерым күрсәт¬ 
кән иде. 

Барып җитәргә җиде-сигез чакрым кала без көймә¬ 
дән төшеп тайгада яшеренергә, сиздермичә генә Яков 

Михайлович белән элемтәгә керергә һәм төннең алдан 
билгеләнгән бер вакытында качарга, әгәр йоклап ятучы 
стражниклар сизенеп, арттан куа чыксалар, коралга 
тотынырга тиеш идек. 

Иң әүвәл безгә акча кирәк булды, акча, билгеле, без¬ 
нең беребездә дә юк иде. Аны табу чарасына керешергә 
кирәк иде. Шуңа күрә качуда катнашырга тиешле ип¬ 
тәшләр (Аборин, Медведьков, Бошвинов, мин һәм тагын 
ике кеше — аларның фамилияләрен хәтерләмим) тайга¬ 
га кара тирәк кайрысы җыярга киттек. Аны җылымга 
тагу өчен шакмак ясарга җыялар иде. Җыелган кайры¬ 
ны без шундагы кулакларга сата идек. 

Бик тә авыр эш иде бу һәм, кирәк кадәр акча туплау 
өчен, безгә ат урынына эшләргә туры килде. Эшләп ал¬ 
ган акчага без качу өчен Яков Михайлович планында 
каралган бөтен кирәк-яракны юнәттек. 

Безнең өйдә юклыкка стражникларны алдан ук кү¬ 
нектерү өчен атналар буена тайгада югалып тора торган 
булдык. Үз исәбебез буенча Максимкин Ярдан кире 
көймәдә кайтырга, моның өчен агым буйлап түбән таба 
сәгатеңә уңалты-унсигез чакрым йөзеп, көне-төне барыр¬ 
га тиеш иДек. Көймә белән Колпашево авылына барып 
җитәргә, ә аннары инде юлыбызны пароходта дәвам ит¬ 
терергә уйлаган идек. 

Кышкы юлның бөтей кыенлыкларына да карамастан, 
без Яков Михайлович белән элемтә тота алдык. Рос¬ 
сиядән аңа һәм аңардан Россиягә күп кенә хатлар без¬ 
нең аша йөри һәм шунлыктан без аньщ барлык эшләре 
белән таныш идек. # 

1911 ел ахырында без Яков Михайловичтан кыска 
гына язу алдык. Ул анда безнең килүебезне үтенгән, 
авырып киттем һәм хәлсезләндем, дип язган иде. Ме¬ 
дицина ярдәме күрсәтерлек кеше табылмаган, чөнки 
Максимкин Ярда хәтта фельдшер да юк иде. Шуңа күрә 
ул, качып китәргә хәлем булмас, дип курыккан иде. 

Шул хатны алганнан соң Нарымдагы иптәшләр, Яков 
Михайловичка Нарымга кайтырга рөхсәт итсен өчен, 
пристав Овсянниковны кыса башладылар. Бу хакта сөй¬ 
ләшүләр күптәннән бара, әмма пристав Овсянников 
аның күчеп килүенә берничек тә ризалык бирми иде. 

Шулай да бу юлы Нарым сөргенендәгеләрнең нык 
торуы аркасында Овсянников бирелде, һәм 1912 елның 
январендамы, февралендәме Яков Михайловичны На¬ 
рымга китереп куйдылар. 

Сөргендәгеләр Свердловны бик шатланып каршы ал- 

ды. Ул күренекле революционер һәм менә дигән оеш¬ 
тыручы гына түгел, эштә булсын, шәхси тормышта бул¬ 
сын, искиткеч әйбәт иптәш тә иде. 

Яков Михайлович спорт белән мавыга һәм бик шәп 
спортчы иде. Ул атка атланып йөрү, чаңгыда һәм тимер¬ 
аякта шуу буенча ярышырга аеруча ярата иде. Хәтерем¬ 
дә, без башлаган уеннарның барысында да ул безне ота 
торган иде. 

Берникадәр вакыттан соң мин үзем качтым. Ләкин, 
Самара оешмасы туздырылгач, сөргенгә кире кайтарды¬ 
лар. Безнең элеккеге коммунадан Аборин белән мин 
генә калдык. Косарев Нарымда торды, башка иптәшләр 
дә төрлесе төрле җиргә таралышты. Яков Михайлович¬ 
ны әле Колпашевода, әле Нарымда, әле Томск төрмәсен¬ 
дә тоттылар. 

Ул вакытта Колпашевода Ольга Данилевская тирә¬ 
сендә безнең иң яхшы иптәшләребездән тулы бер түгә¬ 
рәк җыйналды (Ольга Данилевскаяны соңыннан Кол- 
чак атып үтерде). Колпашевода булган чагында Яков 
Михайлович безнең белән озын-озын әңгәмәләр уздыра 
иде. 

Яков Михайловичта качуны җайга салу буенча мах¬ 
сус оешма төзү фикере туды, чөнки качу гадәттә оешкан 
төстә үткәрелми һәм шуңа күрә күбесенчә уңышсыз чы¬ 
га иде. Яков Михайлович тәкъдиме буенча мин кышкы 
юл белән дә, җәйге юд белән дә качуны оештыручы итеп 
сайландым. Яңа оешма күп кенә иптәшләргә качарга 
ярдәм итте. 

Без шул чакта ук Яков Михайловичны яңадан качы¬ 
ру турында да уйлый башлаган идек. Ләкин, әле кыш¬ 
кы юлны җитәрлек кадәр, тикшермәгәнлектән, аның 
качуын җәй ахырына кадәр кичектереп торырга булдык. 

Җәйге юл белән берничә иптәш качканнан соң, сөр- 
гендәгеләр һәм, аерым алганда, Яков Михайлович өстен¬ 
нән күзәтү тагын да көчәйде. 

Хәтеремдә, мин бер план тәкъдим иттем. Аны И. Або¬ 
рин да хуплады. Яков Михайлович кечкенә көймә белән 
Колпашеводан егерме сигез-утыз чакрымнарда урнаш¬ 
кан Новалинск авылына кадәр күтәрелергә һәм шунда 
«Тюмень» пароходына утырырга тиеш иде. Ул пароход¬ 
ның машина командасында ышанычлы кешеләр бар иде. 
Безнең исәп белән «Тюмень» август ахырында узарга 
тиеш иде. Көймәне бик оста ишкәкче иптәш Капитон 
(Каплатадзе) идарә итәргә тиеш булды. 

Хәлбуки сөргенчеләр өстеннән күзәтү көннән-көн кө- 

чәя, качуны оештыру һаман катлаулырак һәм куркы¬ 
нычрак була барды. Өстәвенә һава шартлары ифрат на¬ 
чарланды. Ләкин Яков Михайлович түзмәде, ул иреккә, 
эш кочагына ыргыла, аны тотып калу мөмкин түгел иде. 
һәм ул хаклы да иде: «Тюмень» быел ышанычлы элем¬ 
тәләребез булган соңгы пароход иде. Әгәр аннан файда- 
ланмасак, тагын көзге юл өзеген уздырырга, айлар буе¬ 
на почтасыз һәм газеталарсыз утырырга, революцион 
хәрәкәттән аерылып яшәргә туры киләчәк иде. 

Без аның белән, аның түземсез таләпләре белән ри¬ 
залаштык та төннәрнең берендә И. Аборин белән мин 
алдан сөйләшенгән урынга кечкенә көймә сөйрәп китер¬ 
дек. Анда безне Яков Михайлович белән Капитон көтеп 
торалар иде инде. 

Төн бик тә шыксыз — җилле һәм күзгә төртсәң кү¬ 
ренмәслек караңгы иде. Көймәдә бару турында әйткән 
дә юк, яр буенда басып торуы да кыен иде. Мондый 
төндә, мөгаен, хәтта иң чая спортчы да көймәдә чыгарга 
риза булмас иде. 

Шуңа да карамастан, Яков Михайлович качуны ба¬ 
рыбер кичектермәде. 

Ул, безнең белән саубуллашып, Капитон белән көй¬ 
мәгә кереп утырды, без көймәне суга этеп төшердек. 
Бераздан ул караңгылык эченә кереп югалды. 

Яков Михайлович утырып качарга тиешле «Тюмень» 
пароходы өч көннән соң Колпашевога килеп җитте. Мин 
шунда ук машина бүлегенә кереп киттем, һәм, Яков 
Михайлович пароходта юк, дигән хәбәрне ишеткәч, ко¬ 
тым алынды. «Юк» дигән сүзне ишетү коточкыч нәрсә 
иде. Көймәнең авриягә очравы көн кебек ачык иде. 

Берничә көн газапланып көткәннән соң гына без Па- 
рабель авылындагы иптәшләрдән Свердловның исән 
икәнлеген ишеттек: аны Парабельдән өч чакрым ерак¬ 
лыкта баткан чакта табып алганнар. 

Көймә ярдан кузгалып китүгә Свердлов белән Капи- 
тонга агымга каршы барырга мөмкин түгеллеге ачык¬ 
ланган һәм алар маршрутны үзгәртергә булганнар, без 
утырасы пароход арттан куып җитәр дип исәпләп, агым 
уңаена киткәннәр. Шул рәвешчә Парабельгә барып җи¬ 
тә язганнар. Ләкин шунда бәхетсезлеккә очраганнар- 
көчле дулкын бәреп көйгәне капландырган, һәм аларга 
көймә кырыена ябышкан хәлдә өч чакрымлап йөзеп ба¬ 
рырга- туры килгән. Шул вакытта аларны балыкчылар 
күреп алып, ярга чыгарганнар. 

Безгә тагын шунысы мәгълүм булды: Яков Михай- 


89 



лович, Парабельгә килү белән үк, стражниклардан яше¬ 
ренеп, Томскига барышлый Колпашеводан узучы паро¬ 
ходның беренче классы каютасына кереп утырган. Па¬ 
роход Колпашевога килеп туктагач, аны бер төркем 
стражниклар каршы алдылар һәм пароход капитаны бе¬ 
лән нәрсә хакындадыр сөйләшә башладылар. Мин шун¬ 
да ук, нидер булган икән, дип уйлап куйдым. 

Пароходны тентергә керештеләр. Яр буендагыларны 
пароходка кертмәделәр, әмма Ольга Данилевская белән 
мин нәкъ беренче класс каюталарын тенти башлаган 
вакытка үтеп керә алдык. Беренче ике каютада эзләү 
нәтиҗәсез бетте, әмма өченче каютада Яков Михайло¬ 
вичны таптылар. 

Каютадан чыгуы булды, ул шунда ук безне күреп 
алды һәм, яныбызга килеп исәнләште дә, бөтен кешегә 
ишетелерлек итеп: «Карагыз инде, йоклый торгач, Кол- 
пашевоны чак кына узып китмәгәнмен!» — диде. Анна¬ 
ры, берни дә булмагандай, безнең белән бергә яр буена 
чыкты. Ләкин башта аптырабрак калган стражниклар, 
аны тиздән кулга алып, Томск төрмәсенә юл тоттылар. 

Яков Михайловичны Парабельгә яңадан көз ахырын¬ 
да гына кире кайтардылар. 

Нәкъ шул вакытта аның янына, кечкенә улын алып, 
хатыны Клавдия Тимофеевна Новгородцева килде. Без 
аларның улын бәләкәй Андрей дип йөртә идек. 

Аларның килүе бик вакытлы булды, чөнки уңышсыз 
чыккан качудан соң полиция Свердлов өстеннән күзә¬ 
түне бик нык көчәйтте, ә гаиләсенең килүе полицияне 
бераз тынычландырды. 

Шул арада без кышкы качуны әзерли башладык. 
Парабель кешеләре белән алдан ук сөйләшеп куйдык. 
Чана юлы төшү белән алар Свердловны Колпашевога 
китерергә сүз бирделәр, ә без аны Томскига озатып җи¬ 
бәрергә булдык. 

Берникадәр вакыттан соң Парабельдән безгә, качу 
өчен бөтенесе дә әзер, дип хәбәр иттеләр. Ямчылар бө¬ 
тен Колпашево — Томск юлына алмаш атлар әзерләсен 
өчен без аларны бик ашыгыч кисәтеп куйдык. Качу өчен 
почта ташый торган казна ямчыларыннан файдаландык. 

Бераз вакыт узгач, Яков Михайлович та Колпаше¬ 
вога килде. Шул чакта бер мәзәк хәл килеп чыкты. Со- 
ңынтын искә төшкәндә көлке булып тоелган бу мәзәк 
ул чагында бер дә көлке түгел иде, әлбәттә. 

Яков Михайлович белән без Данилевскаяларда бик 
күңелле генә итеп сөйләшеп утырганда кинәт ишек ачы- 

лып китте һәм безнең дозорный йөгереп керде дә, поли¬ 
ция килә, дип кисәтте. Квартирдан чыгып качарлык тү¬ 
гел, чөнки төн бик якты, янәшә-тирәне калын көрт бас¬ 
кан, ә полиция инде өйгә якынлашып килә иде. Мондый 
чакта нишләргә иде соң безгә?' 

Әмма без югалып калмадык. Зур агач караваттагы 
салам матрасны тиз генә күтәрдек тә Яков Михайлович¬ 
ны шуның астына яткырдык. Ә Ольга Данилевская җә¬ 
һәт кенә чишенде дә караватка менеп өстенә одеял ябы¬ 
нып ятты. Башкаларыбыз — Ольганың әнисе, Иван 
Аборин, Косарев һәм мин — өстәл янында утырган ки¬ 
леш чәй эчүебезне дәвам иттердек.. 

Берничә минуттан стражниклар килеп керде. Без өс¬ 
тәл артыннан сикерешеп тордык та тавыш күтәрдек: 
«Бу нинди тәртипсезлек инде — хәтта төнлә дә тынгы¬ 
лык бирмиләр! Өйдә авыру кеше бар, һич югында аның 
белән исәпләшсәләр икән!» Жандармнар квартирны һәм 
базны өстән-өстән генә карап чыгу белән чикләнделәр 
һәм китеп тә бардылар. 

Яков Михайловичны Колпашево авылыннан Томски- 
га ямчы Алеша илтергә булды. 

Качу уңышлы чыкты, Яков Михайловичның Петер¬ 
бургка маҗараларсыз барып җиткәнлеген белдек. 

Ул качып киткәннән соң күп тә үтмәде, мине, авыру 
сәбәпле, Томскига озаттылар. Кечкенә Андрей белән 
Клавдия Тимофеевна да шунда ук килде. Ул Питерга 
китәргә булды. Мин аны озатканда вокзалда шымчылар 
мыжгып тора иде. 

Клавдия Тимофеевна китеп озак та үтмәстән, без 
Яков Михайловичның тагын кулга алынганлыгын ишет¬ 
тек. Бу юлы ул Г. И, Петровский квартирында эләккән 
иде. Соңынтын беленгәнчә, аны провокатор Малинов- 
ский тоттырган булып чыкты. 

Яков Михайлович белән мин кабат 1917 елның ию¬ 
нендә очраштым. 

Кадерле иптәшебез Яков Михайлович Свердлов тор¬ 
мышыннан кечкенә генә сәхифә менә шуннан гыйбарәт. 

Г. И * Окулова (Теодорович) 


ПЕТЕРБУРГТА ЯШЕРЕН ЭШТӘ 


Сверддов белән башта ирем Иван Адольфович Тео¬ 
дорович танышкан. 

Екатеринбург төрмәсендә булган бу танышу. Ирем 
анда каторга эшләрендә иде. 

1908 елда Яков Михайлович Свердловны шул төрмә¬ 
гә китергәннәр. Ул, Перьмда кулга алынып, ике елга 
крепостька ябылуга хөкем ителгән булган. 

Минем ирем белән алар бер камерада утырганнар. 
Озаклап-озаклап сөйләшкәннәр, төрле планнар корган¬ 
нар, «ирек»кә, чыккач ничек эшләячәкләре турында хы¬ 
ялланганнар. Яков Михайлович Петербургка кайтырга 
теләгәч, ирем аңа минем адресны биргән. 

Ләкин, Яков Михайлович азат ителгәч, партия Үзәк 
Комитеты аны Мәскәүгә җибәргән, чөнки анда полиция 
бйк күп кешене кулга алган һәм партия оешмасы туз¬ 
дырылган булган. Яков Михайловичка Мәскәүдә ниба¬ 
ры өч ай эшләргә туры килгән. 1909 елның декабренда 
ул тагын кулга алынган һәм төрмәдә утырганнан соң 
Нарым краена сөргенгә озатылган. 

Беренче мөмкинлек туу белән, ул Нарымнан качкан. 
1910 елның җәендә ул инде Петербургта булып, минем 
янга килде. Менә шулай итеп без аның белән таныштык. 

Ул вакытта Яков Михайловичның хатыны Клавдия 
Тимофеевна Новгородцева Петербургта тора иде. Алар- 
ның бер җирдә торасылары килә. Тик шунысы, моны ни¬ 
чек эшләргә? Клавдия Тимофеевнаның паспорты үз фа¬ 
милиясендә, ә Яков Михайловичныкы Михаил Григорье¬ 
вич Пермяков исемендә иде. Чит кешеләргә фатирга ке¬ 
рү куркыныч, аларның, сизенеп, полициягә тотып бирү¬ 
ләре ихтимал иде. Шуңа күрә Яков Михайлович белән 
Клавдия Тимофеевна миндә урнаштылар. 

Мин моңа бик шатландым. Ул чакта тормышым авыр 
иде. Ирем каторгада, үзем ике кечкенә бала белән кал¬ 
дым — берсе — биш, икенчесе өч яшьтә иде. Яшәү чы¬ 
ганагы булмаганлыктан, көн күрүе бик кыен иде. Гаи¬ 
ләне алып бару өчен мин ике җирдә — иртәнге, сәгать 
уннан кичке сәгать унга хәтле эшли идем. Актив партия 

эше алып бара алмадым. Шуңа күрә иптәшләргә нәрсә 
белән булса да булышлык итү мине чиксез сөендерә иде. 

Яков Михайлович өйдән гадәттә иртүк чыгып китә, 
кич кенә кайта иде. Ул күп төрле җитди партия зада- 
пиеләре үти, шуларның берсе большевистик газета 1 чы¬ 
гару иде. 

Без, гадәттә, озын эш көненнән соң кичләрен очраша 
идек. Яков Михайлович белән Клавдия Тимофеевна үз 
эшләре турында сөйләшәләр, ә мин сүзнең ни хакында 
барганлыгын сорашмый идем. Ул чорда шулай куелган: 
һәркем үз эше өчен кирәк булганны гына белергә тиеш 
иде. Әмма бу безне борчыган политик темаларга әң¬ 
гәмәләр ясап булмый дигән сүз түгел иде. 

Яков Михайлович «ирек»тә бик аз, дүрт айдан да 
кимрәк булды. 1910 елның ноябренда ул Васильевский 
утравында күп кеше катнашкан эшчеләр җыелышында 
чыгыш ясады. Аның тәкъдиме белән җыелыш эшчеләр¬ 
не баш күтәрергә чакырды һәм үлем җәзасын бетерүне 
таләп итте. 

Шул җыелыштан соң ук Яков Михайлович үз артын¬ 
нан күзәтүләрен сизде. Ул, шымчыларны юл яздырып, 
берничә мәртәбә качып китте. Ләкин аны барыбер эзләп 
таптылар һәм Яков Михайлович белән Клавдия Тимо- 
феевнаны кулга алу өчен ордер белән полиция минем 
квартирга килеп керде. 

Клавдия Тимофеевнаны озакламый азат иттеләр, ә 
Яков Михайловичны тикшерүгә кадәр яба торган төрмә¬ 
нең бер хкешелек камерасына утырттылар. Мин аның ту¬ 
рында аз булса да кайгырттым, китаплар илтеп бир5 
идем, хатлар алыша идек. 

Ул вакытта Яков Михайлович турында миндә нинди 
тәэсир калды соң? Иң әүвәл ул кеше хәленә керүчән бик 
әйбәт иптәш буларак исемдә калды. 

Инде әйтеп үткәнемчә, минем ике кечкенә балам бар 
иде. Миңа аларны озын көн буена яшь кенә бер бала 
караучыга калдырып китәргә туры килә иде. һәр кичне 
эштән, балаларыма ул-бу булмадымы икән, дип борчы- 
ла-борчыла кайта идем. 

Әгәр Яков Михайлович өйгә миннән иртәрәк кайтса, 
балаларны ул карый — аларга ботка пешерә, икесен дә 
йокларга яткыра торган иде. Баштанаяк зур революци¬ 
он эшкә чумган кешенең тормыштагы гади мәшәкать- 


1 Сүз «Звезда» газетасы турында бара. 

ләргә шундый игътибарлы була алуы мине таң калдыра 
һәм күңелемне нечкәртә иде. 

Яков Михайловичның төрмәдән язган хатлары миңа 
аның турында өстәмә мәгълүматлар бирде. Төрмәгә 
эләккәч, ул укуга бирелде, китацлар җибәрүемне үтен¬ 
де, киләчәккә планнар корды. Аны Себернең караңгы 
почмакларына сөргенгә озатырга җыеналар- иде. Ул ми¬ 
ңа, Себернең киң һәм матур елгалары турында хыялла¬ 
нам, дип язды. Әмма аның табигать хозурлыклары һәм 
матурлыклары турындагы хыяллары Себер киңлекләрен 
һәм зур елгаларны Себердән тизрәк качып китү өчен 
файдалану турындагы хыялларына килеп тоташа, ә ин¬ 
де качып китәргә дигәндә Яков Михайлович бик тә 
оста иде. 

Клавдия Тимофеевнага һәм миңа җибәргән хатла¬ 
рында Яков Михайлович, төрмәдә күп эшлим, дип яза 
иде. Көн саен ул кимендә ун сәгать укыган, китап са¬ 
тып алырга акча җыю өчен ашавын кыскан, чит телләр¬ 
не бик тырышып өйрәнгән, гимнастика ясаган, сйлкын 
су белән тәнен ышкыган һәм шуның аркасында төрмә¬ 
дәге авыр шартларда да хәлсезләнмәгән генә түгел, хәт¬ 
та, киресенчә, көч-җегәре арта да төшкән. 

Яз җитте. Иреккә чыгарга омтылыш тагын да көчәй¬ 
де, ә сөргенгә озату һаман тоткарланды. «Берни дә эш¬ 
ләр хәл юк, көтәм, хәзергә азмы-күпме тыныч, һәм бу 
яхшы, борчылырга теләмим, чөнки ул миңа хас түгел, 
өстәвенә зарарлы да»,— дип язды ул. 

Май ахырында Яков Михайловичны дүрт елга На¬ 
рым краена сөргенгә озаттылар. 

Сөргеннән ул тагын качкан, ләкин тотылган. Петро- 
градка Февраль революциясеннән соң гына кайтты. 

Яков Михайлович белән мин кабат 1918 елның фев¬ 
ралендә генә Петроградта очраштым. 

Бу очрашу Брест солыхы турындагы мәсьәләне тик¬ 
шергән вакытта булды. Яков Михайлович берсүзсез Ле¬ 
нин фикерен яклады. Ул провинциядән килгән һәр ке¬ 
шене Ленин позициясенең дөреслегенә ышандырырга 
тырышты: солых төзергә кирәк, диде. 

Октябрь революциясеннән соң Яков Михайлович 
Бөтенроссия Үзәк Башкарма Комитеты Председателе 
итеп сайланды. 

Ул чорда Совет власте алдында колач җитмәслек 
зур бурычлар тора иде. Бу бурычларның үтәлүендә 

Яков Михайлович Свердловның хезмәте әйтеп бетерге¬ 
сез зур булды. 

Бөтен искене ватарга, әмма пролетариат револю¬ 
циясе өчен файдалы нәрсәләр сакланып калырлык итеп 
ватарга кирәк иде. 

Яңаны, моңарчы әле беркайчан да булмаган яңаны 
төзисе бар иде. 

һәр авылдан алып башкалага кадәр яңа власть тө¬ 
зергә, анда партиянёң җитәкчелек ролен тәэмин итәргә 
кирәк иде. 

Илебездәге күп санлы милләтләр арасында дөрес 
мөнәсәбәтләр урнаштыру таләп ителә иде. 

1918 елның мартында Совет хөкүмәте Мәскәүгә күч¬ 
те. Ул чакта мин Бөтенроссия Үзәк Башкарма Комите¬ 
ты члены идем һәм сигез ай буена Яков Михайлович 
янында аның иң якын ярдәмчеләреннән берсе булып 
эшләдем. 

Аңа бик күп мәсьәләләрне хәл итәргә туры килә, 
алар берсеннән-берсе кыенрак була иде. Җимереклек, 
ачлык, контрреволюцион фетнәләр, гражданңар сугышы, 
сыйнфый дошманнарга каршы көрәш... Авылда эшләү 
кыенлыклары... Политик мәгариф эшен киң җәелдерү 
кирәклеге... Яңа бурычларны үтәү өчен әзерлекле кеше¬ 
ләрнең җитмәве... Меңнәрчә һәм күп меңнәрчә башка 
мәсьәләләр... 

1918 елгы кайнап торган эш барышында күп нәрсә 
күзгә күренмәде. Тик хәзер, шул заманның бөтен давыл¬ 
лы тормышын һәм Якрв Михайлович башкарган эшнең 
бөтен катлаулылыгын күз алдына китерсәң генә аңа хас 
булган сыйфатларга таң каласың. 

Иң катлаулы бурычларны хәл иткәндә дә, алар ни¬ 
кадәр генә ашыгыч хәл ителергә тиеш булмасын, Яков 
Михайлович һичкайчан каушап калмады, аның тирәсен¬ 
дә бервакытта да ыгы-зыгы һәм тәртипсезлек булмады. 

Иң катлаулы шартларда да ул тыныч һәм нык була 
торган иде. Аның тавышы һәрчак көр һәм кискен иде. 
Минем аның кычкырганын, җикеренгәнен һичбер вакыт¬ 
та да ишеткәнем булмады. Кайчакта теге яки бу иптәш 
белән әңгәмә кырыс була, әмма гел иптәшләрчә алып 
барыла иде. 

Яков Михайловичның эш практикасында бюрокра¬ 
тизмның эзе дә юк иде. Аңа һәркем мөрәҗәгать итә ала, 
йомышы төшкән бөтен кеше аның янына керә алсын 
өчен Советларның икенче йортында («Метрополь» гости- 

ницасында) махсус бүлмә билгеләнгән булып, Яков Ми¬ 
хайлович кешеләрне шунда кабул итә иде. 

Корырак табигатьле булуына карамастан, Яков Ми¬ 
хайловичны барлык иптәшләр дә ярата иде. 

Җитәкчегә карата булган бу мәхәббәт безнең гому¬ 
ми эшебездә гаять зур хәрәкәтләндерүче көч иде. Яков 
Михайлович шул чордагы бик зур бурычларны тормыш¬ 
ка ашыруга кешеләрне ифрат оста туплый белә иде. 

Яков Михайлович истәлегенә багышланган речендә 
Владимир Ильич Ленин болай диде: 

«Легаль булмаган түгәрәк һәм подпольедагы эш 
мәктәбеннән, эзәрлекләнүче кечкенә генә партия һәм 
Турухан төрмәсе мәктәбеннән үзенә һич бәхәссез авто¬ 
ритет яулап алган шундый оештыручы, Россиядә бөтен 
Совет властен оештыручы һәм бу Советларны төзегән 
һәм хәзер барлык халыкларга, бөтен дөнья илләренә 
үзенең авыр, газаплы, канга баткан, әмма җиңүле ба¬ 
рышын дәвам итүче Совет властен практикада тормыш¬ 
ка ашырган партия эшен үз белемнәре буенча бердәнбер 
оештыручы килеп чыга алуына беркем дә ышанмаган 
булыр иде...» 


Ф. Н. Самойлов 


ЭШЧЕ ДЕПУТАТ ИСТӘЛЕКЛӘРЕ 


Я ков Михайлович Свердлов белән мин беренче мәр¬ 
тәбә Петербургта, IV Дәүләт думасы члены булган ча¬ 
гымда очраштым. 

Болай булды ул очрашуыбыз. 1913 елның январенда 
Яков Михайлович Шпалерный урамындагы 44 «Б» но¬ 
мерлы йортта миндә урнашты. 

Петербургта ул, Нарым краеннан сөргеннән качып 
кайткан кеше булганлыктан, яшерен рәвештә яшәде һәм 
бүлмәдән беркая да чыкмады. Шул вакытта ул «Прав- 
да»ның факттагы редакторы вазифаларын башкарды 
һәм көннәр буена газета кулъязмалары белән мәшгуль 
булды. 

Без аңардан тулысынча файдалана идек. Ул безнең 
киңәшмәләрдә катнаша, партия һәм Дума эшенең бар¬ 
лык мәсьәләләренә карата киңәшләр бирә, социал-демо- 

кратлар фракциясе җыелышларында була һәм безгә 
бик нык ярдәм итә иде. 

Яков Михайлович безнең тормышның иң четерекле 
мәсьәләләрен хәл итүдә чын иптәш иде. 

Шулай бервакыт (бу шул ук 1913 елның январь ахы¬ 
рындамы, февраль башындамы булды шикелле) безнең 
йортның дворнигы миңа килеп керде. Ул мине коридор¬ 
га чакырып чыгарды да, синең бүлмәңдә пропискасыз 
кеше тора, ишегалдыбызда яшерен полиция агентлары 
бар, алар сезнең иптәш артыннан күзәтү алып баралар, 
әгәр кулга ала-нитә калсалар, аны пропискасыз торгыз¬ 
ган өчен җавап бирергә туры килмәгәе, диде. Мин аңа, 
миндә кемнең торуында синең эшең юк, дип җавап бир¬ 
дем. Ә үзем ул чыгып китү белән тиз генә большевик 
депутатларны җыйдым һәм без, Яков Михайловичның 
үзе алдында сөйләшеп, аны Малиновский квартирына 
күчерергә булдык. 

Кичен, караңгы төшкәч, без төркемебез белән ишег¬ 
алдына чыктык. Гәүдәләребез белән Яков Михайлович¬ 
ны бөтен яктан каплап алдык та барыбыз бергә Нева 
елгасы буендагы, агач койма янына үттек. Алдан сөй¬ 
ләшенгәнчә, анда безне извозчик белән Малиновский 
көтә иде. 

Без Яков Михайловичка койма аша сикереп чыгарга 
булыштык, һәм ул Малиновский белән бергә аның квар¬ 
тирына китте. Шуннан соң шымчылар күздән югалды¬ 
лар. 

Яков Михайлович берничә көн Малиновскийда тор¬ 
ды да 9 февральдә Григорий Иванович Петровский квар¬ 
тирына күчте. Шул вакытта аның хатыны К. Т. Новго- 
родцева да баласы белән шунда ук килде. Төнлә Пет¬ 
ровский квартирына полиция килеп өчесен дә кулга ал¬ 
ганлыгын белдек. Мәгълүм булганча, Малиновский про¬ 
вокатор иде, бөтен шушы вакыйганы ул үзе оештырган 
һәм Свердловны охранкага тотып биргән булып чыкты. 

Полиция Григорий Ивановичның протест белдерүенә, 
мин Дума депутаты, дип каршы төщүенә бөтенләй игъ¬ 
тибар итмәде. Григорий Иванович тиешле урынга шал¬ 
тыратып, полициянең законсыз эш кылуы турында хә¬ 
бәр итәргә теләде, ләкин аны телефонга якын да җи¬ 
бәрмәделәр. 

Иртәгесен үк без Дәүләт думасында шушы мәсьәлә 
буенча зур тавыш күтәрдек. Тагын берничә көннән соң 
безнең фракция Петровскийның шәхес һәм торак имин¬ 
леген бозулары турында запрос кертте. 

3 - 118.-7 

Бу мәсьәләне Думада тикшергәндә бик зур гауга 
килеп чыкты. 

Большевик депутат Шагов, речь сөйләгән вакытта, 
сүз уңаенда, мин Петровский белән бер квартирда 
яшим, дигәч, Пуришкевич: «Шулай икәнлеге кыяфәтең¬ 
нән үк күренеп тора!» — дип кычкырды. 

Карагруһчылар башлыгының шундый хулиганлык 
чыгышыннан соң без бик каты тавыш күтәрергә мәҗ¬ 
бүр булдык, безгә башка депутатлар да кушылды. Пу¬ 
ришкевич адресына карата төрле яктан: «Ычкынсын 
биредән хулиган-погромчы!.. Куыгыз аны моннан, юкса 
без аны үзебез чыгарып ыргытачакбыз!.. Шымчы! Ял¬ 
чы!» — дигән тавышлар ишетелде. 

Шау-шу һәм тавышлар көчәйгәннән-көчәя барды, 
председательнең берөзлексез звонок шалтыратып торуы 
да ярдәм итмәде. Залда атмосфера кызганнан-кызды. 
Инде якалашуга да ерак түгел иде. Шул вакытта пред¬ 
седатель чакырып китергән зур гәүдәле алты Дума 
приставы, җәһәт кенә залга килеп кереп, талашучы як¬ 
лар арасына басты һәм зәһәрләнеп китүчеләрне тыныч¬ 
ландырырга кереште... 

Депутатның шәхес иминлеге турында патша власть¬ 
лары үзләре үк чыгарган законнарны бозу уңае белән 
дворян-алпавытлар Думасында без тавыш күтәрүгә дә 
карамастан, Яков Михайловичның язмышы хәл ителгән 
иде инде. Озак та үтмәде, ул биш елга ерак Турухан 
краена сөрелде. 

Патша охранкасы Дәүләт думасындагы безнең эш¬ 
челәр фракциясе өстеннән бик каты күзәтү алып бар¬ 
ды, һәм без Яков Михайлович белән элемтәбезне бө¬ 
тенләй диярлек югалттык. Аның белән ике елдан соң, 
безне, ягъни IV Дәүләт думасының эшчеләр фракция¬ 
се членнары булган большевикларны, патша хөкүмәте 
кулга алып, җиде ай төрмәдә утыртканнан соң патша 
судьялары гомерлеккә Себергә сөргенгә хөкем иткәч 
һәм Турухан краена барып төшкәч кенә очраштык. 

Бу очрашу 1915 елның 5 июлендә булды. Этап бе¬ 
лән Петербургтан Туруханга башта поездда, аннары 
Енисей буйлап пароходта бик озак сәяхәт кылганнан 
соң, кичкә таба, Себер кояшы инде көнбатышка авыш¬ 
кач, безнең пароход текә ярга якынлаша башлады. Яр 
өстендә Монастырское исемле аулак Себер авылы ур¬ 
нашкан, анда кечерәк кенә ак чиркәү, мәктәп, полиция 
идарәсе, больница, төрмә, дистәләрчә шыксыз агач өй- 

ләр һәм остяклар яши торган берничә чум (юрта) бар 
иде. 

Безнең пароход якорь салганчы ук ярдан бер көймә 
кузгалып китеп каршыбызга килә башлады. Көймәгә 
бер кеше утырган һәм ул җәһәт-җәһәт ишә иде. Без ул 
кешенең Яков Михайлович икәнлеген танып алдык һәм 
аңа арестант бүрекләребезне болгарга керештек. 

Бер минут та үтмәгәндер, көймә пароход янына ки¬ 
леп тә җитте. Яков Михайлович тиз генә пароходка кү¬ 
тәрелде. Без аның белән берәм-берәм кочаклаштык, ә 
ул безгә: 

— Ярый, революция файдасына эшегезне яхшы, бик 
яхшы тәмамладыгыз. Хәзер инде көймәгә утырыгыз да 
яңа тору урынына китәбез,— диде. 

Яр кырыена җыелган иптәшләр безне тәбрикләү 
сүзләре белән каршы алдылар. Без алар белән күреш¬ 
тек тә, тауга күтәрелеп, Яков Михайлович торагына 
юнәлдек. Ул дүрт тәрәзәле, бер бүлмә һәм кухнядан 
торган тәбәнәк кенә агач өй иде. Яков Михайлович ан¬ 
да хатыны Клавдия Тимофеевна һәм ике кечкенә бала¬ 
сы белән яши иде. 

Безнең арттан квартирга күп кенә сөргендәге иптәш¬ 
ләр керде. Алар беэнең суд процессы турында сораулар 
яудырдылар. Үз нәүбәтебездә без сөргендәге тормыш 
һәм таныш иптәшләребез хакында сораштырдык. Анна¬ 
ры сөйләшү иң әһәмиятле темаларга күчте һәм бик 
озакка сузылды. 

Мин вакытлыча Яков Михайловичта урнаштым, кал- 
ганнарыбыз сөргендәге бүтән иптәшләрдә туктады. 
Шуннан алып безнең сөрген тормышы башланып китте. 

Монастырское авылында торган чакта Яков Михай¬ 
лович белән гел бергә булдык. Ул үзенең һәрчак көр 
күңелле булуы белән революциянең якын киләчәктә 
җиңәчәгенә бездә нык ышаныч беркетеп килде. 

Коелар булмаганлыктан, Яков 'Михайлович үзләре 
өчен суны Енисейдан күрше атлары белән үзе ташый 
һәм, К. Т. Новгородцева белән бергәләп, метеорология 
станциясенә хезмәт күрсәтә иде. Июль коры һәм җылы 
торды, без көннәр буе һавада була идек. Бик озак төр¬ 
мәдә ятканнан һәм этап белән ялыктыргыч сәяхәттән 
соң рәхәтләнеп ял иттек һәм үзебезне шактый әйбәт хис 
итә башладык. Тик якынлашып килә торган һәм ун ай¬ 
га сузылачак алтмыш, ә кайчакта аннан да артыграк 
градуслы салкын Турухан кышы гына куркыта иде. 
Әмма яныбызда Яков Михайловичның булуы курку ди- 

гән нәрсәне бик тиз оныттырды. Ахырга таба мин инде 
салкын кышның килүе һәм кыргый төньяк Себер тай¬ 
гасындагы тормышның бөтен авыр шартлары белән 
килештем һәм кышка әзерләнә башладым. 

Җылырак бина эзләп табу чарасын күрдек. Без то¬ 
ра торган квартирлар тузган иде һәм җирле халык 
безгә, кышын аларда суык була, диде. Әмма август 
ахырында безне, ягъни депутатларны, безнең процесс 
карары нигезендә сөрелгән Линде, Яковлев һәм Воро¬ 
нин белән бергә, Туруханнан мең чакрымнан артык 
көньяккарак, Енисейск шәһәреннән 35 чакрымдагы 
Яланское авылына күчерү турында боерык килде, һәм 
без Яков Михайлович белән аерылышырга мәҗбүр бул¬ 
дык. 

Аерылышуы, әлбәттә, бик авыр булды. Әмма Яков 
Михайлович безне озатканда, һәрвакыттагыча, үзен 
гел егетләрчә тотты һәм Россиядә бик күпкә яхшырак 
шартларда очрашуыбызга тулы ышаныч белдерде. 

Мәгълүм булганча, шуннан соңгы вакыйгалар Яков 
Михайловичның хаклы булганлыгын күрсәтте: ике ел¬ 
дан да кимрәк вакыттан соң без барыбыз да Россиядә 
идек инде. 

...Вафат булуыңнан чак кына элегрәк Яков Михай¬ 
лович мине Украинага эшкә җибәрде. Китәр алдыннан 
мин Кремльгә, аның кабинетына кердем. Миңа тиешле 
документларны тапшырганда Яков Михайлович болай 
диде: «Украинага барыгыз, хәзер анда эшнең иге-чиге 
юк. Безнекеләр инде Белгородта. Петлюрачылар белән 
уңышлы көрәш алып баралар. Мөгаен, аларны тиздән 
җиңәрләр». 

Мин Белгородка китәргә җыендым. Ә китәсе көнне 
кичен безнең гаскәрләрнең Харьковны алганлыгы мәгъ¬ 
лүм булды. Ике көннән соң мин петлюрачы гайдамак¬ 
лардан әле генә чистартылган Харьковта идем инде. 

1919 елның мартында Яков Михайлович Свердлов 
Харьковта җыелган Украина партия съездына килде, 
һәм мин аны утырышларның берсендә очраттым. Га¬ 
дәттәгечә, политик хәл турында бераз гына гәпләшеп 
алдык. Яков Михайлович, һәрвакыттагыча, көр күңел¬ 
ле һәм җитез иде. Ләкин ул миңа ифрат арыган кебек 
тоелды һәм бик үк шат кыяфәтле күренмәде. 

Съездның көн тәртибен һәм фикер алышуларның 
ничек барганлыгын хәтерләмим. Тик шунысы хәтеремдә, 
съездның эшләрен тәртипкә салучы буларак, анда 

Яков Михайловичның катнашуы үзен сиздереп торды 
һәм съезд, гомумән алганда, яхшы үтте. 

Кышкы салкын көннәр иде әле, ә Яков Михайлович 
тездән чак кына югары кыска тужурка һәм озын куныч¬ 
лы күн итек кигән иде. 

Яков Михайлович белән бу соңгы очрашуым булды: 
озак та үтмәде, Мәскәүдән аның вафат булуы турында 
кайгылы хәбәр килеп төште... 


Г. И. Петровский 


Я. М. СВЕРДЛОВ «ПРАВДА»да 


IV Дәүләт думасына сайлаулар 1912 елның көзендә, 
Россиядә революцион күтәрелешнең үсүе, бөтен илдә 
партия эшенең җанлануы шартларында үтте. 

Дәүләт думасындагы большевиклар фракциясе Рос¬ 
сиядәге большевистик эш үзәкләренең берсе булды. 

Думаның большевик депутатлары, партия Үзәк Ко¬ 
митеты һәм вакытлыча чит илдә яшәгән В. И. Ленин бе¬ 
лән җанлы элемтә тотып, партиябез эшчәнлегенең төп 
мәсьәләләре буенча Үзәк Комитет һәм Ленин күрсәтмә¬ 
ләрен еш кына беренче булып алалар иде. Без «Прав- 
да» редакциясе белән иң тыгыз бәйләнештә идек һәм 
аның эшенә турыдан-туры булыштык, Үзәк Комитетның 
Россия бюросы һәм большевикларның Петербург коми¬ 
теты эшчәнлегендә актив катнаштык, илдәге күренекле 
партия работникларының күпчелеге белән җанлы элем¬ 
тәдә тордык, аларның ул чакта Петербургта булганна¬ 
ры яки кыска гына вакытка Питерга килгәннәре белән 
дә иң тыгыз элемтәдә эшләдек. Табигый ки, 1912 елның 
декабренда Яков Михайлович, Нарым сөргененнән 
уңышлы качканнан соң башкалага кайткач, шунда ук 
безнең белән элемтәгә керде һәм 1913 елның феврален¬ 
дә кабат кулга алынганга кадәр иң тыгыз багланышта 
торды. 

Бу чорда Яков Михайлович белән минем, Муранов, 
Самойлов һәм Бадаевның мөнәсәбәтләре аеруча якын 
булды. Яков Михайлович Питерга кайткач башта Са¬ 
мойловта яшәде, ә аннары миңа күчте һәм Малинов- 

скийның, хыянәт кылып, аны охранкага тотып бирүе* 
аркасында минем квартирда кулга алынды. 

Ул вакытта Яков Михайлович партия Үзәк Комите¬ 
ты члены һәм Үзәк Комитетның Россия бюросы соста¬ 
вында иде. Россия бюросы Үзәк Комитетның эшче ор¬ 
ганы булып, ул Россиядәге партия оешмаларының 
практик эшенә турыдан-туры җитәкчелек итте. 

Самойловта урнашу белән, Яков Михайлович тиз 
арада партия эшенә чумды. Ул безгә Дума фракциясе 
эшендә булышты, «Правда» газетасын чыгару белән, 
шөгыльләнде, Үзәк Комитет бюросында эшләде, Петер¬ 
бург комитетын җитәкләде. 

Күп кенә иптәшләр, шул җөмләдән Үзәк Комитет 
членнары да төрле вакытларда Питерда эшләделәр, 
әмма без аларның берсеннән дә Яков Михайлович 
Свердловтан алган кадәр ярдәм ала алмадык. Ул бар¬ 
лык мәсьәләләрне тикшерүдә актив катнаша, киңәш, 
һәм күрсәтмәләре белән булышырга һәрвакыт әзер тора, 
иде. Ул чорда мин аңардан бик күп, башка һәркемнән 
алганга караганда да күбрәк ярдәм алдым. 

Яков Михайловичның «Правда»да эшләгәнен бик. 
яхшы хәтерлим. Ул газетага җитәкчелек иткән Ереме- 
ев, Ольминский һәм башкалардан Ленин мәкаләләренә,. 
Үзәк Комитет күрсәтмәләренә игътибар белән карауны 
таләп итте. Яков Михайлович «Правда» работниклары¬ 
на Ильич мәкаләләрен һичбер тоткарлыксыз, тиз арада: 
басып чыгарырга куша иде. 

Яков Михайлович үзе беркайда да диярлек булмый' 
иде. Шымчылар күзенә күренмәс өчен, ул өйдән сирәг¬ 
рәк чыгарга тырыша, әмма кешеләрне үзенә гел чакы¬ 
рып тора иде. Иптәшләр Самойлов квартирына, Яков 
Михайлович торган җиргә киләләр, кайчакта кешеләрне 
ул минем квартирыма да чакыра һәм андый чакларда 
үзе дә шунда килә иде. 

Минем квартирда Свердлов «Правда» работникла¬ 
рын берничә мәртәбә җыйды, Үзәк Комитет бюросы ки¬ 
ңәшмәләрен уздырды, пекистларны 1 чакырды. Мин ул: 
киңәшмәләрдә сирәк катнаша идем. Яков Михайлович 
гадәттә иптәшләрне мин өйдә юкта җыя иде. Моның 
сәбәбе гади иде. Гәрчә мин Дәүләт думасы депутаты, 
әйтергә кирәк, шәхес иминлеге белән файдалана тор¬ 
ган кеше булсам да, шымчылар бер дә артымнан кал- 

1 Пекистлар — партиянең Петербург комитеты работник¬ 
лары. 

мыйча йөриләр, мин өйдә чакта гел квартирым тирәсен¬ 
дә тулганалар иде. Мин өйдән чыгып киткәндә шымчы-. 
лар да артымнан иярә, ә Яков Михайлович, шуннан 
файдаланып, киңәшмәләр үткәрә торган иде. 

Дөрес, мин аеруча җаваплы берничә киңәшмәдә кат¬ 
наштым, кайчакта исә мин өйгә кайтып кергәндә ки¬ 
ңәшмә бетмәгән, иптәшләр әле таралышырга өлгермә¬ 
гән була һәм мин аларны шунда күрә идем. Яков Ми¬ 
хайлович янында булган кешеләрнең һәммәсен дә Хә¬ 
терләмим, әмма хәтеремдә: Еремеевны, Ольминскийны 
очратканым булды, ничектер шулай бер мәртәбә 
М. И. Калининны һәм Яков Михайловичка килгән баш¬ 
ка пекистларны очраттым. 

Яков Михайлович һәм ул чакырып китергән иптәш¬ 
ләр минем кабинет дип йөртелә торган бүлмәдә урна¬ 
шалар иде. Мин өйгә кайтып кергәндә, кайчакта каби¬ 
нет тулы халык була торган иде. Мондый очракларда 
бүлмә һәрвакыт тәмәке төтене белән тулган, шау-шулы 
була иде. Хатыным Доминика Федотовна чәй һәм 
ашамлыклар әзерли иде. 

Яков Михайлович тирәсендә һәрчак җанлылык хө¬ 
кем сөрә иде. Ул гел шаярта, күтәренке күңелле, шат 
һәм үтә аралашучан иде. һәркемнең сөйләгәнен тың¬ 
лый белә, иптәшләрнең фикере белән исәпләшә, һәрва¬ 
кыт акыллы киңәшләр бирә иде. 

1913 елның февраль башында Яков Михайловичның 
квартир хуҗасы Самойловка аның өен күзәтүнең кө¬ 
чәйгәнлеге һәм шымчыларның Яков Михайловичның 
эзенә төшкәнлеге мәгълүм була. Без, Свердловка хәзер 
үк кая да булса күчәргә кирәк, дип таптык һәм шул ук 
кичне аның Малиновскийга күчүе оештырылды. Ул 
чакта без Малиновскийның провокатор икәнлеген бел¬ 
ми идек, әлбәттә. Яков Михайловичны нәкъ менә ул 
тотып бирде дә. 

Яков Михайлович аңарда бик аз, нибары бер-ике 
генә көн булды һәм 9 февральдә миңа күчеп килде. Ә 
аннан бер генә көн элегрәк Себердән кечкенә улы бе¬ 
лән Яков Михайловичның хатыны Клавдия Тимофеев¬ 
ка Новгородцева кайтып, миндә урнашкан иде. Безнең 
квартирда ул Яков Михайлович белән очрашты. Квар¬ 
тирыбыз зур, биш бүлмәле иде. Икесендә Шагов яши, 
икесендә гаиләм белән үзем тора идем, ә кечерәк бер 
бүлмәсен Яков Михайлович белән Клавдия Тимофеев¬ 
кага бирдек. Ләкин аларга бездә торырга насыйп бул¬ 
мады. Яков Михайлович безнең квартирга күчкән көн- 

не үк, минем депутатлык иминлегемә карамастан, жан¬ 
дармнар бәреп керделәр һәм Яков Михайловичны да„ 
кечкенә улы белән Клавдия Тимофеевнаны да кулга 
алып төрмәгә озаттылар. 

Берничә айдан Свердлов Турухан краена сөрелде. 
Аның белән без, Дума фракциясе эше буенча хөкем 
ителеп Себергә озатылгач, ягъни 1915 елның җәендә> 
генә очраштык. # 


К. А. Эгон-Бессер 


ЯШӘҮГӘ, КӨРӘШКӘ ИХТЫЯР 4 


Яков Михайлович белән без 1905 елда, мин әле ба¬ 
ла вакытта таныштык. Ул чакны без әти-әнием белән 
Уралда, Екатеринбург шәһәрендә яши идек. Әтием ва¬ 
кытлыча файдалануга кечерәк кенә ике катлы өй алган 
иде. Аның бакчасы һәм каралтылары, өске катта йокы 
бүлмәсе, аш һәм кунак бүлмәләре, аста еш кына буш: 
тора торган ике бүлмә бар иде. Кайчакта ул бүлмәләр¬ 
гә көтмәгәндә ниндидер кешеләр киләләр дә көне буе 
утыралар, нәрсәләрдер хакында сөйләшәләр, ә кайва- 
кытларда берничә көн торып та китәләр иде. Әтием 
партия члены, һәм аның өе большевиклар өчен серлә¬ 
шү, яшерен очрашу урыны булып хезмәт итә иде. 

Балалыгым белән мин аскы катка килүче кешеләрне* 
үзенә бер төрле серле кешеләр дип уйлый идем. Алар- 
килгәч, мин шауламаска, җырламаска тырышам һәм,.| 
аларга комачауламас өчен, аскы катка сирәгрәк төшә- 
торган идем. 

Яков Михайловичны мин беренче тапкыр Екатерин¬ 
бургтагы шул өебездә күрдем. Ул очрашулар хәтерем¬ 
дә бик тонык кына булып калган. Аннары, беркадәр 
вакыт узганнан соң, әтиемнән 1905 елгы эшчеләр де¬ 
монстрацияләре, шәһәрдән читтәге, урмандагы маев¬ 
калар турында, аларда иптәш Андрейның чыгышлар 
ясавы турында ишеттем. 

Уралдан киткәннән соң да Яков Михайлович минем 1 
әти-әнием белән элемтәсен өзмәде һәм безнең гаилә бе¬ 
лән дуслык мөнәсәбәтләрен гомере буена саклады. Ул 
безгә, күбесенчә әниебезгә, еш язып торды. Кызганыч- 

ка каршы, конспирация максатларында Яков Михайло¬ 
вич таләбе белән хатларның барысы да юк ителгән. 
Миңа язылган хатлар гына исән калган. 

Берничә елдан соң без Петербургка күчтек. 

1912 елның ахырында кышкы караңгы көнне безгә 
ниндидер серле бер кеше килеп керде. Бик оялчан бул¬ 
ганлыктан, мине аш бүлмәсенә көч-хәл белән генә ча¬ 
кыра алдылар. Анда мин Яков Михайловичны күрдем, 
ул тагын сөргеннән качкан иде. Кулымны бик каты 
селки-селки күреште. Шул көннән алып без дуслашып 
киттек. Яков Михайлович искиткеч гади, кешеләр бе¬ 
лән дуслаша белә һәм үзенә бик тиз җәлеп итә иде. 

Питерга бу кайтуында Яков Михайлович безгә бер¬ 
ничә, мәртәбә килде. Кинәт кенә килеп кереп берничә 
көн тора да шулай ук кинәт кенә юкка да чыга иде. 
Гомумән алганда, Яков Михайлович бездә шактый күп 
торды, бу минем хәтеремә яхшы кереп калган. 

Ул кечерәк кенә буйлы, нык, җитез һәм шул ук ва¬ 
кытта җыйнак, артык хәрәкәтләр ясамый иде. Бите то¬ 
нык, бүректәй кап-кара чәче һәм еш кия торган кыек 
якалы кара күлмәге чыраен кара-кучкыл итеп күрсәтә 
иде. Кичләрен ул әтием белән сирәк-мирәк шахмат уй¬ 
ный һәм оттырса бер дә исе китми иде. 

Ул чакта мин еш авырый идем. Яков Михайлович 
карават кырына' урындык китереп куеп, минем яныма 
килеп утыра да безнең арада озакка сузылган әңгәмә 
башлана иде. Минем күңелсез уйларым шунда ук бик 
каты тәнкыйтьләнә һәм каядыр китеп югала иде. Тор¬ 
мышка һәм кешеләргә карата ышанычны аның кебек 
берәү дә шулай оста уята алмагандыр. «Их, әйбәт тә 
нәрсә соң бу тормыш дигәннәре!» — ди торган иде ул 
еш кына. Хәлем әйбәтрәк булган чакларда без мич 
янына утыра идек. Ул аны «камелек» дип атый иде. 
Куерып килүче кышкы эңгер-меңгерне, Яков Михайло¬ 
вичның кара силуэтын, күзлек пыялалары ялтыравын 
һәм папиросыннан төтен чыгып торуын ачык хәтерлим. 
Папиросын кабызыр алдыннан ул аны озаклап баш 
бармагының тырнагына суккалап тора иде. 

Ул миңа үзенең күп мәртәбәләр качуы турында сөй¬ 
ли, ә мин тын да алмыйча тыңлый идем. Качуларының 
һәммәсе дә уңышлы чыкмаган чыгуын, әмма алар кыю¬ 
лыклары белән мине таң калдыралар иде. 

Бервакыт Яков Михайлович, иптәше белән икәүләп, 
Обь елгасында тотрыксыз кечкенә көймәдә көчле сал¬ 
кын җил һәм куәтле дулкыннар белән ике тәүлек буена 

105 



көрәшә-көрәшә күшегеп, хәлдән таеп беткән. Аннары 
көймәләре капланган, һәлакәт котылгысыз булган. Бә¬ 
хетләренә каршы, бу хәл авылдан ерак булмаган, һәм 
аларны җирле крестьяннар коткарып калган. Бата яз¬ 
ганын хәтеренә төшереп, Яков Михайлович: «Щул ми¬ 
нутта нәрсә уйлаганымны төгәл хәтерләмим, ләкин мон¬ 
нан да авыррак үлем килүе ихтимал иде, дип уйладым 
шикелле»,— диде. 

Боларның барысы турында да Яков Михайлович фа¬ 
җигале итеп түгел, бәлки беркадәр юмор белән сөйли 
иде. Жандармнарның югалып, аптырап калуларыннан 
көлә, шуннан файдаланып үзенең алар кулыннан серле 
һәм сиздермичә генә ычкынуларын хәтеренә төшерә иде. 

1913 елның башында Яков Михайлович Широкая 
урамында тагын бездә булды. Китәр алдыннан ул мин¬ 
нән, тәрәзә янына басып, урамда шымчылар юкмы икә¬ 
нен каравымны үтенде. Шундый йомыш кушудан горур¬ 
ланып, мин тәрәзәгә сарылдым. Урам буп-буш иде. 
Яков Михайлович чыгып китте, ә мин тәрәзә буенда то¬ 
ра бирдем. Аның китеп барганын ачык хәтерлим: кул¬ 
ларын кыршылып беткән пальто кесәсенә тыккан, гәү¬ 
дәсен беркадәр алга таба ия төшеп, зур адымнар белән 
тиз-тиз атлап бара иде. Мин аның артыннан игътибар 
белән карап калдым һәм бүтән беркемне дә күрмәдем. 
Шул хакта әниемә әйттем, һәм без тынычландык. Әмма 
Яков Мңхайлович ул көнне дә, иртәгесен дә кайтмады. 
Ул кабат кулга алынган булып чыкты. Аны провокатор 
Малиновский тотып биргән иде. 

Ике айдан соң без аның төрмәдән язган хатын ал¬ 
дык. «Кадерле дуслар! Калын стеналар эченнән кайнар 
сәламемне җибәрәм...» — дип язган иде ул хатында. 

Хат көр күңел, зур оптимизм белән язылган иде. 
«Шушы шартларда мөмкин булган кадәр яхшы яшим,— 
дип язды Яков Михайлович безнең гаиләгә.— Француз 
теле белән шөгыльләнәм, хәзер азмы-күпме укыйм, 
сүзлек белән, әлбәттә. Минем французча, немецча ки¬ 
тапларым бар. Ләкин тулы мәгънәсендә уку белән ге¬ 
нә шөгыльләнмим, гомуми белемемне дә тулыландырам. 
Бу яктан эшләр бик шәптән түгел: материал аз, әмма 
шулай да кайбер нәрсәләр табыла. ^Поэзиягә,дә вакыт 
бирәм... Проза белән язучыларны исәпләмәгәндә, мин 
Шелли, Верхарн, Верлен, Эдгар По, Бодлер, Кальдерон 
әсәрләрен укыдым. Еш кына Гейнены кабат укыйм, 
миндә аның төп нөсхәсе бар, мин аны шактый яратам. 
Күрәсез, минем тормыш ярыйсы гына бай. Боларның: 

бөтенесенә теләсә кайсы моментта диярлек җир шары¬ 
ның үзен теләгәнрәк урынына күчәргә мөмкинлек бирә 
торган «рух көчен» өстим дә кайчак дусларым белән дә 
гәпләшәм. Л. И., шәп тә соң бу дөньяда яшәве! Моны 
кызыгызга да төшендерегез. Тормыш ул шундый күп¬ 
кырлы, шундый кызыклы, тирән, аны колачлап бетерү 
мөмкин түгел. Кичерешләр иң югары дәрәҗәдә интен; 
сив булган тәкъдирдә дә аның тик кечкенә бер кисәген 
генә эләктереп алырга мөмкин. Тик шуңа гына омты¬ 
лырга кирәк: ул кисәк мөмкин кадәр зуррак, кызыклы- 
рак булсын...» 

Яков Михайловичның, тормыш яхшы, .кызыклы, ти¬ 
рән ул дигән һәм әнием моны миңа да төшендерергә 
тиеш, дигән соңгы сүзләре аның белән безнең «каме- 
лек» янындагы әңгәмәләребезнең кайтавазы иде. Шул 
әңгәмәләребез вакытында мин аны тормышның мәгъ¬ 
нәсе, анда кешенең роле, сәнгать турындагы үтә кат¬ 
лаулы сораулар белән аптыратып бетерә торган идем. 
Минем сорауларымда шул чордагы интеллигент яшь¬ 
ләрнең бер өлешендә булган төшенкелек чагыла иде. 
Яшь чагымда еш авыру сәбәпле мин пессимизмга һәм 
,күңелсез уйларга җиңел бирелә идем. 

Яков Михайлович минем белән чын күңелдән бәхәс¬ 
ләшә иде. Соңрак, инде сөргеннән ул миңа: «...Җәм¬ 
гыять төшенкелеген, димәк, тормыш, рух төшенкелеген, 
«тормышка ихтыяр» төшенкелеген сез аңлы тормышы¬ 
гызның тик бер чите белән генә эләктергәнсез»,— дип 
язды. 

Мине борчыган барлык сорауларга ул искиткеч игъ¬ 
тибар белән бәйнә-бәйнә җавап бирергә вакыт таба 
иде. Бу хатларда Яков Михайлович холкының төп сый¬ 
фаты — яшәүгә гаять зур ихтыяр көче, какшамас ба¬ 
тырлыгы аермачык күренә. Караңгы һәм ерак Себер 
почмакларыннан ул тормышны яратырга өндәп язды. 
Ул андагы тормышның авырлыклары, үз йөрәгендә дә 
кайчак «сагыш-моң булгалавы», ләкин боларның бөте¬ 
несен вакытлы бер нәрсә итеп каравы, бу нәрсә өстен¬ 
нән «гармонияле тормышның җиңүе котылгысызлыгына 
фәнни ышаныч» хакимлек итүе турында яза иде. «Гар¬ 
монияле тормыш» дип ул социалистик революцияне 
атый, чөнки ул чакта аның хакында ачыктан-ачык язар¬ 
га ярамый иде. 

Яков Михайлович төрмәдән безгә тагын бер хат җи¬ 
бәрде. Монысы яз көне иде инде. «...Озатуны көннән- 
көнгә диярлек көтәләр,— дип язды ул.— Апрельнең 

соңгы көннәрендә Питер белән саубуллашачагыма ыша¬ 
нычым зур. Озаккамы икән? Алла белсен. Бу юды 
ераккарак эләгермен дип уйлыйм. Ул сорау уемда бар- 
барын, ләкин аңа артык тукталып тормыйм. Гөман ит¬ 
сәң дә, итмәсәң дә — нәтиҗәсе бер үк. Яз җитә. Тизрәк 
иркен һавага, кояш яктысына чыгасы килә. Кояш мон¬ 
да бик аз, кайчак бер-ике тонык нуры рәшәткә аша 
үтеп кергәли шунда. Йөрергә чыга торган ишегалдын¬ 
да аз гына яшеллек күрәм. Яшеллек димәсәң, хәтере 
калыр. Нибары өч-дүрт зәгыйфь агач. Шулар белән 
янәшә очсыз-кырыйсыз мәһабәт Себер урманнары күз 
алдына килеп баса... Эш белән кимрәк шөгыльләнә 
башладым, җыр шыңшый-шыңшый алты адым алга, ал¬ 
ты адым артка атлап йөрү теләге күңелгә ешрак килә... 
Үзем хакында сөйләмим. Миңа нәрсә? Көч, энергия озак¬ 
ка җитәчәк әле. «Яшәүгә ихтыяр» шул хәтле көчле, 
яшәячәкмен дә яшәячәкмен, мөмкин кадәр нәтиҗәлерәк 
яшәячәкмен». 

Озакламый Яков Михайловичны этап белән сөрген* 
гә озаттылар. Турухан краеннан ул безгә хат язуын дә* 
вам иттерде. Көймәгә этләр җигеп, Енисей елгасы буй¬ 
лап агымга каршы күтәрелгәнлеге турында язды. Ул 
моны болай эшләгән. Этләргә «алык» дип аталган дир¬ 
бия кидереп, шуңа бау бәйләгән, ә бауның икенче очын 
көймәгә бәйләгән. Этләр ярдан чабып барып көймәне 
тартканнар, ә Яков Михайлович койрыкта утырып ида- 
рә иткән, агым уңаена ишкәк ишеп төшкән. Ул елгада 
көймә белән йөрергә бик яраткан һәм арендага кечкенә 
көймә ала торган булган. Көймә күлдә йөрер өчен генә 
яраганлыктан, аңарда Енисейда йөрергә Яков Михайло¬ 
вичның үзеннән бүтән бер кеше дә батырчылык итмә¬ 
гән. «Ә мин куркулардан, балыклар синең эләгүеңне 
күптән көтәләр инде, дип ышандырырга торышучы ип¬ 
тәшләрнең әүлиялык итүләреннән көләм,— дип яза иде 
Яков Михайлович.— Ләкин мин, артык ябык булган¬ 
лыктан, балыкларга тәмле азык була алмам, шуңа күрә 
көймәдә йөрим дә. Бер ялгызың гына екжә ераккарак 
күтәрелеп, шунда хыялланып утыруы бик тә рәхәт». 

Яков Михайловичка посылкалар әзерләү миңа һәм 
әниемә зур шатлык була иде. Посылкаларны аңа сеңе- 
лесе Сара җибәрә иде. Яков Михайлович аны бик яра¬ 
та һәм һәрвакыт иркәләп «ёеңелкәш» дип йөртә иде. 

1914 елда сугыш башланды. Сөргендә тормыш шарт¬ 
лары тагын да кыенлаша төшсә дә, Яков Михайлович- 

ның хатлары элеккечә үк күтәренке рух белән язылган 
була иде. 

«Булмаска тиешле-яманлыклар күп,— дип язды ул 
миңа.— Ләкин тормышның алга тәгәрәү процессы нәкъ 
менә яхшылыкның өстенлек алуы ягына таба бара. Бу 
процессның дәвамлы булуы мөмкин. Булсын! Әгәр инде 
Сез гармонияле тормышның җиңүе котылгысызлыгына 
фәнни ышанасыз икән, ул процессның дәвамлылыгы 
мәсьәләсенең әһәмияте юк. Кешеләрнең тышкы шарт¬ 
лар белән тартышуы һәм тормышта яңа башлангычлар¬ 
ның хакимлеге өчен үзара к!өрәше искиткеч кызыклы. 
Бу көрәштә катнашу гаять зур хозурлык». 

Хәлбуки, илдә хәл һаман кискенләшә барды. Капи¬ 
талистлар һәм алпавытлар мәнфәгате хакына сугыш 
миллионнарча солдатларның гомерен алып китте. Ач¬ 
лык һәм җимереклек башланды. Заводларда эш таш¬ 
ладылар. Россиянең гаять зур революцион вакыйгалар 
алдында торуы сизелә иде. 

Яков Михайлович тормыштан аерылган булуыннан 
газап чикте, ул үзенең хатларында, газета һәм журнал¬ 
лар алмыйм, алган тәкъдирдә дә алардан илнең эчк^ 
тормышы турында ни дә булса белүе кыен, дип зарла¬ 
на иде. Өстәвенә, гаиләсе белән ул материаль яктан 
авыр хәлдә яши иде. Ләкин, боларның бөтенесе турын¬ 
да сөйләгәннән соң, ул шунда ук: «Хәсрәтләнмим. Ни¬ 
чек тә булса яшәрбез. Минем рухым да сүрелмәде, 
энергиям дә кимемәде. Минем өчен дә яхшы вакытлар¬ 
ның котылгысыз киләчәген элеккечә үк әйбәт беләм»,— 
дип өстәп куя иде. 

Яков Михайловичның «яхшы вакытларның котылгы¬ 
сыз киләчәгенә» нык ышанычы акланды. 1917 елның 
февралендә революция булып, баш күтәргән халык пат¬ 
ша самодержавиесен бәреп төшерде. Ул көннәрдәге 
Питерны беркайчан да онытасым юк. Урамнардан эш¬ 
челәр, солдатлар һәм студентлар төялгән йөк машина¬ 
лары узып торды. Листовкалар ташладылар. Әледән- 
әле чарлаклардан берән-сәрән атып тордылар: анда 
жандармнар һәм полицейскийлар посып утыра иде. 
Аларны тотып алып коралсызландырдылар. Халык 
төркемнәре политик тоткыннарны азат итү өчен төрмә¬ 
ләргә ашыкты. 

Революция башланганда Яков Михайлович соңгы 
сөргенендә — Монастырское авылында иде. Тимер юлга 
чыгу өчен Енисей бозы өстеннән ат белән мең чакрымга 
якын араны үтәргә кирәк, ә Енисейда менә-менә боз 

кузгалырга тора иде. Ләкин бу хәл Яков Михайлович¬ 
ны туктатып кала алмады, һәм ул, хәвеф-хәтәрне уйлап 
тормастан, юлга чыгып, Красноярскига килә, ә аннан 
Петроградка кайта. 

Без аны түземсезлек белән көтә идек. Март ахырын¬ 
да шулай бер кичне звонок шалтырады. Мин, алгы 
бүлмәдә үземә таныш калын тавышны ишетеп, шунда 
ташландым һәм Яков Михайловичны күрдем... Ул без¬ 
нең белән очрашудан бик нык дулкынланган, иде, ә без¬ 
нең хакта инде әйтеп тә торасы юк... 

Ул озын кунычлы күн итек һәм кыек якалы алсу 
күлмәк кигән, бу төс аның йөзенең кара-кучкыллыгын 
тагын да арттыра төшә иде. Ваннага кереп юынганнан 
соң, ул кырынды, иске пиджак киде, кесәсеннән сәгать 
чыгарып, аның кылдан үрелгән бавын алды да сәгатен 
миңа сузды: «Менә, истәлек өчен ал, Кирочка. Бу — 
сөргендәгеләр эше»,— диде. 

Яков Михайлович Питерда озак тормады. Безгә бер¬ 
ишчә мәртәбә генә кереп чыкты. Үзе хакында бик аз 
сөйләде, күбрәк без сөйләгәнне тыңлады. Озакламый 
ул Уралга китте. Аннан апрельдә кайтып, Широкая 
урамында безгә урнашты. Әмма без аны аз һәм сирәк 
күрә идек. Ул баштанаяк эшкә чумды, өйдән иртә чы¬ 
гып китә, төнлә соң гына кайта иде. 

Күп еллар төрмәләрдә һәм сөргендә булу аның 
яшәүгә омтылышын һәм ташып-кайнап торган энер¬ 
гиясен бетермәгән иде. Бу җәһәттән Яков Михайлович 
әйләнә-тирәдәгеләргә үрнәк күрсәтә иде. Ул һәр кеше¬ 
гә эш тапты. Мине дә эшкә тартты: Кшесинская сарае¬ 
на алып барды, һәм мин «Солдатская правда» редак¬ 
циясендә эшли башладым. Солдат хатларын укып, алар- 
га җавап бирә идем. 

«Солдатская правда» урнашкан аскы каттан өске 
катка йөгереп менгән чакларымда мин, еш кына зур зал 
янында адымнарымны ,акрынайта төшеп, Яков Михай¬ 
ловичны тыңларга керә идем. Залда гадәттә әле генә 
фронттан кайткан солдатлар һәм матрослар җыела иде. 
Яков Михайловичның бик шәп оратор'булганлыгы һәр¬ 
кемгә мәгълүм. Аның калын тавышы залның бөтен поч¬ 
макларына яңгырап ишетелә иде. В. И. Ленин белән 
бергә, ул халык алдында балконнан чыгыш ясый тор¬ 
ган иде. 

Кайчагында Кшесинская сарае янына йөк машина¬ 
сы килеп туктый иде. Без аңа төргәкләргә бәйләнгән 
«Солдатская правда»ны төяп, үзебез дә менен утыра 

идек тә солдатлар һәм эшчеләр янына китеп бара идек. 
Халык белән шыгрым тулган ниндидер бер заводның 
ишегалды хәтеремдә калган. Солдат шинеле кигән ке¬ 
шеләр бик күп иде анда, йөк машинасы кузовына бас¬ 
кан килеш без аларга «Солдатская правда»ны өләшә¬ 
без. Шул ук машинадан Яков Михайлович чыгыш ясый. 

Диңгез корпусы бинасында урындык-мазары булма¬ 
ган гаять зур залда уздырылган митинг хәтеремдә сак¬ 
ланган. Шинельләр, матросларның козырексыз фураж¬ 
калары, эшчеләрнең кепкалары — бөтенесе күгелҗем 
тәмәке төтене болытына чумган. Владимир Ильич 
Ленинны көтәләр. Мин аяк очларымда булдыра алган 
кадәр өскәрәк үреләм, әмма берни дә күрә алмыйм. Яков 
Михайлович минем белән янәшә басып тора. Менә ул 
безнең яныбыздагы иптәш Тобиаска пышылдап кына 
нәрсәдәр әйтте, алар мине култык асларымнан тотып 
күтәрделәр дә нәкъ трибуна каршындагы пьедесталга 
бастырдылар. Шул трибунага Владимир Ильич чыгып 
басты. Карыйм, аста — халык диңгезе. Биектә, трибу¬ 
нада — Ленин. Ул һәрвакыт хәрәкәттә. Пиджагын ачып 
җибәрде, баш бармакларын жилет уемнарына тыкты. 
Үзенең тимердәй логңкасы, коеп куйгандай сүзләренең 
гадилеге белән ул аудиторияне бик тиз яулап алды. 
Башта шау-гөр килеп торган халык тынып калды, аны 
йотылып тыңлады... 

Кайчакларда мин Кшесинская сараенда төнгә хәтле 
тоткарлана һәм бер ялгызым гына өйгә кайтырга курка 
идем. Мине берәр иптәш озатып куя иде. Бер-ике мәр¬ 
тәбә без өйгә Яков Михайлович белән бергә кайттык. 
Төннәр якты, Петербургның ак төннәре иде. Яков Ми¬ 
хайлович, ишекне үз ачкычы белән ачып, әкрен генә 
бүлмәгә уза, өстәл өстендә аны кичке аш көтә иде. Кем 
белә, бәлки, бу аның көн буена әле беренче тапкыр аша¬ 
вы булгандыр, андый чаклар да булгалый иде. 

Иртәгесен ул иртүк китеп бара иде. 

Минем болай да бик үк шәптән булмаган сәламәт¬ 
легем артык күп эшләүдән тагын да какшады һәм, кар¬ 
шы килүемә дә карамастан, мине авылга алып китте¬ 
ләр. Яков Михайлович безнең квартирда торып калды. 
Озакламый аның янына балалары белән хатыны Клав¬ 
дия Тимофеевнаның да килгәнлеген ишеттем. 

Петербургтагы вакыйгалар турында безгә, авылга 
томанлы, борчулы хәбәрләр генә килә иде. Авылда да 
тыныч түгел. Тимер юлга бер бронепоезд килеп чыгып, 
берничә мәртәбә күрше авылны утка тотты. Без бик 

борчылдык һәм бу хакта Яков Михайловичка яздык. 
Аңардан ике җавап хаты алдык. «Питерда хәл соң чик¬ 
кәчә кискен,— дип язды ул.— Нинди дә булса берәр зур | 
заводның мастерское кузгалды исә башкаланың барлык) 
эшчеләре һәм солдатлары күтәреләчәк». Үзе турында! 
кыска гына: «Мин бераз талчыктым... Күп эшлим, аз¬ 
рак алҗый төштем, ял тими. Алай да зарар юк»,— дип 
язды. 

Августта без авылдан кайттык. Яков Михайлович 
безгә бер-ике мәртәбә бик азга гына кереп чыкты. Бик 
киеренке вакыт, эше муеннан иде. 

Сентябрь узды, көз үтеп китте. Ничектер шулай кы¬ 
шын, Петербургтагы томанлы, күңелбез көннәрнең бер¬ 
сендә, Яков Михайлович Мәскәүгә китәр алдыннан сау¬ 
буллашырга керде. Өйдә без әни белән икәү генә идек. 
Яков Михайлович миңа бик талчыккан һәм ябыккан 
шикелле күренде. Мин беренче мәртәбә аның йөзендә 
ниндидер үзгәреш күрдем. Аннары аның соңгы рәсем¬ 
нәренә карагач (барлык фотолары Яков Михайлович¬ 
ның искиткеч мөлаем елмаюдан яктырган йөзен еш кы¬ 
на бозып күрсәтәләр иде), мин бу үзгәрешнең Яков 
Михайловичның иреннәрендә булуын абайладым. Аның 
иреннәре ничектер кысыла төшкән, шунлыктан чырае 
үзгәргән һәм борчулы-кырыс төс алган иде. Өстендәге 
кожанкасы да аның кыяфәтенә без күрергә гадәтлән¬ 
мәгән кырыслык биреп тора иде. Бу безнең актыккы 
очрашуыбыз булды. 

Яков Михайловичның вафат булуы турындагы хәбәр 
барыбызны да тетрәтте'. Бу кайгыны әнием аеруча авыр 
кичерде. 

Яков Михайлович үлеп бер ел узганнан соң, без Мәс¬ 
кәүгә күчтек һәм әтием белән Кремльгә Клавдия Ти- 
мофеевнаның хәлен белергә бардык. Тыныч һәм сабыр 
холыклы Клавдия Тимофеевна безне күрүгә елап җи¬ 
бәрде. Без Яков Михайлович вафат булган бүлмәдә бер¬ 
ничә минут тын гына басып тордык, әмма ул безнең 
күңелебездә гомерлеккә исән килеш калды. 

Бу гүзәл кеше турында хәтеремдә сакланган истә¬ 
лекләр менә шулар. Мин ул кешене белүем белән чик¬ 
сез бәхетлемен. Бу хакта мин аның күкрәгендә шундый 
кешелекле, олы җанлы йөрәк типкәнлеген күрсәтү өчен 
Сөйләдем. 

Е . Д. Стасова 


ЯКОВ МИХАЙЛОВИЧ СВЕРДЛОВ 


Яков Михайлович белән очрашкан вакытларда иң 
әүвәл аның эшкә гадәттән тыш сәләтлелеге һәм эшчән- 
легенең күпьяклы булуы таң калдыра иде. Партия, җә¬ 
мәгать, дәүләт эшчәнлегендә ул актив катнашмаган бер 
генә өлкә дә юк иде. Яков Михайловичның шундый 
искиткеч эшчәнле^е, ялкынлы һәм ашкынучан булуы 
тормышта һәм эштә аңың белән очрашкан бөтен кеше¬ 
не үзенә җәлеп итә иде. 

Яков Михайлович төрмә һәм сөргеннәрдә күп мәр¬ 
тәбәләр булганлыктан, аларның барысын да санап чы¬ 
гуы бик кыен. Партия эшен вакытлыча туктатып то¬ 
рырга мәҗбүр булган саен, Яков Михайлович ул вакыт¬ 
ны үзенең белемен күтәрү өчен файдалана. Төрмәләр¬ 
дә ул чит телләр, политик экономия, математика өйрә¬ 
нә. Бөтен укыганына конспектлар төзи, тиешле урын¬ 
нарын күчереп ала. Аның хәтере бик шәп була, язып 
алганнарын ул яттан белә. 

Төрмәдә Яков Михайлович гел укый, озын көннәр¬ 
дән тулысынча файдалана, ә йоклавын тәүлеккә күп ди¬ 
гәндә биш-алты сәгать йоклый. Төрмәләрдә һәм ңректә 
ул үзен профессиональ революционер йтеп чыныктыра. 

Төрмәгә һәм сөргенгә эләгү белән үк Яков Михайло¬ 
вич һәрвакыт партия эшенә тизрәк кайтырга омтыла, 
шунда ук качу турында уйлый башлый. 

Аның төрмәләрдә утыруы һәм сөргеннәрдә булуы 
турында аерым бер китап язарга мөмкин булыр иде, 
чөнки ул — алардан күбесенчә качып кайтып, кабат 
партия эшенә керешкән кешеләрнең берсе. 

Ул ялган паспортлар белән яши белгән, әмма бу 
хәл аны гел яшеренеп яшәргә, бер җирдә генә тормый¬ 
ча, төрле урыннарда кунып йөрергә мәҗбүр иткән... 
Кулга алган вакытларда жандармнарга аның кем икән¬ 
леген белүе кыен булган... 

Мәгълүм ки, 1912 елда Прага шәһәрендә партиябез¬ 
нең атаклы Прага конференциясе булып уза. Конфе¬ 
ренциядән соң беркадәр вакыт үткәч, Яков Михайло¬ 
вич өстәмә рәвештә партия Үзәк Комитеты члены итеп 
сайлана һәм Россия бюросы составына кертелә. Бу ва¬ 
кытта ул Нарым краендагы Колпашево авылында сөр- 

гендә була. Табигый ки, ул анда тик кенә утыра алмь^й 
һәм әлеге авылдан беренче мәртәбә кача. 

Аның бу качуы уңышсыз чыга. Яков Михайлович, 
кулга алынып, төрмәгә утыртыла, аннары Костыревая 
авылына яңадан сөргенгә кайтарыла. Ул анда иптәш¬ 
ләренә сөргендә ничек яшәргә һәм эшләргә икәнлеген 
үз тәҗрибәсендә күрсәтә: бер генә минутын да бушка 
уздырмый, төрле әдәбият укуга баштанаяк чума, шул 
ук вакытта хуҗалыгын да алып бара, аш пешерә, кер 
юа һәм, 1912 елның көзендә баласы белән Клавдия Ти- 
мофеевна Нарым сөргененә килгәч, улын карый. 

Шул чагында Яков Михайлович качарга әзерләнә* 
Качу уңышлы чыга, һәм ул Петербургка кайта. 

Бу еллар революцион хәрәкәтнең җанлану һәм кү¬ 
тәрелү еллары иде. Атнага бер генә мәртәбә чыккан 
большевистик «Звезда» газетасына алмашка көндәлек 
«Правда» килә. Яков Михайлович газетаның эшендә иң 
актив рәвештә катнаша. 

Петербургка кайткач, ул IV Дәүләт думасында боль¬ 
шевиклардан депутат Г. И. Петровский квартирында 
туктала. Хәзер инде аңа борчылмаска да була, бернин¬ 
ди дә куркыныч янамый иде шикелле: Дума депутаты 
имин булып исәпләнә иде бит. Ләкин Дәүләт думасын¬ 
дагы большевиклар фракциясендә патша охранкасы 
провокаторы Малиновский да була. Ул Яков Михайло¬ 
вичны тотып бирә. Яков Михайловичны кулга алып, 
яңадан сөрәләр, әмма бу юлы Турухан краеның Мо- 
настырское авылына озаталар һәм ул анда Февраль 
револкГциясенә тикле була. 

Менә шул чакта инде Яков Михайлович белән ми¬ 
нем арада шәхси мөнәсәбәтләр урнашты. 

1913 елда, Тифлистагы судтан соң, мин сөргенгә 
эләктем. Сөрген урынына — Енисей губернасы Канск 
өязенең Рыбное авылына килгәч, мин Я- М. Свердлов 
белән хат алыша башладым. 

Моңарчы Яков Михайлович белән бер-беребезне ку¬ 
шаматларыбыз буенча 4 яхшы белә идек, әмма эштә оч¬ 
рашканыбыз юк иде әле. Шәхси элемтәбез хәзер генә, 
сөргендә генә урнашты. Без үзәктән бөтенләй аерылган 
идек, ләкин Яков Михайлович безгә аңлашылмый тор¬ 
ган ниндидер могҗиза аркасында бөтен дөнья белән 
җанлы элемтәсен саклап кала алган иде. 

Аның белән хат алышудан миңа шул нәрсә ачыклан¬ 
ды: хәтта ерак сөргендә дә, Ленин тоткан линия турын¬ 
да мәгълүматлар булмаса да, Яков Михайлович сөр- 

өендәге илтәшләре белән сөйләшүләр һәм бәхәсләр ва¬ 
кытында асылда дөрес юнәлеш алган. Бу исә аның 
гаять инанган марксист икәнлеген күрсәтә иде. 

Сугыш барган чорда Яков Михайлович күп кенә мә¬ 
каләләр язды һәм сөргендәгеләргә шактый гына лек¬ 
цияләр укыды. Билгеле, бу эштә аңа Ленинның безнең 
кулга төшкән мәкаләләре ярдәм итә иде. 

Яков Михайлович иптәшләренең рухын күтәрү һәм 
юлыбызны яктырта торган нурны сүндермәү өчен бөтен 
көчен куя иде. Ул моны үзенә якын районда'гына эш¬ 
ләп калмый, бәлки киң Себер сөргененең меңнәрчә чак¬ 
рымнарга сузылган территориясе буйлап таралган бар¬ 
лык иптәшләр белән элемтә тотарга тырыша иде. Хат¬ 
лар алышу, цензурага һәм һәртөрле бүтән тоткарлык¬ 
ларга да карамастан, үтеп керә торган яңалыкларны 
һәм хәбәрләрне сөргендәгеләргә җиткереп тору Яков 
Михайловичның бик әһәмиятле вазифасы иде. 

Нинди дә булса берәр кызыклы материал, мәсәлән, 
«Социал-демократ» газетасының берәр санын алса, 
Яков Михайлович аны миңа озата яки, әйтик, әһәмият¬ 
ле мәкаләләрен* күчереп җибәрә иде. Ә мин, үз нәүбә¬ 
темдә, нинди дә булса материал яисә кызыклы берәр 
нәрсәнең күчермәсен алсам, аны Яков Михайлович һәм 
башка иптәшләр өчен күчереп яза идем. 

Бөтен шул материалны без заказной хат итеп җибә¬ 
рә идек, ә тапшырылмаган һәр заказной хат өчен поч¬ 
та ун сум акча түләргә тиеш булганлыктан, хәтта по¬ 
лиция ачып укып кабат ябыштырылган хатларны да 
адресатларына илтеп тапшыралар иде. 

Яков Михайлович белән алышкан хатлар бик җан¬ 
лы язылган була иде. Ләкин без ул хатларны саклый 
алмадык, чөнки теләсә кайсы вакытта тентү белән ки¬ 
лергә мөмкиннәр иде. Мин аның бер хатын хәтерлим. 
Ул анда Герцен белән Огаревның бер-берләренә язган 
хатларын укуы, ул хатларда шул еллардагы хәлнең 
бик ачык сурәтләнүе турында язган иде. Безнең хат¬ 
ларның киләчәк буыннарга барып җитмичә, юк ителүе 
Яков Михайловичка бик тә кызганыч тоела иде. 

Гаять зур партия эше һәм әдәби эш белән беррәт- 
тән, Яков Михайлович күп укуын дәвам иттерде, хуҗа¬ 
лык белән шөгыльләнде һәм хәтта, җирле халык белән 
турыдан-туры аралашу өчен, юстяк телен өйрәнергә дә 
ара тапты. 

1916 елның сентябрендә «картайган әти-әни белән 

күрешү өчен» мин Петербургка кайта алдым. Февраль 
революциясе вакытында мин шунда идем. 

Февраль революциясеннән соң ук Яков Михайлович, 
Филипп Голощекин белән бергә, сөргеннән китеп, Пе¬ 
тербургка кайтты. Алар вокзалдан туп-туры минем 
квартирга килделәр. Яков Михайлович, көлеп: «Сез Пе¬ 
тербургка революция ясау һәм безне Себердән тартып 
чыгару өчен кайттыгыз бит»,— диде. • 

Яков Михайлович Питерда тоткарДанмады, тиздәй 
Уралга китеп барды. Ул бөтен җаны-тәне белән Урал¬ 
га бәйләнгән, анда работниклар кирәклеген бик яхшь^ 
аңлый, үзёнең тәҗрибәсен һәм белемнәрен Уралдагы* 
партия оешмаларын аякка бастыруга бирергә тели иде., 
Яков Михайлович, тәҗрибәле революционер буларак] 
Уралдагы барлык большевистик көчләрне бик тиз бер^ 
ләштерде һәм, инде Апрель конференциясенә килгәч^ 
ирешелгән уңышлар турында хәбәр итә алды. ] 

Апрель конференциясендә Яков Михайлович үзенең 
бик шәп оештыручы икәнлеген күрсәтте. Конференция 
делегатлары землячестволар буенча берләштеләр. Шул 
чакта Яков Михайлович, бер землячестводан икенчесе¬ 
нә армый-талмый йөреп, ал арда конференциядә тикше¬ 
релгән барлык мәсьәләләр буенча В. И. Ленин линиям 
сен уздырды. Владимир Ильич конференциянең барлык 
утырышларында чыгышлар ясады. Ул үзенең бетмәс* 
төкәнмәс активлыгы белән таң калдыра иде. Апрель 
конференциясен хәтеремә төшергәндә Ленин һәм аның 
белән янәшә Свердлов образлары аермачык булып күз 
алдыма килеп баса. Владимир Ильич шикеле үк, Яков 
Михайлович та гадәттән тыш актив булды һәм ленин¬ 
чыл линияйе аеруча нык торып үткәрде. 

Свердлов Уралдан делегат булып килсә дә, беренче 
көннән үк барлык мәсьәләләр буенча конференциянең 
җаны булды. Нинди дә булса бәхәсле мәсьәлә буенча 
иптәшләрне туплау таләп ителгән чакларда ул алар бе¬ 
лән киңәшмәләр үткәрде. Комиссияләрне ул әзерләде, 
һәм төзеде. Конференциядә тикшерү өчен партия Үзәк 
Комитеты членнары исемлеген дә ул ук әзерләде. 

Көн тәртибендә нинди генә зур эш торса да, Яков 
Михайлович аны үткәрүдә армый-талмый йөрде. Аның 
һәр җирдә булырга һәм күп санлы очрашулар, киңәшү 
мәләр уздырырга өлгерүенә гаҗәпләнергә генә кала иде. 

Апрель конференциясеннән соң Яков Михайлович,; 
Үзәк Комитет члены буларак, Петроградта калды һәм 
бөтен оештыру эшләре аның җилкәсенә төште, ә Үзәк 

Комитет секретарьлары Надежда Константиновна Круп- 
ская һәм мин Яков Михайлович белән тыгыз элемтәдә 
эшләдек. 

Яков Михайловичның бу чордагы эше турында сөй¬ 
ләү асылда партия тарихын сөйләп чыгу булыр иде. 

Партиянең VI съезды булды. Мин съездда катнаш- 
мадьщ. Иптәшләр, съезд ярым яшерен төстә уздырыл¬ 
ганлыктан һәм делегетларның кулга алыну куркынычы 
булганлыктан, партия традицияләрен саклау өчен, кем 
дә булса калырга тиеш, дип исәпләделәр. Съезддан соң 
Яков Михайлович минем янга килеп, сез Үзәк Комитет 
членлыгына кандидат итеп сайландыгыз, диде. Үзәк Ко¬ 
митет членнарының исемлеген Яков Михайлович бары 
тик үзенә генә аңлашыла торган шифр белән куен дәф¬ 
тәренә язган иде. 

1917 елгы Октябрь революциясе алдыннан булган 
кайбер вакыйгаларга тагын һәм тагын бер мәртәбә бо¬ 
рылып кайтасы килә. 

Хәтергә төшкән беренче нәрсә — партия Үзәк Коми¬ 
тетының 10 октябрьда Г. К. Флаксерман-Суханова квар¬ 
тирында Яков Михайлович Цредседательлегендә узган 
утырышы. 16 октябрьда Лесновский подрайон думасы 
бинасында үткәрелгән утырышта да ул председатель¬ 
лек итте. Әлеге думаның председателе М. И. Калинин, 
секретаре иптәш Весник иде, ә мин шул думаның чле¬ 
ны идем. 

Шушы ике утырыштан соң Яков Михайлович, үзе¬ 
нең бөтен көчен һәм сәләтен эшкә җигеп, восстаниене 
әзерләү эшенә кереште. Хәрби-революңион комитет чле¬ 
ны буларак, ул төптән уйламаган һәм я үзе, иясә ко¬ 
митетның башка членнары аша тормышка ашырмаган 
бер генә чара да юк иде. 

28 октябрьда (10 ноябрьда) Яков Михайлович Үзәк 
Комитет Секретариатын Смольныйга күчерү-күчермэү 
мәсьәләсен хәл итү өчен мине Фурштадская урамында¬ 
гы 19 йортта, «Сергеевское братство» бинасында ур¬ 
нашкан Үзәк Комитет Секретариатыннан Смольныйга 
чакырып китерде. Смольныйга килгәч, мин Яков Ми¬ 
хайловичны таба алмыйча бик озак йөрдем. Анда бө¬ 
тенесе казандагы шикелле кайнап тора, шул кадәр иш¬ 
ле халык, исә монда күп төрле мәсьәләләрне хәл итү 
өчен килә иде. Миңа да әлеге ташкынга кушылып ки¬ 
тәргә туры килде. 

Ничектер шул вакыттагы Совет аппараты работник¬ 
ларыннан берсе, чит телләрне белгәнлектән, миннән бер 

чит ил кешесенә ярдәм итүемне үтенде. Әлеге кеше 
Швецияме, Норвегияме илчесе булып чыкты. Советка 
ул илчелек бинасына ягу өчен утынга ордер алырга 
дип килгән икән. Ә аннары һәртөрле башка эшләр те¬ 
зелеп китте: ниндидер бер хатынның баласы туу фак¬ 
тын теркәргә кирәк булды һәм шундый бүтән бик күп 
эшләр чыгып торды... 

Яков Михайлович белән без бары тик кичкырын гы¬ 
на очраштык һәм Секретариатны хәзергә Фурштадская 
урамында калдырып торырга булдык, чөнки хәл рәт¬ 
ләнеп җитмәгән иде әле: юнкерлар баш күтәрделәр, 
Керенский һәм Колчак гаскәрләре Питерга таба килә 
иде. Яков Михайлович, Секретариатка элекке урында 
калу хәвефсезрәк булыр диде. Шунда ук, Секретариат 
Россиядәге хәл турында көн саен бюллетень чыгара¬ 
чак, дигән карарга килдек, чөнки почта безгә бойкот 
игълан итте һәм безнең большевистик газеталарны 
урыннарга җиткерүдән баш тартты. Ул бюллетеньнәр, 
миндә җыелган материаллар нигезендә, Яков Михайло¬ 
вичта һәм Секретариатта төзеләләр иде. Бөтенесе мах¬ 
сус кара белән көн саен кичен языла да гектографта 
ишәйтелә иде. Шундый бюллетеньнәр сигез мәртәбә 
чыгарылды. 

Яков Михайловичның Учредительное собраниегә сай¬ 
лаулар буенча алып барган эшен искә төшерәм. Пар¬ 
тия күрсәткән кандидатларның исемлеген төзергә ки¬ 
рәк иде. Без, большевиклар, асылда Учредительңое 
собраниегә каршы идек. Ләкин аны җыярга һәм үз ли¬ 
ниябезне үткәрү, үз резолюциябезне кертү һәм башка 
шундый эшләр өчен безгә анда үз фракциябезне бул¬ 
дырырга кирәк иде. Без бик зур агитация 1 алып бар¬ 
дык. Халыкны тавыш бирүгә ничек тартуыбыз, үзебез¬ 
нең большевик кандидатларны яклап митинглар үткә¬ 
рүебез, большевикларның кемнәр икәнлеген халыкка 
аңлатуыбыз хәтеремдә калган. 

Учредительное собраниегә сайлауларда без күпче¬ 
лек тавыш ала алмадык, шуңа күрә Учредительное соб- 
раниене аның иң өлкән члены булган ниндидер бер эсер 
ачарга кереште. Ләкин шул вакыт Яков Михайлович 
трибунага күтәрелде һәм аны тыныч кына читкәрәк 
этеп җибәрде дә көр тавыш белән: 

— Эшче һәм крестьян депутатлары Советы баш¬ 
карма комитеты Учредительное собрание утырышын 
ачуны миңа тапшырды,*—диде. Аннары ул Бөтенрос- 
сия Үзәк Башкарма Комитеты исеменнән декларация 

кабул итәргә тәкъдим кертте. Декларацияне укып бе¬ 
тергәннән соң ул болай диде: 

— Бу декларациядә күрсәтелгән яңа җәмгыять ни¬ 
гезләре какшамас булып калыр һәм, Россиядә урнаш¬ 
каннан соң, әкренләп бөтен дөньяны колачлар, дип 
ышанырга рөхсәт итегез. 

Мәгълүм булгаңча, Учредительное собрание утыры¬ 
шы ' озакка сузылды һәм аны* сакчылар арыды, дигән 
сылтау белән матрос Железняков япты. 

Сугыш һәм солых турындагы мәсьәлә буенча килеп 
туган фикер каршылыклары уңае белән 1918 ел ба¬ 
шында партия авыр сәгатьләр һәм көннәр кичерде. 
Брест солыхы турындагы мәсьәлә тикшерелгән көннәр¬ 
дә партия Үзәк Комитетының утырышлары көненә бер- 
ничәшәр мәртәбә була иде. Яков Михайлович солых тө¬ 
зү ягында нык торды һәм В. И. Ленин линиясе өчен 
кискен көрәш алып барды. 

Яков Михайловичның хәтере гадәттән тыш яхшы 
булып, аңа һичбер нинди куен дәфтәрләре кирәкми иде. 
Ул партия кадрлары составын бик әйбәт белә иде. 
Аңың бу сыйфаты, ул 1917 елның 21 ноябренда Бөтен- 
россия Үзәк Башкарма Комитеты Председателе булып 
сайлангач һәм, димәк, урыннарда Советларны оештыру 
буенча бөтен эш аның кулына туплангач, ифрат зур 
роль уйнады. 

Бөтенроссия Гадәттән тыш комиссиясен (ВЧК) тө¬ 
зү, аның председателе итеп Ф. Э. Дзержинскийны бил¬ 
геләү дә шулай ук Яков Михайлович тарафыннан эш¬ 
ләнде. 

Азык-төлек җитмәү аркасында ил авыр көннәр ки¬ 
черә, барысы да, бигрәк тә төньяк, Петроград ачыга 
иде. | 

Провинциядә азык-төлек мәсьәләсендә хәл әйбәтрәк 
булып, аннан килүче иптәшләр Ленин белән Свердлов¬ 
ка нәрсә дә булса алып килергә тырышалар иде. Әм¬ 
ма алар алып килгән әйберләрне Владимир Ильич һәм 
Яков Михайлович балалар йортларына яисә иптәшләре¬ 
нә бирәләр иде. Алар бигрәк тә сәламәтлекләре начар 
булган Дзержинский һәм Аванесов турында нык кай¬ 
гырттылар. 

Яков Михайловичның 1918 елның маенда Петроград- 
ка минем исемгә чын йөрәктән язган язуын хәтеремә 
төшерәм. Мин әле яңарак кына әтиемне җирләгән идем, 
шул уңайдан Яков Михайлович миңа, партия сезгә яр¬ 
дәм итәр һәм 4 ялгыз калдырмас, дип язды. 

1918 елның җәендә Яков Михайловичның чакыруы 
буенча Мәскәүгә килүемне хәтеремә төшерәм. Ул мнне 
агитация һәм пропаганда максаты белән Германиягә 
барачак немец хәрби-әсир коммунистлардан торган ке¬ 
черәк кенә бер группага җитәкчелек итү өчен чакырган 
иде. 

Мәгълүм булганча, ңлебез әле җитәкче кадрларга 
мохтаҗ иде. «Бу кыенлыктан ничек чыгарга?» дигән со¬ 
рау алга килеп басты. Яңа кадрлар тәрбияләп үстерер¬ 
гә, партиянең карт кадрларына алмаш әзерләргә кирәк 
иде. . 

Шул бурычны үтәү йөзеннән, Яков Михайлович күр¬ 
сәтмәләре нигезендә, Бөтенроссия Үзәк Башкарма Ко¬ 
митетының агитаторлар мәктәбе оештырылды. Анда 
яшьләр лекцияләр тыңладылар һәм, провинциягә ки¬ 
теп, партия һәм совет эше алып барырга әзерләнделәр. 
Соңрак бу мәктәп Коммунистик университетка әйлән¬ 
де һәм күп еллар Я. М. Свердлов исемен йөртте. 

Яков Михайлович нибарысы утыз дүрт ел, шуның 
ике елдан азрагын Октябрьдан соң яшәде, ә револю¬ 
циягә кадәр яшәгән утыз ике елның унике елын төрмә 
һәм сөргеннәрдә үткәрде. Әмма, инде әйтеп үткәнемчә, 
ул елларны Яков Михайлович үзлегеннән белем алу, 
туры мәгънәсендә уку өчен файдаланды һәм хәтта шун¬ 
дый авыр шартларда да революция өчен кулыннан кил¬ 
гәннең бөтенесен эшләде, партия матбугаты өчен мәка¬ 
ләләр язды, үзе белән бергә сөргендә һәм төрмәдә уты¬ 
ручы иптәшләрен укытты, өйрәтте. 

1919 елның март башларында мин иптәш Аванесов- 
тан телеграмма алдым. Анда, Яков Михайловичның 
авыруы сузыла һәм партиянең VII съездын әзерләү 
өчен ул сезне Мәскәүгә чакыра, дип хәбәр ителгән иде. 

Мин килгәндә, Яков Михайловичның хәле бик тә 
начарланган иде. Свердловның хәлен белергә килеп 
китүен үтенеп, Владимир Ильич Ленинга мөрәҗәгать 
иттем. Владимир Ильич белән күрешү Яков Михайло¬ 
вичның рухын күтәрер һәм авыруын җиңеп чыгарга 
ярдәм итәр дип уйладым. 

Владимир Ильичның Свердлов яныннан киткәндәге 
кыяфәтен беркайчан да онытасым юк. Ул кепкасын кү¬ 
зенә хәтле төшереп батырып кигән иде һәм беркемгә 
дә күтәрелеп карамады. Ильич Яков Михайловичның 
шушы ятуыннан тора алмаячагын аңлаган иде булса 
кирәк. 

Б. И. Иванов 


КАРА КӨННӘР ҺӘМ АК ТӨННӘР ТӨБӘГЕНДӘ 


Бу юлларны язучыны большевик-ленинчылар пар- 
тиясе члены булган өчен алты мәртәбә кулга алган¬ 
нан һәм әллә ничә тапкыр төрмәгә утыртканнан соң 
1915 елда Турухан краена сөрделәр. Әлеге край иң 
авыр сөрген урыннарының берсе санала иде. Народо¬ 
волецлар заманында ук инде аны «баш бетә торган 
урын» дип йөрткәннәр. Ул крайны тагын «кара көннәр 
һәм ак төннәр төбәге» дип атыйлар иде. 

Сәяхәт берничә айга сузылды. Кулга алынган ке¬ 
шеләрне башта, тимер юл белән бер озату төрмәсеннән 
икенчесенә күчерә барып, Красноярск төрмәсенә илтеп 
җиткерделәр. 

Төрмә тәрәзәләре артында томанны хәтерләткән ка¬ 
раңгылык хөкем сөрә иде. Әмма ул томан түгел, ә тай¬ 
гада котырынган урман янгыннарыннан күтәрелгән тө¬ 
тен иде. Ул янгыннарны сүндерсә, бары тик яңгырлар 
гына сүндерә ала иде. 

Төтен комачаулаганлыктан, пароходлар йөрми иде. 
Этап белән җибәрергә билгеләнгән ике йөз кырык тот¬ 
кын инде ике атна Енисей һәм Турухан крайларына 
озатуны көтеп ята иде. Ниһаять, яңгырлар башланып, 
янгыннарны сүндерде, һәм тоткыннарны йөзмә төрмә¬ 
гә әверелдерелгән баржага төяделәр. Әлеге баржаны 
кечерәк кенә буксир пароходы тартып барды. 

Пароход, баржаны көндезләрен генә сөйри, төннәрен 
исә туктап тора, чөнки Енисейның фарватеры аз өйрә¬ 
нелгән, көчле агымда пароходның кыяташка бәрелеп 
җимерелүе яки сайга утыруы ихтимал. Төңлә баржа¬ 
дан якорь ташлыйлар. Арестантлар салкын җил тавы¬ 
шы астында йоклый. Төрмәдә ятып газапланган кеше¬ 
ләр кайда туры килсә шунда — кайсылары сәкедә, кай¬ 
берләре пычрак, тузанлы идәндә ауный. 

Юлда, баруыбызның бишенче көнендә Ангара Ени¬ 
сейга коя торган урында этап белән китерелгән кеше¬ 
ләрнең шушы җиргә билгеләнгәннәрен ярга чыгарды¬ 
лар. Башкаларын йөзмә төрмәдә Енисейскига хәтле 
алып бардылар һәм шундагы төрмәгә илтеп яптылар. 

Озатылучылар берничә көннән соң тагын да арырак 
киттеләр. Юлда очраган авылларда туктый-туктый, алар 
башта җәяүләп бардылар, ә аннары зур көймәләрдә 
Енисей буйлап түбәнгә юл тоттылар. Аларны сөрген 
срогын узарга тиешле урыннарга — су буендагы авыл¬ 
ларга төшереп калдыра бардылар. Ниһаять, бөтен этап 
партиясеннән Турухан краена озатылучы бер генә ке¬ 
ше — шушы юлларны язучы гына калды. 

Енисей буйлап көймәдә йөзләрчә чакрым йөзәргә 
кирәк иде. Көндезләрен бара идек тә, төнгә Себердә 
«станок» дип йөртелә торган яр буе авылларында тук¬ 
тала идек. Бер станоктан икенчесенә хәтле утыз, илле, 
хәтта йөз чакрым ара узарга кирәк була иде. Станок¬ 
лар агачтан салынган кечкенә-кечкенә биш-ун өйдән 
тора иде. 

Яр буйларыннан ук очсыз-кырыйсыз тайга башла¬ 
нып китә. Шул чиксез зур аулак киңлекләрдә сирәк- 
мирәк кенә балыкчы-сунарчылар поселоклары урнаш¬ 
кан, ә алардан читтә бер генә кеше заты да күренми 
иде. 

Безнең көймә агым буйлап дүртенче атна бара иде 
инде. Нәүбәттәге һәр станокта ишкәкчеләр алышына 
торды. Безне озата барганнары кайтып китә, икенчелә¬ 
ре көймәгә утыра иде. 

Енисейскидан алып Курейкага кадәр бөтенесе утыз¬ 
лап станок санала иде. Аларда җитмеш политик сөр¬ 
генче, шул җөмләдән утыз алты большевик яши иде. 

Көймәбез ярга килеп тукталуга, иптәшләр өйләрен¬ 
нән йөгерешеп чыгалар да бер-бер артлы сораулар яу¬ 
дыра башлыйлар. Алар түземсезлек белән Россиядәге 
яңалыкларны белергә телиләр, ә мине моннан качу 
мөмкинлеге кызыксындыра иде. 

Минем сорауларга җаваплар куандырырлык булма¬ 
ды. Элек тә качу бик сирәк очракларда гына барып 
чыккан. Енисей яры буйлап Енисейскидан алып Карск 
диңгезенә хәтле телеграф линиясе сузганнан бирле ка¬ 
чарга бөтенләй мөмкин булмый башлаган. 

Кызу ага торган елгада көймәдә агымга каршы ба¬ 
ру өчен көч җитәрлек түгел иде. Бары тик яр буйлап 
җәяү барырга гына мөмкин, әмма монда качарга җыен¬ 
ган кешене Енисей казаклары сагалап тора иде. Яр 
буе тайгасы аша киек җәнлекләр сукмагы белән качар¬ 
га тәвәккәллек итәргә мөмкин булса булыр, ә инде 
мең чарымнан артык арага юлсыз сәяхәт кылырга бе¬ 
рәүнең дә көче җитмәс иде. 

Осиново станогын узгач, Турухан крае башлана. 
Борылып-борылып аккан Енисейның киңлеге монда 
биш-алты чакрымга җитә. Сөзәк ярда ак һәм кара чыр¬ 
шы, ә биек урыннарда эрбет чикләвеге агачлары, на¬ 
рат һәм карагайлар үсә иде. 

Мине озатучы стражникның тизрәк барып җитәргә 
ашыгуы әллә каян күренеп тора. Сентябрь ае да керде, 
көннәр кыскарды, көзге салкыннар үзләрен һаман ныг¬ 
рак сиздерә башлады. 

Бер станоктан икенчесенә гадәттә берәр тәүлек, ә 
кайчакта икешәр тәүлек барыла иде. Андый чакта Ени¬ 
сей елгасы буенда, ялкынланып янган учак янында ку¬ 
нарга туры килә иде. 

Көймә көндез яки кичке эңгер-меңгердә генә бара, 
сайга утыру һәм чоңгылга эләгү куркынычы булганлык¬ 
тан, төнлә бару хәвефле иде. 

Мироедихадан мин сөрген срогымны узарга тиешле 
Монастырское авылына кадәр, шунда яшәүче кешеләр¬ 
нең исәпләвенә караганда, йөз илле чакрым иде. Юл 
өстендә кеше яши торган бүтән торак урыннар юк иде. 
Шуңа күрә, тайгада кунмас өчен, юлга кичен чыгарга 
һәм, көймәдә төне буе барып, икенче көнне кичкә Мо- 
настырскоега барып җитәргә уйладык. 

Безнең көймә текә ярга якынрак урыннан агым уңае¬ 
на йөзде. Менә шунда, яр буендагы урман тынлыгы 
һәм Енисейның иксез-чиксез киңлекләре арасында, го¬ 
меремдә беренче мәртәбә таң калдыргыч күренешкә 
тап булдым. Төнге күк йөзендә, баш очында ук асы¬ 
лынып торган кебек, бик якында гына өч ай йөзә. Алар- 
ның берсе яктырак, калган икесе тонык һәм куе томан 
белән капланган сыман иде. 

Стражник, минем гаҗәпләнүемне күреп, елмайды 
да: 

— Бусы әллә ни түгел әле аның! Сабыр ит, менә- 
кышын күк йөзендә өч кояш күрерсең. Безнең яклар 
бай. Россия үзәге шикелле түгел. Монда өчәр кояш та„ 
өчәр ай да була, 1 —дип куйды. 

Ул шаркылдап көлеп җибәрде. Аның көлү тавышы¬ 
на көймә төбендә яткан этләр уяндылар һәм чинап-ыр- 
лап алдылар. 

Икенче көнне, кояш батар алдыннан, безнең көймә 
Монастырское авылы сибелеп яткан текә ярга килеп 
туктады. Көймә комга кереп утырды. Шул минутта без 
яр кырыенда эт иярткән бер кешене күрдек. Ул, кызу- 

кызу атлап, аска таба төшеп килә иде. Яков Михайло¬ 
вич Свердлов иде бу. 

Ул, ачык йөз белән елмаеп һәм пенсне пыялаларын 
ялтырата-ялтырата килеп, кулымны кысты да шатлык¬ 
лы көр тавыш белән болай диде: 

— Монда без этап килә икән дип ишеткән идек инде, 
бирегә берәр кешене китереп төшермәсләрме икән, дип 
тә уйлаган идек. Менә безнең аулак ярга сез килеп 
туктадыгыз. 

Беравык дәшми торганнан соң ул, стражник һәм 
мине китергән кеше көймәне яр кырыена чыгарган фор¬ 
саттан файдаланып, ишетелер-ишетелмәс кенә сорап 
куйды: «Белергә мөмкинме, сез. кайсы лагерьга керә¬ 
сез— «меклар»гамы, «беклар»гамы \ әллә бүтән берәр 
лагерьгамы?» 

— Большевикларга керәм, — дип җавап кайтардым 
мин һәм аның кулымны каты итеп кысканын тойдым. 

— Начар түгел. Димәк, безнең сафка тагын берәү 
өстәлде, — диде Яков Михайлович, күңелле генә итеп. 

Яков Михайлович гаиләсе белән тәрәзәләре Енисей¬ 
га караган бер кечкенә өйдә яши иде. Йорт җиһазы 
агач эскәмияләрдән, аш өстәленнән, газета белән кап¬ 
лап китаплар куйган бәләкәй өстәлдән гыйбарәт иде. 
Китаплар арасында немецча Карл Маркс «Капитал»- 
ының беренче томы һәм «Русское богатство» журналы¬ 
ның бите ачып куелган бер саны, тәрәзә төбендә шак¬ 
тый зур газеталар өеме ята иде. 

Яков Михайлович шунда ук миңа бик күп сораулар 
яудырды. Ал арның бөтенесе дә бер нәрсә— Россиядә 
партия эшенең ничек- баруы, халыкның сугышка нинди 
мөнәсәбәттә булуы турында иде. 

Партия оешмалары белән турыдан-туры эшләүдән 
күптән аерылган булуына да карамастан, аларның нәр¬ 
сә эшләүләрен, ничек яшәүләрен, төп эшчәнлекләренең 
нидән гыйбарәт булырга тиешлеген Яков Михайлович¬ 
ның яхшы белгәнлеге әллә каян күренеп тора иде. Мин 
аңа Леснер, Айваз, Эриксон һәм башка заводларда 
эшчеләрнең эш ташлаулары, аларның полиция белән 
бәрелешләре, яшерен большевистик әдәбият тарату 
һәм гади эшчеләр арасында большевикларга теләк¬ 
тәшлекнең һаман үсә баруы турында сөйләдем. 

Ул мине йотлыгып тыңлады. Әледән-әле папиросын- 


1 «Б е к л а р» — большевиклар, «м е к л а р» — меньшевиклар. 

нан төтен чыгарып, бүлмә буйлап арлы-бирле йөреп 
торды. Аннары әйтеп куйды: 

— Мин сине тыңлап торган чакта үземне бик тә 
таныш булган көрәш дөньясында яшәгән һәм Выборг 
ягы урамнарыннан атлап барган шикелле хис иттем. 
Ләкин юк шул, бүген дә тәрәзәмнән, кичәге кебек үк, 
һаман шул эрбет чикләвеге агачы, шул ук караңгы тай¬ 
га күренә. 

Ул бераз дәшми торды да, кинәт кулын селтәп: 

— Килер бер вакыт! Кайчан да булса яхшырак за¬ 
маннар килер! — дип куйды. 

Яков Михайлович булышлыгы белән мин үземә то¬ 
рак таптым. Ул миңа урнашырга ярдәм итте, тимер мич 
юнәтте, идәнгә җәю өчен өч болан тиресе бирде. 

— Менә ике-өч көн безнең тормышны күзәтерсең, 
кешеләр белән танышырсың, аннары кышка утын әзер- 
ләү өчен урманга барырбыз, — диде ул саубуллашкан¬ 
да. 

Аның минем белән шунда ук физик эш турында 
сөйләшүе очраклы түгел иде. Яков Михайлович, Ерак 
Төньяктагы сөрген, поляр төннәр шартларында эч по¬ 
шуны, сагышны бетерүгә тик киеренке эш кенә ярдәм 
итә, дип санавы белән бик хаклы иде. 

Ул үзе биш-алты сәгатьтән артык йокламый, калган 
вакытында гел эш белән мәшгуль була иде. 

Сәгать алтыда ул инде аяк өстендә була торган иде. 
Хатыны Клавдия Тимофеевна шундагы метеорология 
пунктын җитәкли, әмма барлык күзәтү һәм язу-сызу 
эшләрен Яков Михайлович алып бара иде. 

Иртүк торып ул чаңгыда Енисейга чаба, кар тирән¬ 
леген, су температурасын, җил юнәлешен үлчи һәм 
туларның һәммәсен язып куя иде. Иптәшләрдән кемне 
дә булса йокыдан һәм сагыштан арындыру өчен ул, 
еш кына аны кереп алып чыгып, үзенә ияртә иде. 

Хәтеремдә, ничектер шулай нәкъ поляр төннәр ва¬ 
кытында ^ ул минем өйгә кереп йөдәтә башлады. 

— Шулай озак йокларга ярыймы соң? Болай син 
зәңгелә авыруы алачаксың бит. Тор әйдә, тор! Киен 
тизрәк! — ди торган иде ул. 

Я чаңгыда, яисә этләр җигеп, ул шактый ерак җир¬ 
ләргә барып кайта, шунда яшәүче остяклар янына тук¬ 
тала, остяклар чумына керә, анда аны учак янына 
утырталар һәм балык мае катыштырган такта чәй бе¬ 
лән сыйлыйлар иде. 

Мондый чәй гадәтләнмәгән кеше өчен бик тәмсез бу¬ 
лып, мин үзем, мәсәлән, аны эчә алмый идем. Ә Яков 
Михайлович, хуҗаларның хәтерен калдырмас өчен, тәм- 
сезлеген һич тә сиздермичә, чәйне эчә бирә иде. Үзе әк¬ 
рен генә чәй чөмерә, бер үк вакытта балык тоту, сунар¬ 
чылык хакында, шулай ук остяклар һәм тунгуслар яши 
торган ерак төбәкләрдәге хәлләр хакында хуҗалар бе¬ 
лән гәпләшә иде. Шул мәгълүматлар нигезендә ул мә¬ 
каләләр яза, ул мәкаләләр Томскида чыга торган «Си- 
бирская жизнь» газетасында сирәк-мирәк басылалар 
иде. 

Нык һәм төгәл көн тәртибе белән яши иде ул. 

Иртән, Енисейдан кайткач, мичкә яга һәм бөтен гаи¬ 
ләсенә иртәнге аш әзерли иде. Сөргенгә аның янына 
ике баласы белән хатыны килгәч, ул сыер сатып алды 
һәм аны үзе сава, кышкылыкка печәнне дә үзе әзерли 
иде. 

Аннары иртәдән үк китап алып укырга утыра яисә- 
немецчадан тәрҗемә итә, яки, кулына карандаш тотып, 
Марксның «Капитал»ын укый иде. Мин аның, көненә 
ике-өч кенә бит укып, берничә ай буена бер үк китапны 
өйрәнүгә түземлеге җитүгә гаҗәпләнә идем. Бервакыт 
бу хакта Яков Михайловичның үзенә дә әйттем. 

Ул елмаеп куйды да болай диде: 

— Маркс хезмәтенең ике-өч битендә фикерләр баш¬ 
ка берәүнең бөтен китабындагыга караганда да күбрәк. 
Ул фикерләрне аңлау өчен аның һәр юлын, һәр сүзең 
төптән уйларга кирәк. 

Яков Михайлович, китап белән утырырга билгелән¬ 
гән вакыты узгач, кабат өй эшләрен башкарырга керешә 
иде. Ул бөтенесен эшли белә: аш та, икмәк тә, коймак 
һәм «шәңгә» дип аталган Себер булкалары да пешерә, 
балык та тота иде. Шулай бервакыт ул бер пот чамасы 
авырлыктагы мәрсин балыгы тотты. 

Бу эшләрнең һәммәсен ул бик оста һәм тиз башкара, 
ә аннары бүтән эшкә күчә иде. Ул бер иптәшне политик 
экономиягә өйрәтте, ә тегесе, үз нәүбәтендә, аңа югары 
математика укытты. Яков Михайлович сөргендәге баш¬ 
ка иптәшләр белән бик еш хат алышып торды, доклад 
һәм лекцияләр укыды. 

Тормыш җиңелдән түгел иде. Бөтенесенә дә өлгерү 
өчен Яков Михайловичка йокысын кысарга туры килде. 
Каңгырмау, килешмәүчән көрәшче-революционер рухын 
саклап калу өчен ул азрак йокларга да, туйганчы аша- 

маска да, башка төрле теләсә нинди мәхрүмлекләргә ба¬ 
рырга да әзер иде. 

1916 елның декабренда мине һәм тагын берничә ип* 
тәшне армиягә алдылар. Безне озатырга сөргендәге бар¬ 
лык иптәшләр һәм Монастырское авылы кешеләре чык¬ 
ты. Алар Енисейның текә ярына җыелдылар. Җил туз¬ 
гыткан кар бураны арасыннан аста, боз өстендә безне 
призыв пунктына илтергә тиешле чаналар күренеп 
тора иде. Саубуллашу минутлары килеп җитте. Соңгы 
кул кысышулар, иптәшләрчә кочышулар башланды. Шул 
чакны сызгырып торган җил эченнән Свердлов тавышы 
ишетелде: 

— Хушыгыз, дуслар! Кулларыгызда коралларны 
нык тотыгыз һәм аларның кемгә төбәлергә тиешлеген 
белегез! Безнең кабат очрашу көнебез ерак түгел! — 
диде ул. 

Безне озатучы стражник, үрсәләнеп әрле-бирле йө¬ 
ренде дә: 

— Җитте, бетерегез! Призывниклар, чаналарга уты-* 
рыгыз! — дип кычкырды. 

Без аска төшә башладык. Шунда Яков Михайлович¬ 
ның тавышы кабат яңгырады. Ул «Варшавянка»ны су¬ 
зып җибәрде, җырны сөргендәге барлык иптәшләр кү¬ 
тәреп алды: 


Шомлы җилләр исәләр өстебездә, 

Үч тойгысы йөрәкңе җилкетә... 

Без кара көчләрнең халыкны инде озак изәсе калма- 
ганлыгын белә идек. Тормыш безнең хаклы икәнлегебез¬ 
не раслады. Без Монастырскоедан китеп өч ай үткәннән 
соң Февраль революциясе булды. 

Яков Михайлович апрель ахырын, ягъни Енисейда 
навигация ачылганын көтеп торырга теләми. Ул чана 
юлы белән боз өстеннән мең чакрымлык сәяхәткә чыгып 
китә. Яков Михайлович Красноярскига якынлашканда, 
көннәр җылыта, боз өстенә су чыга, бозда ярыклар һәм 
күлдәвекләр хасил була. Ул берничә мәртәбә чак кына 
су астына китмичә кала. 

21 мартта Яков Михайлович Красноярскига килеп 
җитә. Шундый гаять авыр сәяхәттән соң да ул, туп-туры 
Красноярск большевикларының җыелышына килеп, ял¬ 
кынлы речь сөйли. Бу речендә ул куркакларны, икелә¬ 
нүчеләрне аяусыз камчылый һәм кискен революцион 
хәрәкәтләргә чакыра. 

Ул вакытта мин 14 нче Себер укчы полкының рядовой 
солдаты идем. Солдатлар мине эшче һәм солдат депу¬ 
татларының Красноярск Советына депутат итеп сайла¬ 
дылар. Красноярскидан революция үзәге Петроградка 
китүче Яков Михайловичны озатырга зур группа боль¬ 
шевик солдатлар җыелды, алар арасында мин дә бар 
идем. 

1917 елның маенда полк командованиесе миңа от¬ 
пуск бирде, һәм мин Петроградка киттем. Анда Яков 
Михайлович белән яңадан очраштым. Без аның белән 
сөйләшкәннән соң болай килештек: миңа, полкка кайт¬ 
мыйча, Петроградта калырга, чөнки анда партия работ¬ 
никлары кирәк иде. 

Профессиям буенча мин икмәк пешерүче һәм шул 
тармак эшчеләре хәрәкәтендә күп еллар катнаштым. 
Икмәк пешерүчеләр арасында меньшевиклар бернинди 
йогынты белән файдаланмадылар, ә шулай да эшчеләр¬ 
нең авыл белән бәйләнгән бер өлеше эсерларның ялга¬ 
нына ышанды. Миңа эсерларга каршы идея көрәшенә 
җитәкчелек итәргә туры килде. 

Яков Михайлович булышлыгы белән без үзебезнең 
журналны — икмәк пешерүчеләр прбфессиональ союзы 
журналын чыгарырга керештек. Журналны «Зерно 
правды» дип атадык. Аны чыгарырга акча җыю өчен 
Свердлов һәм партияле башка иптәшләр журнал фай¬ 
дасына түләүле берничә доклад һәм лекция укыдылар. 

Безнең журнал большевистик «Правда» газетасы 
басылган типографиядә үк басыла иде. Июль көннәрен¬ 
дә Керенскийның юнкерлар отряды, типографиягә бәреп 
кереп, «Правда» һәм безнең журнал басыла торган ма¬ 
шиналарны ватты, газета һәм журналның басылган сан¬ 
нарын юк итте яки урамга чыгарып ташлады. Соңынтын 
без берничә дистә журналны җыеп ала алдык, ләкин 
аларның бер генә ягы басылган иде. Ләкин хәтта «Зерно 
правды»ның предприятиеләргә барып эләккән аз һәм 
тулы кыйммәткә ия булмаган саннары да зур файда ки¬ 
терде. Эшчеләр массасы безнең партия идеяләрен һаман 
күбрәк үзләштерә барды. Петроград икмбк пешерүче- 
ләренең нәүбәттәге җыелышында сайланган идарәдә 
большевиклар күпчелек иде. 

Журналыбызның юкка чыгуын Яков Михайловичка 
хәбәр иткәч, ул: 

— Өметсезлеккә төшәргә кирәкми. «Зерно правды» 

беткән икән, икенче бер исемдәге журнал оештыры-* 
гыз, — диде. 

Яңа идарәбез «Набат» дип аталган яңа журнал чы¬ 
гару өчен акча бирде. Без журналны Россиянең кырык 
шәһәренә җибәрә идек һәм ул икмәк пешерү, шулай ук 
азык-төлек өлкәсендә эшләүче эшчеләрнең иң зур күпче¬ 
леген безнең партия ягына яулап алырга ярдәм итте. 

1918 елның февралендә, Германия армиясе полклары 
революцион Петро 1 радка куркыныч тудырган көннәрдә 
без, бер төркем эшчеләр — икмәк пешерүчеләр, конди¬ 
терлар һәм азык-төлек тармагында эшләүчеләр немец 
илбасарларга каршы көрәшү өчен азык-төлек эшчелә- 
реннән үз полкыбызны оештыру турындагы тәкъдим 
белән Яков Михайловичка мөрәҗәгать иттек. 

— Сезгә үз полкыгызны оештырырга кирәкми, — дип 
җавап кайтарды Яков Михайлович. — Сезнең азык-тө¬ 
лек эшчеләрен кайсы да булса хәрби частька кушу ту¬ 
рында иптәш ' Подвойский белән сөйләшсәгез яхшырак 
булыр. Сез шул полк солдатлары арасында партия эше 
алып барырга һәм полкны сугышка сәләтле итеп әзер¬ 
ләргә тиеш булырсыз. 

Николай Ильич Подвойский риза булды, һәм безнең 
азык-төлек эшчеләрен революцион дисциплина аксый 
торган пулемет полкына куштылар. 

Иң әүвәл без полкның команда составына яңадан 
сайлаулар үткәрдек. Полк комитеты председателе итеп 
мине, полк командиры итеп казылыкчы эшче Корнилов¬ 
ны, строевой тармак начальнигы итеп күмәчче Волков¬ 
ны, ягъни стажлы актив партия членнарын сайлады¬ 
лар. 

Без куркакларны һәм эчкечеләрне тотып яптык, ә 
полкта әшәкелек эшләп йөрүче берничә бандит атып 
үтерелде. 

Безнең полк Нарва янында немецларга каршы су¬ 
гышларда катнашты, иң ышанычлы бер төркем больше¬ 
вик солдатларга Дәүләт банкының алтын запасын Пет- 
роградтан Мәскәүгә озата бару бурычы йөкләнде. 

Алтын Мәскәүгә китерелгәч, мин аны саклап кара¬ 
вылда тора идем. Шунда мине Яков Михайлович Сверд¬ 
лов күреп алды. Күп тә үтмәде, ул мине үз янына ча¬ 
кыртты да: 

— Иванов, син икмәк пешерүче, икмәк эшен беләсең, 
ә хәзер безгә азык промышленностен оештыручылар ки- 

рәк. Югары Халык Хуҗалыгы Советында азык промыш¬ 
ленносте секторы төзелде. Менә син шунда барып, 
Карпов һәм Кришман иптәшләр җитәкчелегендә эшләр¬ 
сең, — диде. 

Андый зур хуҗалык эшенә сәләтле түгелмен, чөнки 
икмәк пешерүче гади эшче генә бит мин, дип каршы 
килүемнән файда чыкмады. Буйсынырга мәҗбүр бул¬ 
дым. 

Әмма аз гына вакыт узу белән мине мөстәкыйль эш¬ 
кә, он тарту промышленносте Баш идарәсе, кыскартып 
әйткәндә «Главмука» коллегиясе председателе итеп кү¬ 
черделәр. 

Шунда ук мин «Метрополь»гә Яков Михайлович яны¬ 
на киттем. Аның кабинеты шунда иде. Килеп кердем дә: 

— Мин ул эшкә бармыйм. Мин — икмәк пешерүче. 
Тегермән эшен бөтенләй белмим. Механик пар тегер¬ 
мәннәрендә, булганым да юк. Мин аны ничек идарә итә 
алырмын соң?—дип кырт кистем. 

Яков Михайлович мөлаем гына елмаеп куйды да бо- 
лай диде: 

— Син — икмәк пешерүче, ә мин — аптекарь^ өстәве¬ 
нә тәҗрибәм дә аз. Менә мине дә партия хәтта төшемә 
дә кермәгән эшкә куйды. Хәзер без тегермәннәрне, элек¬ 
ке хуҗаларыннан алып, дәүләт кулына бирәбез... Безгә 
ашлыкны берөзлексез тарттырып торуны тәэмин итәргә 
кирәк. Тәҗрибәле инженерлар, техниклар, бухгалтерлар 
сайлап алырсың. Алардан промышленностьны ^ идарә 
итәргә өйрәнерсең, ә аларның үзләрен яңача, большевик¬ 
ларча эшләргә өйрәтерсең. 

Алдында яткан кечерәк кенә куен дәфтәренә бармак¬ 
лары белән суккалап алды да өстәп куйды: 

— Промышленностьның зур тармаклары белән ида¬ 
рә итүне оештыру өчен хәзер без җибәрә торган кеше¬ 
ләр арасыннан синең шикелле үк уннарча һәм йөзләрчә 
гади эшчеләрнең фамилияләрен санап чыга алыр идем 
мин сиңа... Властьны кулыбызга алганбыз икән, димәк, 
илебезнең хуҗалыгы белән безгә идарә итәргә дә ки¬ 
рәк. 

Яков Михайлович кабинетыннан мин үземә тапшы¬ 
рылган ифрат зур эш турында уйлый-уйлый чыктым. 
Күз алдыма узар юлларын мин белми торган бик зур 
кара урман килеп баскандай булды. Бу урман биш мең 
зур механик пар тегермәненнән һәм йөз илле мең авыл 
хуҗалыгы тегермәненнән — су, җил, газогенератор те- 

гермәннәреннән һәм эшкәртелә торган миллионнарча 
пот ашлыктан тупланган он тарту промышленностеннан 
гыйбарәт иде. 

Эш кыен, авыр иде, ләкин Яков Михайлович миңа 
гел ярдәм итеп торды. Ул, мине үз янына чакырып ки¬ 
тереп, кешеләрне сайлап алырга булышты. 

Яков Михайлович кешеләргә, хәтта аз гына таныш 
булган иптәшләргә дә гаять игътибарлы иде. 

Шундый иптәшләрнең берсе ■—Тимофей Скориков, 
агитация-масса эше турында сөйләшү өчен, Оренбург 
фронтына узып барышлый Свердлов янына керә. Яков 
Михайловичтан үзенә кирәкле күрсәтмәләрне алгач, 
китәргә җыена. Ләкин шунда Яков Михайлович аны 
баштанаяк күзеннән кичерә дә: 

— Сабыр итегез! Күреп торам, сезнең кием-салымы¬ 
гыз начар. Минем гимнастерка белән чалбарлык бер ки¬ 
сәк материалым бар. Ул миңа хәзергә кирәкми, шул 
материалны алыгыз да үзегезгә костюм тектерегез, — 
ди. 

Скориков ничек кенә баш тартса да, Яков Михайло¬ 
вич аны әлеге материалны алырга мәҗбүр итә. 

Күренекле большевик-революционер, искиткеч яхшы 
иптәш һәм әйбәт кеше Яков Михайлович Свердлов ту¬ 
рында бөтен әйтергә теләгәннәремнең кечкенә генә бер 
өлеше менә шуннан гыйбарәт. 


Б. 3. Шумяцкий 


КРАСНОЯРСКИДА ОЧРАШУ 


м 

1,1 ин әйтергә теләгәннәремнең бөтенесен бүгенге¬ 
дәй ачык хәтерлим. 

1917 елның 21 мартында, төш вакытында, безгә ип¬ 
тәш Андрей (Я- М. Свердлов) белән иптәш Филипп, ул 
ук Жорж (Голощекин) килеп керделәр. 

Бу — «правдистлар» (Красноярскида без, ягъни 
большевиклар шулай дип аталып йөртелә идек) груп¬ 
пасы утырышы вакытында булды. Утырыш Мәгариф 
йортының костюмнар бүлмәсендә бара һәм анда пар- 

тиябезнең тактик линиясе турындагы мәсьәлә тикшере¬ 
лә иде. 

Иптәш Свердлов бүлмәгә .иптәш Белопольский рече 
вакытында килеп керде. Белопольский, өстәмә доклад¬ 
чы буларак, шушы юлларны язучының властьны Совет¬ 
лар кулына тартып алу турында әле генә ясаган докла¬ 
дын тулыландыра иде. 

Шул речь вакытында кинәт көр һәм калый бер та¬ 
выш яңгырады: 

— Мин сүз сорыйм! 

Барысы да әлеге сүзләрне әйткән ңеше ягына боры¬ 
лып карады. Без ул кешенең Свердлов икәнен танып 
алдык. Ул, гадәттәгечә, кызгылт-көрән пиджак һәм күн 
итек кигән иде. 

Җыелыш ирексездән туктады, сораштырулар башла¬ 
нып китте. Иптәш Свердлов белән аның юлдашы Голо- 
щекин яңа гына Енисей сөргененнән Красноярскига ки¬ 
леп төшкәннәр иде. Алар бездән, үзәктәгеләрдән, нинди 
яңалыклар бар дип, зур кызыксыну белән сораштырды¬ 
лар. Без Петроградта революциянең барышы турында¬ 
гы бөтенебезне дә дулкынландыра торган вакыйгалар, 
меньшевикларга каршы аяусыз көрәш, үзебезнең урын¬ 
дагы күңелсезлекләр турында сөйләдек, җирле социал- 
демократлар оешмасының үткәндә данлы большевистик 
эшләр башкарган кайбер членнарының хәзер Краснояр- 
скида килешүчәнлек линиясе алып баруларыннан, безнең 
«правдистлар» группасына һәм аның «Бетсен империа¬ 
листик сугыш!» дигән төп лозунгысына каршы көрәшү¬ 
ләреннән зарландык. 

Бу әңгәмә бер сәгать чамасы дәвам итте. Советлар¬ 
ның властьны тартып алуы турындагы мәсьәләне тик¬ 
шерү иптәш Свердлов килү белән тукталгаң иде. Без 
аның шул мәсьәләне тикшерүне дәвам иттерүдә катна¬ 
шуын үтендек. 

Иптәш Свердлов гади, җыйнак, коеп куйгандай аер¬ 
мачык сүзләр белән үзенең карашын бәян итә башла¬ 
ды. Россия эшчеләр сыйныфы һәм крестьяннарының Со¬ 
вет власте өчен көрәш перспективалары әле миңа ачык 
түгел, дөресрәге, бу көрәшнең градусы ачык түгел, лә¬ 
кин аның кире кагылмаслык зарурлыгы бәхәссез, моны 
раслау өчен вакыйгаларның барышына, көрәшүче көч¬ 
ләр нисбәтенә күз төшерү дә җитә, диде ул саклык бе¬ 
лән генә. 

Я. М. Свердлов чыгышыннан соң бу мәсьәлә буенча 

сөйләгән барлык иптәшләр — Голощекин, Белопольский, 
Рогов Красноярск эшчеләренә һәм гарнизонына «Бөтен 
власть Советларга!» лозунгысын бирергә кирәклеген 
ачыграк итеп күтәрделәр. 

' Шушы ук утырышта Красноярск Советының иртәге¬ 
се көнгә (22 мартка) билгеләнгән һәм власть турында¬ 
гы, Вакытлы хөкүмәткә һәм Советларга мөнәсәбәт ту¬ 
рындагы мәсьәләне тикшерәчәк пленумында без, «прав- 
дистлар», үзебезне ничек тотарга тиешлегебез турында¬ 
гы мәсьәләне дә карыйсы идек. Пленумда шулай ук 
Петроградка Советларның Беренче (апрель) Бөтенрос- 
сия киңәшмәсенә җибәрү өчен эшче һәм солдат депутат¬ 
ларының Красноярск Советыннан делегатлар сайла¬ 
нырга тиеш иде. 

Иптәш Свердлов тәкъдиме белән мөстәкыйль канди¬ 
датлар мәсьәләсе болай хәл ителде: «правдистлар» 
группасы без Петроградка җибәрергә тиешле ике депу¬ 
татның берсен үз исеменнән күрсәтә, ә икенче депутат¬ 
ны без утырыш вакытында көчләр нисбәтенә карап күр¬ 
сәтергә- тиешбез. 

Безнең группа иптәш Свердловның тәкъдимен бер- 
тавыштан кабул итте һәм группадан кандидат итеп шу¬ 
шы юлларны язучыны сайлады. 

Красноярск Советы утырышы 1917 елның 22 мартын¬ 
да Мәгариф йорты залында барды. Без бу утырышта 
эсерлар һәм меньшевикларның безгә, ягъни «правдист- 
лар»га каршы кискен көрәш әзерләүләрен, бу көрәшкә 
аларның шәһәрдәге бөтен көчне — офицерларны һәм 
интеллигенцияне туплаячакларын яхшы белә идек. 

Килешүче көчләрне туплауга без, «правдистлар», үз 
көчләребезне туплау белән җавап бирдек һәм, 21 март¬ 
та кич белән төп тимер юл мастерскойлары цехларына, 
фабрикаларга, аерым предприятиеләргә һәм хәрби 
частьларга таралышып, Совет власте идеяләрен һәм 
тактик платформабызны пропагандаладык. 

22 мартта кичен Совет пленумы җыелды. Анда мон¬ 
нан элек уздырылган пленумнарның бөтенесенә кара¬ 
ганда да кеше күбрәк иде. Бу пленумда Красноярск 
эшче һәм солдатларыннан өч йөзгә якын депутат кат¬ 
нашты. Пленумда катнашучылар кискен төстә берничә 
төркемгә бүленде. Сул якта без, «правдистлар», үзәктә 
Красноярскиның берләшкән социал-демократлар оеш¬ 
масы, уң якта интеллигенция, алтын погонлы социал- 

патриотлар һәм килешүчеләр утырды. Сул якта утыр¬ 
ган депутатларның башында Я- М. Свердлов, Ф. Голо- 
щекин һәм шул группаның җирле җитәкчеләре торды. 

Докладтан һәм өстәмә докладтан соң фикер алышу¬ 
лар башланды. 

Беренче сүз Яков Михайлович Свердловка бирелде. 

Ул уң эсер Колосов үзенең социал-патриотик речен¬ 
дә алга сөргән тезисларга барлык большевистик аргу¬ 
ментлар көче белән ташланды. 

Әлеге речьнең бөтен ялтыравыклы һәм гарип якла¬ 
рын бер-бер артлы ача барып, иптәш Свердлов, эсер¬ 
лар халык исеменнән сөйләргә яратсалар да, халыкның 
революциядән Керенскийның төче телле речьләреннән 
башка берни дә алганы юк, меньшевиклар һәм эсерлар 
эшчеләрне һәм солдатларны ялган вәгъдәләр белән' юа¬ 
талар, шуның белән киң халык массаларының револю¬ 
ция белән кызыксынуын киметәләр, дип күрсәтте. 

Яков Михайлович Свердловның ялкынлы рече көчле 
кул чабулар бёлән каршыланды һәм бу большевизм¬ 
ның Себердәге күптәнге үзәге булган революцион Крас¬ 
ноярск Советының большевикларга симпатия белде¬ 
рүен раслады. 

Бу дискуссиянең уңышлы чыгуын һәм аның больше¬ 
виклар позициясен ачык күрсәтүен дискуссиядә безнең 
җитәкчебез Яков Михайлович Свердлов кебек шундый 
сыналган юлбашчы булу тәэмин итте. 

...1917- елның 23 мартында без, Красноярск «прав- 
дистлар» группасы, Петроградка китүче Я. М. Сверд¬ 
ловны һәм аның юлдашларын, сөрген һәм партия буен¬ 
ча иптәшләрен озату өчен Красноярск станциясе вок¬ 
залына җыелдык. 

Алар белән бергә депутатлар да Советларның берен¬ 
че Бөтенроссия киңәшмәсенә киттеләр. 

Саубуллашыр алдыннан иптәш Свердлов безгә 
речь белән мөрәҗәгать итеп, безнең группага ничек 
эшләргә кирәклеге турында күрсәтмәләр бирде: 

— Бөтен көчегезне эшчеләр массасы һәм гарнизон 
частьлары белән эшләүгә юнәлтегез, — диде ул.— Пар¬ 
тиябезнең көче — массаларда. Мин ышанам, газеталар¬ 
дагы информацияләр буенча гына түгел, бәлки эчке 
бер тоем белән ышанам: хәзер Петроградта көрәш Со¬ 
ветларда күпчелекне яулап алу өчен түгел, массалар¬ 
га йогынты ясау өчен алып барыла, шуның нәтиҗәсен- 

дә революцион көрәш органнары Советлар безнеке бу¬ 
лыр. 

Иптәш Свердлов әйткәннәргә турылыклы булган 
хәлдә, без, әле ул чакта кечкенә генә бер группа тәш¬ 
кил иткән Красноярск «правдистлары», ул киткәннән 
соң шәһәр эшчеләре һәм Красноярск гарнизоны сол¬ 
датлары арасында йогынтыбыз һичшиксез артканнан- 
арта баруга ирештек. 

Себердә 1917 елгы революциянең беренче көннәре 
һәм анда Яков Михайлович Свердловның катнашуы 
хакындагы бу юлларны мин большевиклар токымының 
иң яхшы улларыннан һәм юлбашчыларыннан берсе 
булган кеше турында изге истәлек итеп язарга кирәк 
дип таптым. 


Л. Р. Менжинская 


ОКТЯБРЬ АЛДЫННАН ҮЗӘК КОМИТЕТ 
СЕКРЕТАРИАТЫНДА 


Минем Яков Михайлович Свердлов турындагы истә¬ 
лекләрем башлыча Февраль революциясеннән соңгы 
чорга карый. Башта мин аны партия эшләре белән 
партия Үзәк Комитеты Секретариатына кергән чакла¬ 
рымда сирәк-мирәк кенә очрата идем. Июнь ахырында 
Секретариатта эшли башладым һәм шул вакыттан 
алып Свердлов белән көненә берничәшәр мәртәбә оч¬ 
раша торган булдым. 

1917 елның июнендә Секретариат тыныч, тигез темп 
белән иртәнге сәгать уннан кичке тугызга кадәр эшли 
иде. Көне-төне эшләгән элекке айлар белән чагыштыр¬ 
ганда һәммәсе дә нормага кергән кебек күренсә дә, бу 
үткәндәге белән чагыштырганда гына шулай, чынлыкта 
исә иң төрле сораулар һәм таләпләр белән килгән ке¬ 
шеләр берөзлексез агылып тора иде. 

Партия Үзәк Комитеты Секретариатның эшенә Үзәк 
Комитетның берничә члены аша юнәлеш бирә, әмма 
барлык эшләргә иң якын торганы Яков Михайлович 
Свердлов иде. 

Аның эшендә төп сыйфат һәр мәсьәләгә карата үз 
фикерен әйтүдән гыйбарәт булып, мәсьәләне хәл итүне 
ул беркайчан да иртәгесе көнгә калдырмый иде. 

Провинциядән килгән хат һәм сорауларның өстенә 
Яков Михайлович һәрвакыт кыска гына резолюция 
язып куя, ә секретарьлар, шуңа нигезләнеп, оешмалар* 
га хатлар җибәрәләр иде. 

Урыннардан килгән иптәшләрне кабул итү дә шу¬ 
лай ук тиз эшләнә иде. Әгәр Секретариатта булса, сөй¬ 
ләшүне Яков Михайлович үзе алып бара, башта ул ки¬ 
лүче иптәшләрдән сораштыра, сөйләгәндә аларның төп 
мәсьәләдән читләшүенә юл куя, рәсми булмаган сөйлә¬ 
шүдә әлеге иптәш килгән партия оешмасының көчле 
һәм көчсез якларын тотып алырга тырыша. Аннары 
тиз генә нәтиҗә ясый, киңәшләр бирә һәм шуннан соң 
гына икенче бер иптәш белән сөйләшә башлый торган 
иде. 

Ыгы-зыгысыз Җитезлеге Яков Михайловичка Кше- 
синская сараена килгәнче үк инде бик күп эш башка¬ 
рырга, Секретариат материалын тиз һәм җиңел эшкәрт 
тергә, аннары нинди дә булса кичке утырышка китәр¬ 
гә мөмкинлек бирә, ул анда я председательлек итә, 
яисә чыгыш ясый иде. 

һәркемгә киеренке эшләргә туры килгәнлектән, ул 
чакта большевикларның рухы үтә күтәренке иде. Яков 
Михайлович күзгә күрёнү белән, бөтен кешегә күңелле 
булып китә. Ул бар эшне дә җиңел, тиз эшли, аның вак¬ 
чыл булмавы аркасында башкаларга да эшләве җиңел 
һәм күңелле иде. 

Хәлбуки, Вакытлы хөкүмәт белән ара һаман кискен¬ 
ләшә барды. Ул Кшесинская сараеннан большевиклар¬ 
ның китүен көннән-көн ныграк таләп итте. Партия 
Үзәк Комитеты башка бинага күчү турында карар чы¬ 
гарды, ләкин Петербург комитеты белән Хәрби оешма 
Кшесинская сараеннан июль көннәреннән соң гына 
китте. 

Үзәк Комитет Секретариаты Елена Дмитриевна Ста- 
сова квартирына күңте. Без анда иртәдән кичкә кадәр 
эшли идек. Әмма ул квартирда озакка калырга яра¬ 
мый иде һәм, июль керергә берничә көн калгач, Үзәк 
Комитет Секретариатын Коломенский белән Разъезжий 
чатындагы шәһәр ирләр гимназиясе бинасына күчерер¬ 
гә туры килде. 

Бу гимназиянең директоры партиясез А. Д. Соколов 

гимназия бинасын җәйгә Беренче Шәһәр районы партия 
оешмасына бирде. Анда III Интернационалның партия 
клубы, район хәрби оешмасы, тимер юл оешмасы ур¬ 
нашкан, гомуми партия җыелышлары да шунда ук уза 
иде. Үзәк Комитет Секретариаты да, соңрак «Правда» 
редакциясе дә шунда ук урнаштылар. Ишектә кәгазьгә 
«Большевиклар ҮК Секретариаты» дип язылган вывес- 
ка эленгән иде. Ул вывесканы июль көннәрендә хули¬ 
ганнар ертып ташлады. Без аны кабат куймадык, әмма 
Секретариат шунда калды. 

Яков Михайлович килгән кешеләр белән күрешү, 
провинциядән җибәрелгән яңа нәрсәләрне карау, сек¬ 
ретарьлар белән сөйләшү һәм Секретариатка яңа зада- 
ниеләр бирү өчен, кагыйдә рәвешендә, Секретариатка 
көн саен килә һәм гадәттә сәгать дүртләргә, бишләргә 
чаклы була иде. 

Эшләү өчен Секретариатка зур бер бүлмә (укыту¬ 
чылар бүлмәсе) бирелде. Ләкин, иртәнге якта бөтен 
бина буш булганлыктан, хезмәткәрләр, классларга та¬ 
ралышып, шунда гектографта басалар, беркетмәләр 
язалар һәм башка шундый эшләрне башкаралар иде. 
Киңәшмәләр исә укытучылар бүлмәсендә уза иде. Көн¬ 
дезге сәгать дүртләрдә, кайнап торган зур самавыр ки¬ 
тереп, чәй әзерлиләр, өйдән алып килгән бөтен ризык 
өстәлгә куела һәм чәй янында көндез булган вакыйга¬ 
лар хакында гомуми сөйләшү бара иде. 

Яков Михайлович Секретариатны бар нәрсәдән хә¬ 
бәрдар итеп тотарга тырышты. Шуның аркасында Се¬ 
кретариат алып бара торган һәр техник эш аны үтәүче 
барлык кешеләр тарафыннан кирәкле, мөһим, кичек¬ 
тергесез икәнлеген аңлап башкарыла иде. 

Эш көне кичке сигезләргә, тугызларга хәтле, ә инде 
ашыгыч эш булганда төн урталарына чаклы сузыла 
иде. Бәйрәмнәр уздырылмый, әмма якшәмбе көннәрне 
Секретариатның бер өлеше генә эшли иде. 

Июль көннәрендә гадәттәгечә эшләдек. Вакыйгалар 
турында беренче хәбәрне ишетү белән Кднесинская са¬ 
раена киттек, ләкин Яков Михайлович белән аймылыш¬ 
тык. Ул 3 июльдә кич белән районнар вәкилләре җые¬ 
лышында да булмады, ә дүртендә иртән, Ленин һәм 
Луначарский белән бергә, узып баручы колонналарга 
мөрәҗәгать итеп, Кшесинская' сарае балконыннан речь 
сөйләде. 

Шул көнне Себердән аның гаиләсе кайтып, Секре- 

тариатка килде. Без Яков Михайловичны зур кыенлык 
белән эзләп таптык. Ул, кыска гына вакытка кереп, 
балалары белән шау-гөр килеп алды, гаиләсен урнаш¬ 
тыру өчен квартир тапты да яңадан китеп барды. 

4 июльдә кич белән Кшесинская сараена диңгезче¬ 
ләр һәм башка хәрби частьлар колонналары килә баш¬ 
лады. Саклау өчен Троицкий күперендә большевиклар¬ 
ның бронемашинасы йөреп торды... 

Караңгы төшеп килә иде. Сарайга һөҗүм булу их¬ 
тималы турында беренче хәбәрләр алынды. Дежур то¬ 
ру өчен Үзәк Комитеттан берничә кеше билгеләнде, 
башкаларга, казаклар оештырган пикетларга күренмичә 
генә, өйләренә таралырга кушылды. 

Шуннан ничек кайтуымны яхшы хәтерләмим. Сеңе¬ 
лем белән без якындагы броневик сагы астында күпер¬ 
дән уздык. Ярым караңгы иде. Яр буе урамына чыктык. 
Чаттан казаклар пикеты күренде. /Казаклар, камчыла¬ 
рын селти-селти, җан-фәрманга чабалар иде. Кешеләр 
читкә тайпылдылар. Качу безгә ничектер хурлыклы сы¬ 
ман тоелды, һәм без чабып баручы атлар юлына янә¬ 
шә тротуардан бара бирдек. 

Ләкин куркыныч икенче яктан килде. Большевистик 
отряд, Нева күпереннән чабып баручы казакларны кү¬ 
реп, ут ачты. Берничә пуля безнең тирәдән сызгырып 
үтте, ике-өч казак яраланган атлар өстеннән егылып 
төште. 

Иртәгесен большевикларны кулга ала башладылар. 

Әмма каты куллы Яков Михайлович җитәкчелеген¬ 
дәге Секретариатта ике-өч көннән эш нормаль юл бе¬ 
лән китте. Ул бөтен эшне җирле оешмалар белән элем¬ 
тәне көчәйтү, большевистик яңа газетаны 1 материаллар 
белән тәэмин итү һәм, иң мөһиме, партиянең VI съез¬ 
дын әзерләү ягына юнәлдерде. 

Июль уртасыннан алып, урыннардан безгә күтәрен¬ 
ке рух һәм кешеләрнең үз көчләренә ышанычы белән 
сугарылган хатлар килә башлады. Съезд җыелмас ди¬ 
гән курку бетте. 

Партиянең I съездыннан кала, VI съезд Россиядә 
узган беренче съезд булды. Аны ярым легаль үткәрер¬ 
гә туры килде. Бу съездда Ильич була алмау аркасын¬ 
да партия бик күп нәрсә югалтты, ләкин ул үзенең иң 


1 «Рабочий и солдат» газетасы 1917 елның 23 июлендә 
густында) чыга башлады һәм партиянең үзәк органы булды. 

якын иптәшләре һәм Үзәк Комитет членнары аша съезд¬ 
га җитәкчелек итә алсын өчен бөтенесе дә эшләнде. 

Съезд Литерның аеруча көчле Выборг большеви¬ 
стик оешмасы сагы астында Выборг ягында ачылды. 
Делегатлардан тыш районнардан кунаклар да кертел¬ 
гәч, зал шыгрым тулы иде. Тәнәфес вакытында төшке 
ашны күрше ашханәдә ачык һавада ашыйлар иде. 

Ләкин Выборг ягында съезд ике генә көн барды. 
Шуннан соңгы утырышлар инде кунаклардан башка 
Нарва районында дәвам итте. Анда да бинаны ике мәр¬ 
тәбә алыштырырга туры килде. 

Иптәш Свердлов, күп кенә утырышларда председа¬ 
тельлек итеп, Ленин линиясен үткәрде. 

Съезд кабул иткән барлык резолюцияләрне һәм бер¬ 
кетмә язмаларын съезддан ышанычлы урынга алып ки¬ 
тү таләп ителә иде. Делегатлар кайтып киткәнче алар- 
га өләшеп бирү өчен резолюцияләрне тиз арада ишәй- 
тергә кирәк иде. Съездның тантаналы булуын, Яков Ми¬ 
хайловичның речен, ә аннары аның, миңа мөрәҗәгать 
итеп: «Ярый, уңайсыз хәлдә калдырмагыз, резолюция¬ 
ләр иртәгә иртәнгә кирәк», — дигән сүзләрен ачык хә¬ 
терлим. 

Сеңелем бөтен эшен бетергәч тә( ул съездның секре¬ 
таре иде) без Үзәк Комитет Секретариатына киттек. 
Кич буена гектограф өчен унлап резолюцияне күчереп 
язарга һәм аларның һәркайсын йөзәр данә басарга ки¬ 
рәк иде. 

Бинада башка беркем дә юк иде. Без икәүләп эшкә 
керештек һәм тирләп-пешеп эшләдек. Политик момент 
турындагы аеруча конспиратив булып саналган резо¬ 
люциягә җиттек. Төн уртасы иде инде. Кинәт берничә 
тапкыр звонок шалтырады. Күрше бүлмәдә аяк тавыш¬ 
лары, бик күп кешеләр йөргәне ишетелде. 

«Мөгаен, полициядер!» — дип уйлап алдык без. 

Әзерләнгән язмаларны бүлмәдә юк итәргә мөмкин 
түгел иде. Залда шакылдаган тавышлар яңгырады. 
Мин әкрен генә күрше бүлмәгә, залга чыктым. Ә анда 
дачадан кайткан малайлар мәктәптә үзләре әзерләгән 
спектакльне куяр өчен төнлә сәхнә ясыйлар икән. Шун¬ 
нан файдаланып, без эшебезне төнлә соң гына бетер? 
дек. 

Иртәгесен Яков Михайлович иртүк Секретариатка 
килде һәм резолюцияләрне сорады. Ә аларны делегат¬ 
ларга өләшәләр иде инде. Соңгы резолюция генә то- 

ныграк басылган иде. Делегатлар аның декорацияләр 
ясалган җирдә басылганын белгәч көлеп куйдылар да, 
бик үк ачык булмаса да, алдылар. 

...Көз җитте. Каникуллар инде бетеп килә, безгә гим¬ 
назия бинасыннан китәргә кирәк иде. Фурштадтская 
урамында, Елена Дмитриевна Стасова торган йорттан 
ерак түгел яңа бина эзләп таптык. 

Ул ниндидер динчеләр оешмасы йорты булып, аның, 
ишеге һәм баскычы тәре сурәтләре белән бизәлгән иде. 
Куркынычсызрак булсын өчен, Секретариат «Прибой» 
нәшрияты кибете артына урнашты. 

Әлеге бинада бернинди җиһаз-мазар юк, ә Үзәк Ко¬ 
митет кассасында акча бик аз иде. Ничек кирәк алай 
ике йөз сумлап акча җыйдык та тотылган җиһазлар 
белән сату итүче якындагы кибетчегә барып, аннан ис¬ 
ке-москы әйберләр сатып алдык һәм аларны төзәттер¬ 
дек, буядык. Шактый вакыт үткәч, бер партия учреж¬ 
дениесендә мин үзебезнең иске язу өстәлен һәм әйлән¬ 
мәле утыргычны күрдем. 

Фурштадтскаяга күчкәч, мин Үзәк Комитет Секре¬ 
тариатында эшләүдән туктадым һәм, Яков Михайлович 
киңәше белән, эшләргә тагын районга киттем. 

Озакламый Беренче Шәһәр район комитеты, ә ан¬ 
нары Петербург комитеты члены булып сайландым. 
Аннан соң миңа Яков Михайлович белән тагын, әмма 
инде сирәгрәк очрашырга туры килде. 

Шуннан соңгы очрашуларның икесе хәтеремдә бү¬ 
генгедәй сакланып калган. Октябрь революциясе якын¬ 
лашып килгән көннәр иде. Кораллы восстание аерма¬ 
чык реаль нәрсәгә әйләнде. Смольныйда актив работ¬ 
никлар җыелышы чакырылды һәм восстание турында¬ 
гы мәсьәлә тикшерелде. Беренче булып һичкичекмәс- 
тән восстание ясауга каршы кешеләр сөйләде. Алар 
полкларда элемтәләрнең тотрыксызлыгын, эшчеләрдә 
коралның җитәрлек булмавын әйттеләр, әгәр көрәштә 
оттырсак, массаларның ышанычын югалту куркынычы 
барлыгы һәм башка шундый нәрсәләр турында сөйлә¬ 
деләр. 

Кайберәүләр, восстание өметле түгел, ләкин шул ук 
вакытта бүтән юл юк, хәрәкәтсез торуга караганда, 
баррикадаларда һәлак булуың яхшырак... дип исәплә¬ 
деләр. 

Җыелышка Яков Михайлович килеп керде. Ул кат¬ 
гый тон белән иптәшләргә, партия Үзәк Комитеты вос- 

140 



стание турындагы мәсьәләне тикшерде, бөтен «уңай» 
һәм «тискәре» якларны исәпкә алды һәм кораллы вос¬ 
станиене якын көннәргә билгеләде, дип хәбәр итте. 
Үзәк Комитет карары партия оешмалары һәм членна¬ 
ры өчен мәҗбүри, диде ул, бары тик аерым детальләр 
турында гына сүз баруы мөмкин. Аның шушы чыгышы 
мәсьәләне хәл итте. 

Соңгы истәлекле очрашу 1918 елның 5 (18) янва¬ 
ренда Учредительное собрание ачылган көнне булды.. 
Халык' Таврический сарайга җыйналды. Фракцияләрдә 
киңәшмәләр уздырылды. Сәгать дүртләргә Учредитель¬ 
ное собрание членнары зур залга җыела, урыннарына 
утырыша башладылар. Зал әкренләп тулды, тик боль¬ 
шевик депутатларның урыннары гына буш иде. Безнең 
фракция Үзәк Комитет вәкилләре белән киңәшмәне дә¬ 
вам иттерде. Учредительное собраниене тарату ту¬ 
рындагы гадәттән тыш катлаулы мәсьәләне хәл итәргә 
кирәк иде. Ә залда бик тынычсыз, анда түземсезлек 
билгеләре күзгә ташлана иде. 

Эсерлар утырышны хәзер үк башларга булдылар 
һәм аны ачуны шундагы иң өлкән кеше эсер Швецовка 
тапшырдылар. Ул әкрен генә трибунага менде һәм кар¬ 
лыккан тавыш белән сөйли' башлады. 

Шул вакыт залга большевиклар килеп йерде. Бө- 
тенроссия Үзәк Башкарма Комитеты Председателе 
Яков Михайлович кызу-кызу атлап трибунага күтәрел¬ 
де һәм бер кулы белән Швецовны читкәрәк этеп җибәр¬ 
де дә чыңлап торган көчле тавышь; белән Советларның 
Бөтенроссия Үзәк Башкарма Комитеты исеменнән Уч¬ 
редительное собраниене ачык дип игълан итте. 

Эсерларның беренче һөҗүме кире кагылды. Аннары 
вакыйгалар большевиклар билгеләгәнчә барды. 

Яков Михайловичның Учредительное собрание ачыл¬ 
ган көндәге халәте еш кына исемә төшә. Комачаулап 
яткан киртәне җимереп ташларга җыенгандай, кулын 
селтәве, ярсыган .халыкны үзен тыңларга мәҗбүр итүче 
көчле тавышы Яков Михайлович шәхесенең төп сый¬ 
фатын— какшамас большевистик ихтыяр көчен гәүдә¬ 
ләндерә иде. 

С. И. Гопнер 


КҮРЕНЕКЛЕ БОЛЬШЕВИК 


^ков Михайлович Свердлов белән мин беренче мәр¬ 
тәбә 1917 елның апрелендә партиянең VII Бөтенроссия 
конференциясендә очраштым. Анда мин Екатеринослав- 
тан делегат булып катнашкан идем. 

Утырышлар башланганчы ук һәм аеруча конферен¬ 
ция барышында Я. М. Свердловның конференция эшенә 
җитәкчелек итү буенча Ленинның уң кулы булганлыгы 
күзгә ташланды. Конференциянең беренче көнендә 
Свердлов нибары биш кешедән -торган президиумга 
сайланды. 

* Свердловның мәшәкатьләре чиктән тыш күп иде. 
Шуны онытырга ярамый: без әле власть башында түгел 
идек һәм мөмкинлекләребез бик чикләнгән иде. Деле¬ 
гатларны каршы алу, урнаштыру һәм гомумән конфе¬ 
ренцияне әзерләү эше бөтенләе белән Свердлов өстенә 
төште. Конференция Кшесинская сараенда ачылды, 
аннары Хатын-кызлар медицина курслары бинасына кү¬ 
чәргә мәҗбүр булды. 

Бу мәшәкатьләр Свердловка конференция эшендә 
актив катнашырга комачаулык итмәделәр. Ленинчыл 
позициягә үз позициясен каршы куйган кечкенә генә 
бер группага каршы Ленин алып барган кискен көрәш¬ 
тә Свердлов Ленинның ныклы таянычы булды. 

Хәтеремдә, конференция эшенең өченче көнендә Яков 
Михайлович резолюцияләрне бәйнә-бәйнә тикшерү өчен 
барлык делегатларны секцияләргә бүләргә тәкъдим ит¬ 
те. Аны Ильич яклап чыкты һәм бөтенесен ашыкмыйча, 
җентекләп тикшерергә кирәклеген әйтте. 

Свердлов тәкъдиме белән көн тәртибендәге төп 
мәсьәләләр буенча алты секция оештырылды. Күпчелек 
резолюцияләрнең проектлары Ильич тарафыннан языл¬ 
ган иде. Алар кулдан язылган булып, машинкада ишәй- 
телмичә, шул бер данә килеш, тикшерү өчен комиссия¬ 
ләргә тапшырыла иде. 

Комиссия һәм секцияләрнең эшен Я- М. Свердлов 
оештырды. Ул, әле бу, әле теге комиссиядә булып, баш¬ 
ка комиссияләрдә тикшерү һәм бәхәсләрнең барышы ту¬ 
рында сөйләде. Конференциядә күп кенә резолюция- 

ләрне ул укыды, укыганда тикшерү вакытында нинди 
үзгәрешләр кертелгәнлеген аңлатып барды. 

Икенче мәртәбә миңа Свердлов белән 1918 елның 
мартында, Брест солыхы мәсьәләсен хәл итү өчен мах¬ 
сус чакырылган тарихи съезд—Советларның Гадәттән 
тыш IV съезды көннәрендә очрашырга туры килде. Мин 
Екатеринослав Советы делегатлары составында идем. 
Бу юлы турыдан-туры Свердловның үзе белән башлыча 
Бөтенроссия Үзәк Башкарма Комитетына кертелергә 
тиешле кандидатуралар турында сөйләштем. 

Яков Михайлович белән шушы сөйләшүдән соң га¬ 
ять күренекле революционер һәм тыйнак, якын иптәш 
сыйфатлары бергә кушылган кеше образы гомерлеккә 
хәтеремә кереп калды. Аңарда һичнинди политикан¬ 
лык, тәкәбберлек һәм үзенең югары дәрәҗәсе белән 
һавалану кебек нәрсәләрнең булмавы аның белән ара¬ 
лашуны бик тә җиңелләштерә иде. 

1918 елның апрелендә, Украинаны немецлар басып 
алгач, мин Мәскәүгә килдем. Үземнең кайда эшләячә¬ 
гем мәсьәләсен хәл итү өчен миңа Үзәк Комитет секре¬ 
таре Я. М. Свердлов белән очрашырга кирәк иде. 

Мин дәвамлы әңгәмәгә әзерләндем: «Екатеринослав- 
ның бер работнигы хакында Үзәк Комитет секретаре 
нәрсә генә белер икән?» — дип уйладым. Миңа үземнең 
партия эшендәге тәҗрибәм турында бәйнә-бәйнә сөй¬ 
ләп бирергә туры килер, Мәскәүдәге берәр украин ра¬ 
ботнигыннан минем хакта характеристика сорарлар 
һәм мине эшкә җибәрү турында карар чыкканчы бер¬ 
кадәр вакыт көтәргә кирәк булыр, дип фикер йөрттем. 
Ләкин бөтенләй мин фараз иткәнчә булып чыкмады. 

Мәскәүгә килеп берме-икеме көн үткәч, Яков Ми¬ 
хайлович мине Үзәк Комитет. Секретариатына чакыртып 
алды. Ул чакта Секретариат Беренче Советлар йортын¬ 
да («Нациоиаль» гостиницасы) урнашкан иде. Гостини¬ 
цаның икенче катындагы ике бүлмәле номерның бер 
бүлмәсе кабул итү бүлмәсе хезмәтен үти иде. 

— Исәнмесез, иптәш Гопнер, — дип каршы алды ми¬ 
не Яков Михайлович, урыныннан торып. — Мәскәүгә 
ничек килеп җиттегез? Кайда урнаштыгыз? Ашау-эчү 
якларыгыз ничек? Начардыр, мөгаен? (Ул чакта Мәс- 
кәүдә бик яман ачлык хөкем сөрә иде.) 

— Ярый шунда,,— дидем мин, — иптәшл'әрдә кун¬ 
дым, ничек кирәк алай урнаштым. Ә, моның әһәмияте 
юк ла... 

— Ничек инде ул әһәмияте юк, ди? Без сезне Мәс- 

кәүдә эштә тоткарларга булдык, димәк, торак һәм 
ашау-эчү ягын рәтләргә кирәк. Менә сезгә Икенче Со¬ 
ветлар йорты коменданты иптәш Петуховка тапшыру 
өчен язу, ул элекке «Метрополь» гостиницасы, без ан¬ 
да Бөтенроссия Үзәк Башкарма Комитеты членнарын 
урнаштырабыз. Шунда барыгыз да төпләнегез. Ә менә 
ашханә мәсьәләсендә... 

Яков Михайловичның алдында зур аксыл-сары порт¬ 
фель ята иде. Ул шуннан бланклар белән ике блокнот 
һәм ике пичәт—Үзәк Комитет һәм Бөтенроссия Үзәк 
Башкарма Комитеты пичәтләрен чыгарды, аннары 
бланкларга бүлмә һәм ашханә турында кыска гына язу¬ 
лар язып, миңа бирде. Партия Үзәк Комитеты Секре¬ 
таре белән әңгәмәм әнә шулай башланып китте. 

— Ә хәзер инде эш турында, — дип сүзен дәвам ит¬ 
те Яков Михайлович. — Подпольеда эшләүдән тыш та 
сезнең шактый тәҗрибәгез бар. Сез Екатеринослав тө¬ 
бәгендә Советлар оештыруда катнашкансыз, Екатери¬ 
нослав Советының секретаре булгансыз, «Звезда» газе¬ 
тасының редакторы булып эшләгәнсез. Әгәр без сезгә, 
Аванесов белән бергә, Бөтенроссия Үзәк Башкарма Ко¬ 
митетының икенче секретаре булып эшләргә тәкъдим 
итсәк, сез моңа ничек карарсыз? 

Үзем турында озаклап сөйләп торуның да, характе¬ 
ристиканың да кирәге булмады. Мине кая җибәрергә 
икәнлеген Яков Михайлович алдан ук хәл итеп куйган 
иде. Шул кыска гына әңгәмә вакытында мин күренекле 
большевик-оештыручының нинди булуын ачык аңла¬ 
дым. 

Свердловның шундый дусларча, иптәшләрчә сөйлә¬ 
шүе миңа үземне иркен тотарга мөмкинлек бирде һәм 
мин, кичә генә Н. К. Крупская белән очрашкач, аңа, 
әгәр Үзәк Комитет каршы килмәсә, сезнең белән Мәга¬ 
риф Халык Комиссариатында эшләргә вәгъдә бирәм, 
дип әйткәнемне белдердем. Минем Надежда Константи- 
новна белән мәгариф өлкәсендә эшлисем килә, .бу өлкә¬ 
дәге тәҗрибәм миңа Украинаны немецлардан азат ит¬ 
кәч анда да ярап куяр, дидем. 

Дәлилләремне тыңлагач, Яков Михайлович миңа үз 
фикерен көчләп такмады һәм минем үтенечемне канә¬ 
гатьләндерергә ризалык бирде. 

Украин иптәшләр белән очрашкач, мин Свердловның 
җирле работникларны бик яхшы белүенә, мәсьәләләрне 
тиз хәл итүенә соклануымны һәм гаҗәпләнүемне әйтми¬ 
чә кала алмадым. 

— Кызык кеше син! — дип җавап кайтардылар ип¬ 
тәшләрем, көлеп.— Свердловның губерна работникла¬ 
рын гына түгел, өяз работникларын да бик яхшы бел¬ 
гәнлеге кемгә генә мәгълүм түгел икән?! Син аны төн 
уртасында уятып сора, тик шунысы: кайчан да булса 
йоклый микән ул, сиңа әлеге кешенең кайсы өяздә эш¬ 
ләгәнен һич ялгышусыз әйтеп бирәчәк... 


М. Л. Сулимова 


ДӘҺШӘТЛЕ КӨННӘРДӘ 


Яков Михайлович белән мин 1917 елның апрелен¬ 
дә, ул партиянең Апрел^ конференциясенә килгәч та¬ 
ныштым. 

Ул чакта мин партиянең Хәрби оешмасында эшли 
идем. Аны гади генә итеп «Военка» дип йөртәләр иде. 
Яков Михайлович безнең «Военка»га һәм солдатлар 
клубына еш килә, фронтовик солдатларның чыгышла¬ 
рын тыңлый, безнең большевистик ораторларның—Кол- 
лонтай, Володарский һәм Крыленконың сүзләрен сол¬ 
датларның ничек аңлауларын күзәтә иде. 

Мин Яков Михайлович белән партия җыелышларын¬ 
да һәм конференцияләрендә еш очраша идем. 

4 июльдә кич белән мин, иптәш Подвойский белән 
сөйләшеп, эштән иртәрәк китәргә һәм фронттагы сол¬ 
датлардан алынган хатларны карау өчен иртәгесен, 
ягъни 5 июльдә иртүк килергә булдым. 

Иртәнге якта мине звонок шалтырап уятты. Ишекне 
ачып җибәрсәм, Яков Михайловичны күрдем, ә аның ар¬ 
тында Владимир Ильич басып тора иде. 

Башта мин алар, эмиграциядән кайтканнан соң, мин¬ 
дә урнашкан Шкловский янына килгәннәрдер, дип уй¬ 
ладым. Әмма Владимир Ильич, квартирга килеп керү 
белән үк миннән, узган төндәге вакыйгаларны беләсез¬ 
ме, дип сорады һәм «Правда» редакциясенең тар-мар 
ителүе, Кшесинская сараен юнкерлар урап алганлыгы 
турында сөйләп бирде. Ә Яков Михайлович болай диде: 

— Владимир Ильич сездә калыр, сез аның өчен җа¬ 
вап бирәсез. Өйдән чыкмагыз. Әгәр ишектә звонок шал¬ 
тыраса, ишекне үзегез ачыгыз. Телефонга да үзегез ба- 

3-П8.-10 145 



рыгыз. Владимир Ильичны газеталар белән тәэмин ите¬ 
гез. 

Шул көнне, Вакытлы хөкүмәт боерыгы нигезендә, 
төш вакытыннан башлап капкалар бикләнә башлады. 
Капка төпләрендә дворниклар басып тора һәм чит ке¬ 
шеләрдән аларның кем икәнлекләрен, кая һәм ни өчен 
баруларын батырып сорый иде. 

Владимир Ильич янына иптәшләре, Үзәк Комитет 
членнары киләләр иде. Берәрсе- килсә, дворник хатын 
безнең ишекне шакый да: 

— Тагын кунак килде! Нишләп әле бүген сезгә ку¬ 
наклар еш килә? — дип сорый иде. 

Әмма Надежда Константиновна Крупская дворник 
хатынның күңеленә аеруча хуш килә. Надежда Констан¬ 
тиновна капка төбендә звонокка баса да дворник хатын 
белән сөйләшә башлый: 

— Мария Леонтьевна өйдәме? Мин Идел якларын¬ 
нан күчтәнәч алган идем: уылдык, балык ише нәрсә¬ 
ләр... Аңа тәмле ризыклар китерим әле дип килүем. 

Дворник хатын минем хакта мондый кайгыртучан- 
лыкны хуп күрә һәм Крупская, һичбер нинди шик-шөбһә 
тудырмыйча, Владимир Ильичка ашамлыклар китерә. 
Ләкин ул бик тә аз ашый иде. 

Владимир Ильич көне буе иремнең сызым өстәле 
янында утыра иде. Бездә вакытта ул берничә мәкалә 
язды. 

Ул җитди, тыныч һәм әйләнә-тирәдәге кешеләргә 
игътибарлы иде. Безнең өйдә тыныч, рәхәт булып китте. 

6 июльдә Яков Михайлович килде. Аның кыяфәте 
борчулы: Владимир Ильичның иминлеген тәэмин итү 
вазифасы аңа йөкләнгән иде бит. Яков Михайлович, 
безнең «Военка» казначее кассаны алып китәргә өлгер¬ 
де, диде. Ләкин ул эш кәгазьләрен алганмы-юкмы, аны¬ 
сын без белмәдек. 

Владимир Ильич миннән, «Военка» кәгазьләрендә 
сезнең фамилия еш очрыймы, дип сорады. Әйе, еш, дип 
җавап кайтардым мин. Шуннан соң иптәшләр, Влади¬ 
мир Ильичка сездән китәргә кирәк, чөнки сезгә тентү 
белән килүләре ихтимал, дигән карарга килделәр. 

Владимир Ильичның: «Сезне, иптәш Сулимова, күп 
дигәндә, кулга алырлар, ә мине асып куячаклар»,— 
дип шаярып әйткән сүзләре хәтеремдә калган. 

Владимир Ильич миннән Надежда Константиновна 
белән бергә китте. 

Надежда Константиновна үзенең истәлекләрендә бу 
турыда болай дип яза: «Мин Сулимовларга Ильичны 
алырга кердем, һәм без Выборг ягына китеп бардык». 
Владимир Ильичның миннән башта Выборг ягына, ә ан¬ 
нары Аллилуев квартирына, аннан 9 июльдән 10 ысына 
каршы төндә Разливка, Сестрорецк эшчесе, күптәнге 
партия члены Н. А. Емельяновка киткәнлеген мин инде 
Октябрьдан соң гына белдем. 

Киткән чакта Владимир Ильич кулымны кысты һәм 
берникадәр вакытка дачага улым янына китеп торырга 
киңәш итте. 


С. Г. Уралов 


ТОРМЫШКА ПУТЕВКА 


Мин Яков Михайлович белән беренче мәртәбә 1917 
елда Петроградта июль көннәреннән соң очраштым. 
Вакытлы хөкүмәт, меньшевиклар һәм эсерлар белән 
бергәләп, бөтен илдә большевикларны котырынып эзәр¬ 
лекләгән көннәр иде бу. 

Ул көннәрдә политик шартлар соң чиккә җитеп кыз¬ 
ган, мәгълүм булганча, Владимир Ильич Ленин Керен- 
ский шымчыларыннан яшеренеп яшәргә мәҗбүр, ә Яков 
Михайлович, шулай ук бөтен партия ярым легаль хәл¬ 
дә иде. 

Свердлов белән Коломинский урамында Соколов 
гимназиясе бинасында очраштык. Ул чакта партия Үзәк 
Комитеты Секретариаты шунда урнашкан иде. Мин зур 
бүлмәгә (класс бүлмәсе булса кирәк) килеп кергәндә, 
Свердлов берничә иптәш белән әңгәмә алып бара иде. 
Аларның икесе В. П. Милютин белән Г. И. Ломов Са¬ 
ратовта подпольеда эшләгән вакыттан танышлар булып, 
шунда ук яннарына бардым, һәм алар мине Яков Ми¬ 
хайлович белән таныштырдылар. Ул миннән чак кына 
көтеп торуымны үтенде. 

Мин бер читкә барып утырдым. Яков Михайлович 
рояль янына баскан килеш сөйләште. Стенада зур кар¬ 
та эленеп тора иде. Әлеге иптәшләр белән сөйләшеп бе¬ 
тергәннән соң, Яков Михайлович минем яныма килде. 
Дөресен әйтергә кирәк, мин бик нык каушадым, чөнки 

партия Үзәк Комитеты Секретаре белән әле беренче оч¬ 
рашуым иде. 

Әмма Яков Михайловичның миңа мөрәҗәгать итеп 
әйткән беренче сүзләреннән соң ук кыюсызлыгым юкка 
чыкты. «Сез, иптәш, Саратовтанмы? Сөйләп бирегезче, 
анда настроение ничегрәк, оешма ничек эшли?» — дип 
сорады ул миннән, ачык йөз белән мөлаем елмаеп. 

Мин Саратов эшчеләренең революцион настроениесе, 
партия оешмасының эше, эшчеләр һәм солдатлар ара¬ 
сында партиябезнең абруе үсүе турында бәйнә-бәйнә 
сөйләп бирдем. Шулай ук Миасс (Урал) партия оешмат 
сының эше, партия комитеты карары белән Петроград- 
ка шуннан килүем, чөнки июль вакыйгаларыннан соң 
тәмам оятсызланган кадетлар, эсерлар һәм монархист¬ 
ларның большевик булганым өчен мине үтерергә җые¬ 
нулары турында да сөйләдем. 

Яков Михайлович мине зур кызыксыну һәм игътибар 
белән тыңлап торды. Ә инде минем Уралдан ңилгәнле- 
гемие белгәч, бөтенләй җанланып китте: Златоуст, Чи- 
ләбе һәм Уралның башка эшчеләр үзәкләре хакында 
сораштыра башлады. Үкенечкә каршы, берни дә сөйли 
алмадым, чөнки андагы оешмаларда эшләмәгән идем. 

Яков Михайловичның кешеләр белән мөгамәләдә га¬ 
дилеге һәм эчкерсезлеге, рухи җылылыгы мине таң кал¬ 
дыра иде. Аңарда эшчеләр сыйныфына, партия эшенә 
бетмәс-төкәнмәс мәхәббәт сизелеп тора иде. Шушылар- 
ның бөтенесе миндә аңа карата тирән ихтирам хисе уя¬ 
тып кына калмый, бәлки сокландыра да иде. Бу тойгы 
миндә хәзергәчә яши. 

Саратов белән Миасстагы кайбер иптәшләр турында 
берничә сорау биргәннән соң Яков Михайлович мине 
үзенең эш өстәле янына чакырып алды һәм, мин сезне 
Петроград шәһәренең фабрика-завод комитетлары Үзәк 
советына эшкә җибәрәм, совет Смольныйда урнашкан, 
диде. Ул шунда ук Үзәк совет җитәкчеләренең берсенә 
(ул Н. А. Скрыпник иде) язу язды. 

Менә шул «тормышка путевка» белән мин, үземне 
чиксез бәхетле санап, Смольныйга юл тоттым. Ул 
чакта фабрика-завод комитетлары Үзәк советының җи¬ 
тәкче составында В. Я. Чубарь, Н. И. Дербышев, 
П. Н. Амосов, М. Н. Животов һәм башка иптәшләр бар 
иде. Мине Петроград шәһәрендә район фабрика-завод 
комитетлары оештыру буенча җаваплы инструктор итеп 
билгеләделәр. 

Смольныйда эшләгәч, мин Октябрь восстанйесенә 

кадәр үк инде Петроград Советы һәм Бөтенроссия Үзәк 
Башкарма Комитетының большевиклар фракциясенең 
Смольныйда уздырылган утырышларында Я- М. Сверд¬ 
ловның чыгышларын күп мәртәбәләр тыңладым. 

Шулай ук партиянең ярым легаль төстә үткән VI 
съездында кунак сыйфатында катнашу бәхетенә иреш¬ 
тем. Мәгълүм ки, анда Яков Михайлович Үзәк Коми¬ 
тетның оештыру отчеты белән чыкты. Съезд вакытында 
мин съездның Владимир Ильич Ленин директивалары 
нигезендә эш итүче төп оештыручысы һәм практик җи¬ 
тәкчесе нәкъ менә иптәш Свердлов булганлыгын ачык 
тоеп тордым. Доклад вакытында мине аның илдәге хәл¬ 
не, урыннардагы кешеләрне искиткеч әйбәт белүе таң 
калйырды. Ә ул чакта кораллы восстаниене әзерләү өчен 
моның әһәмияте әйтеп бетергесез зур иде. 

Яков Михайлович тыңлаучыларны мавыктырып кы¬ 
на калмый, бәлки логикасының көче белән аларны үзе¬ 
нә буйсындыра иде, һәм без аны партиянең иң яхшы 
ораторы дип исәпли идек, ораторлык осталыгы ягыннан 
аңа тик Володарский белән Луначарский гына тиңләшә 
ала иде. 

Иптәш Свердлов белән минем шуннан соңгы очра¬ 
шуларым 1919 елда Мәскәүдә булды. 

Партиянең VIII съездына Үзәк Комитетның оештыру 
отчетын әзерләгәндә Яков Михайлович мине үз янына 
чакыртып алды һәм партия стажы, яше, социаль хәле 
һәм башка мәгълүматлар буенча партия составына ха¬ 
рактеристика әзерләргә кушты. Мин ул эшне башкарып 
чыктым. Шулай ук җирле партоешмаларның партия 
көчләрен хисапка алган схемасы да төзелде. 

Бу 1919 елның февраль уртасында, СССР Верховный 
Советы Президиумы Председателенең хәзерге кабул 
итү бүлмәсендә, икенче катта булды. Бүлмә уртасында 
зур өстәл һәм берничә урындык тора, бүтән һичнинди 
җиһаз юк иде. 

Яков Михайлович, һәрвакыттагыча, күн курткасын 
киеп килгән иде. Тәбәнәгрәк буйлы, нык һәм ыспай гәү¬ 
дәле, кайчакта маңгаена төшеп торган куе чәчле (шул 
сәбәпле ул сирәк-мирәк кенә башын артка чөеп куя 
иде), үтә җитез, энергияле һәм һәрвакыт көр күңелле 
Яков’ Михайлович минем хәтеремә гаять көчле оратор 
буларак кына түгел, бәлки бик шәп* тыңлаучы буларак 
та кереп калган. 

Әңгәмә вакытларында еш кына мин аның акыллы 
күзләренең туп-туры һәм игътибар белән үземә текәл- 

гәнлеген тоя идем. Аның белән сөйләшүе җиңел, чөнки 
ул беркайчан да үзен өстен итеп күрсәтми иде. 

Соңрак, Яков Михайлович белән сөйләшүләремне 
искә төшергәндә, мөгамәлә характеры ягыннан мин аны 
Владимир Ильич белән чагыштыра идем. Свердлов Ле¬ 
нин шикелле үк гади, бу яктан алар бер-берсенә бик тә 
охшаган иде. 


Е. М. Соловей 


Я. М. СВЕРДЛОВ БЕЛӘН ОЧРАШУЛАР 


Яков Михайлович Свердловны мин беренче мэр-- 
тәбә партиянең VII Бөтенроссия конференциясе — Ап¬ 
рель конференциясендә күрдем. Анда мин кунак булып 
катнашкан идем. Конференциядә үк инде ул үзен та¬ 
лантлы оештыручы итеп күрсәтте. Аның энергиясе, са¬ 
бырлыгы һәм тотнаклылыгы һәркемне таң калдыра 
иде. Яков Михайловичның күзгә ташланып торган кыя¬ 
фәте миңа шундый көчле тәэсир итте Ки, мин иптәшлә¬ 
ремнән аның кем икәнлеген сорадым. Миңа аның зур 
партия работнигы, Урал оешмасыннан делегат, Турухан 
сөргененнән каеткан иптәш икәнлеген әйттеләр. 

Конференция В. И. Ленинның тезисларын кабул ит¬ 
те. Ул тезисларда социалистик революция өчен көрәш¬ 
нең ленинчыл планы бәян ителгән иде. 

Я. М. Свердлов үзенең армый-талмый эшләве һәм 
катгый принципиальлеге аркасында ленинчыл линияне 
аеруча актив үткәрүче булды. Яков Михайловичның 
В. И. Ленинның иң якын ярдәмчесе икәнлеге конферен¬ 
ция вакытында бик нык сизелеп торды. Апрель конфе¬ 
ренциясендә ул Үзәк Комитет составына сайланды һәм 
Үзәк Комитет Секретариатына җитәкчелек итте. 

Партия работнигы булганлыктан (мин партиянең 
Рождественский, ягъни хәзерге Смольный райкомы 
председателе идем), миңа Я. М. Свердлов белән еш оч¬ 
рашырга туры килә иде. Аның үтә катлаулы мәсьәлә¬ 
ләрне дә бик тиз хәл итүе, шулай ук районнардагы хәл¬ 
не һәм кешеләрне белеп торуы мине таң калдыра, иде. 

Февраль революциясеннән соң партиянең Рож- 

дественский райкомы подпольедан чыкты. Әмма безгә 
берәү дә бина бирмәде. Без элек тозлы балык сакланган 
җир идәнле подвалга урнаштык. Табигый ки, ул бина 
райком өчен бөтенләй яраксыз иде. 

Ничектер шулай бер тапкыр Үзәк Комитетта булган 
чагымда кыенлыкларыбыз турында Свердловка сөйлә¬ 
дем. Яков Михайлович миңа шунда ук ярдәм кулын суз¬ 
ды. Ул, Рождественский районында икмәк һәм күмәч 
пешерүчеләр профсоюзы оеша, аңа карт большевик Бо¬ 
рис Иванович Иванов җитәкчелек итә, диде һәм бина 
сорап аңа мөрәҗәгать итәргә кушты. Үз районыбызда 
ниләр эшләнүен белмәвем өчен миңа оят булып китте. 
Мин иптәш Ивановка мөрәҗәгать иттем һәм ул рай¬ 
ком өчен бина табарга булышты. 

Я. М. Свердлов белән миңа июль вакыйгаларыннан 
соң, партиянең VI съездын әзерләгән чорда, бигрәк тә 
шул съезд узгач еш очрашырга туры килде. Мәгълүм 
булганча, съезд партия алдына кораллы восстание әзер¬ 
ләү бурычын куйган иде. 

Партия Үзәк Комитеты Секретаре буларак гаять зур 
эш алып барырга туры килүенә дә карамастан, 
Я. М. Свердлов Петроград райкомнары белән даими 
элемтә тотты, райком работникларын үзенә еш чакырып 
алды, аларга массалар арасында эшләүгә ; кораллы вос¬ 
станиегә әзерләнүгә, Кызыл гвардия оештыру һәм аны 
коралландыруга бәйләнешле күрсәтмәләр бирде. Шул 
очрашулар вакытында без Яков Михайловичка район¬ 
нарда эшнең торышы турында сөйли идек. 

Яков Михайлович шәһәр күләмендәге җыелышларда, 
предприятиеләрдә еш кына чыгышлар ясый, аның чы¬ 
гышлары максатчан, ялкынлы, конкрет, эшлекле була 
һәм батырлыкларга рухландыра иде. 

Яков Михайловичның эше бик тә күпкырлы иде. Ул 
беркайчан да ял итми шикелле, бөтен Жирдә булырга 
өлгерә: Петербург комитетына килдең исә, әлбәттә, 
Яков Михайловичны күрәсең; Үзәк Комитетка килсәң, 
тагын аны очратасың, Свердловны дистәләгән кешеләр 
уратып алган була. 

Кораллы восстаниене әзерләгән вакытта Яков Ми¬ 
хайлович янында мин күп тапкырлар булдым. Ул район¬ 
да эшнең барышы белән — кораллы восстаниене әзер¬ 
ләү буенча өчлек төзелгәнме, аның составы нинди, 
районда күпме кызылгвардияче бар, Предприятиеләр 
һәм хәрби частьлар белән элемтә җайга салынганмы, 
күпме корал һәм нинди кораллар бар, Кызыл гвардия 

штабына кемнәр кергән, райкомда дежур тору оешты¬ 
рылганмы һәм башка шундый мәсьәләләр белән якын¬ 
нан кызыксына иде. 

Яков Михайлович күрсәтмәсен үтәү йөзеннән Рож- 
дественский районының Кызыл гвардия отряды Керен- 
ский гаскәрләренә каршы чыкты. Отряд белән бергә мин 
дә бардым. 

Бөек Октябрь социалистик революциясе җиңгәннән 
соң партия алдына гаять зур бурычлар килеп баскач, 
Яков Михайловичның оештыручанлык таланты аеруча 
ачык күренде. Эшкә бөтен көчне тупларга, иске чинов¬ 
никлар аппаратын җимерергә һәм пролетар дәүләт 
властеның нигезләрен салырга кирәк иде. . Кешеләрне 
дөрес урнаштыруның әһәмияте искиткеч зур булып, 
монда да Яков Михайловичның гаҗәеп сыйфаты — ке¬ 
шеләрне яхшы белүе җитди роль уйнады. 

Яков Михайлович Бөтенроссия Үзәк Башкарма Ко¬ 
митеты Председателе итеп билгеләнде һәм үз аппара¬ 
тына кешеләр сайлап ала башлады. Мин аңардан пар¬ 
тиянең Рождественский райкомында учетта торучы ип¬ 
тәш Цырлиһаны Бөтенроссия Үзәк Башкарма Комите¬ 
тының большевиклар фракциясе секретаре, Н. П. Гор- 
буновны Халык Комиссарлары Советы секретаре итеп 
җибәрү турында күрсәтмә алдым. Минем һәм ирем 
Д. М. Соловейныц Себер сәүдә банкысы идарәсендә 
хисапчылар булып эшләгәнлегебезне белгәнлектән, 
Я. М. Свердлов безне чакыртып алды да, сезне Дәүләт 
баикысына җибәрәчәкбез, чөнки анда эшне җайга сала¬ 
сы бар, диде. 

Мине чит ил операцияләре бүлеге комиссары итеп 
билгеләделәр. Банк чиновниклары, дәүләт учреждение¬ 
ләрендәге барлык чиновниклар кебек үк, халык властена 
саботаж ясадылар. Мондый катлаулы шартларга һәм 
үземә бөтенләй таныш булмаган эшкә күнегү бик кыен 
булды. Тагын Яков Михайлович ярдәмгә килде. Ул ми¬ 
нем карамакка ике матрос җибәрде. Алар чит ил опера¬ 
цияләре бүлегендәге чиновникны янмый торган шкаф¬ 
ларны ачарга һәм мине эш белән таныштырырга мәҗ¬ 
бүр иттеләр. 

Яков Михайловичның тагын бер гүзәл сыйфатына — 
аның иптәшләренә карата сизгер һәм игътибарлы бу¬ 
луына тукталып узарга телим. Безнең партоешма члены 
Н. И. Островская каты авырый иде. Яков Михайлович 
аны Финляндиягә санаторийга җибәрергә булышты. 
Минем Финляндиягә командировкага барасымны белеп, 

Яков Михайлович миңа Островская янында булырга 
һәм аның сәламәтлеге турында сорашырга кушты. Кайт¬ 
кач мин: «Островская дәваланып бетмичә эшкә чыгар¬ 
га ашыга», — дигәч, ул аңа тәмам савыгып җитмичә 
Петроградка кайтырга рөхсәт итмәде. 

Шундый зур партия һәм дәүләт эшлеклесенең без¬ 
нең арадан шулай иртә китүе барыбыз өчен дә бик зур 
һәм авыр кайгы булды. Ул әле социалистик Ватаныбыз 
өчен бик күп нәрсә эшләячәк иде. 


В. И . Невский 


АГИТАТОР, ОЕШТЫРУЧЫ, РЕВОЛЮЦИОНЕР 


^ков Михайлович Свердлов белән миңа 1905 ел¬ 
да ук (Мәскәүдә яшерен күрешү урынында шикелле) 
якынлашып килә торган декабрь драматик вакыйгала¬ 
ры көннәрендә очрашырга туры килде. 

Бу очрашу бик кыска вакытлы булды. Аннары шул 
ук көннеме, әллә әлеге очрашудан соң берничә көн уз¬ 
гачмы, мин аны яңадан, бу юлы инде зур җыелышта 
очраттым. Ул анда И. Я- Жилин белән бергә чыгыш яса¬ 
ды. Хәзер инде мин аны якыннанрак һәм яхшырак күр¬ 
дем. 

Ул чакта әле бөтенләй яшь бу революционерның та¬ 
шып торган энергиясе таң калдырды безне. Әйтергә ки¬ 
рәк, шулкадәр таң калдырды ки, 1917—1919 елларда 
тыгыз элемтәдә бергә эшләргә туры килгән чакта да без 
аны шул ук вакыттагы ялкынлы агитатор итеп күргән¬ 
дәй булдык. 

Ләкин Яков Михайлович Свердловның таң калдыр¬ 
ган төп сыйфаты массаларны көрәшкә дәртләндерә тор¬ 
ган бу сәләте генә түгел иде. Аңарда һәрбер күренекле 
революционерга хас булган өч сыйфат: һәр сүзе энту¬ 
зиазм белән сугарылган агитатор, тирән белемле пропа¬ 
гандист, һәм күпьяклы оештыручы сыйфатлары гармо¬ 
нияле рәвештә бергә кушылган |иде. 

Хәтеремдә, бервакыт шулай мине Яков Михайлович¬ 
ның массалар белән уртак тел таба белүе соклан¬ 
дырды. 

Бу хәл 1917 елның август ахырындамы, сентябрь ба¬ 
шындамы, РКП (б) Үзәк Комитетының Хәрби оешмасы 
яңадан подпольедан чыгарга омтылып караган вакытта 
Петроградта булды. Моның өчен без Литейный проспект¬ 
тагы 1 нче йортта легаль бина оештырдык. Безгә сол¬ 
датлар күпләп килеп тордылар. Ничектер шулай төнге 
сәгать унберләрдә, солдатлар безнең бинада иңгә-иң те¬ 
рәлеп утырып һәм басып торган чакта, Яков Михайло¬ 
вич белән Феликс Эдмундович килеп керде. Эш шунда: 
полкларда чуалышлар бара һәм солдатлар көрәшкә ат¬ 
лыгып торалар иде. 

— Шулай да бик кысан сездә! — диде Яков Михай¬ 
лович, солдатлар белән шыгрым тулы бүлмәләргә кер¬ 
гәч. 

Ул шунда ук урындыкка басты һәм солдатларга речь 
белән мөрәҗәгать итте. 

Аның көч һәм дәрт белән тулы энергияле тавышы, 
кискен кул хәрәкәтләре, кайнар өндәмәләре массаларны 
тагын да ныграк дулкынландырырга тиешләр иде шикел¬ 
ле. Әмма аның рече, гәрчә көрәш рухы белән сугарыл¬ 
ган булса да, восстаниегә өндәсә дә, речьнең мәгънәсе 
бу моментта әзерләнергә, көч тупларга, оешырга кирәк 
дип тәкрарлауга кайтып кала иде. 

Шундый хәлне күрү гаҗәп булды: ярсыган масса 
әкренләп тынычланды һәм ‘җыелыш ахырында инде 
Яков Михайлович гүя ялкынлы оратор түгел, бәлки сол¬ 
дат шинеле кигән крестьяннарга җир мәсьәләсен са¬ 
бырлык һәм гади тел белән аңлатып бирүче тыныч про¬ 
пагандист иде. 

Мондый үзгәреш мине таң калдырды, һәм мин Яков 
Михайловичка, курсларда әңгәмә алып баручы укыту¬ 
чы шикелле сез, дип әйтеп куйдым. 

— Ә нигә, вакыты җиткәч, андый курслар гына оеш¬ 
тырып калмабыз әле, — дип җавап кайтарды Яков Ми¬ 
хайлович. 

Чыннан да, сентябрьдә һәм октябрь башында Хәрби 
оешма без авылга җибәрәсе солдатлар өчен курслар 
оештыргач, Яков Михайлович аларның эше белән якын¬ 
нан кызыксынды. 

— Бу курслар аша йөзләрчә генә түгел, ә меңнәрчә 
кешене үткәрергә кирәк. Әлеге курсант-солдатлар авыл¬ 
да иң яхшы болыневик-агитаторлар / булырлар, — ди 
торган иде ул миңа еш кына. 

Әлеге курслар аша меңнәрчә солдатлар үтте. Авыл- 

га китүче солдатларны әдәбият белән тәэмин итү өчен 
Яков Михайлович бик күп көч куйды. 

Әмма Яков Михайлович агитаторлык таланты белән 
генә таң калдырмый, ул бик оста оештыручы да иде. 
Менә шул сыйфаты аны юлбашчы итте дә инде. 

Свердловта ике сыйфат бик әйбәт бергә кушылган 
иде: аның башында һәрвакыт оештыру планнары туып 
тора һәм шул ук вакытта кешеләргә ул шундый оста 
якын килә белә ки, әлеге кеше аңа бөтен эч серен сөй¬ 
ләп бирә иде... 

Октябрь революциясе чорында Яков Михайлович 
партиядә Владимир Ильичтан кала һичшиксез гаять 
зур оештыручы көч булды. 

Тимердәй нык характер гына, дипломатия сәләтләре 
генә җитми, ул сыйфатлар сыналган башка күп кенә 
иптәшләрдә дә бар, абруеңнан файдаланып, кешеләрне 
үзеңә буйсындыру гына аз, болардан тыш, Яков Михай¬ 
лович Свердлов һәр кешенең күңеленә үтеп керә белә 
иде. Ул чын мәгънәсендә иң шәп иптәш тә иде. 

Шушы юлларны язучы белән икенче бер карт, хөр¬ 
мәтле подпольечы бергә эшләгәндә үзара килешә алма¬ 
дылар. 

Эшне һәм бәхәсне хәл итү өчен Үзәк Комитет Сверд¬ 
ловны билгеләде. 

Безгә килгәннән соң бер сәгатьтән Яков Михайлович 
барлык аңлашылмаучылыкларны бетерде, һәм без, мо¬ 
ңарчы килешмәүчән булган кешеләр, Шатлыгыбыздан 
елмаештык, ә Яков Михайлович үзенең калын көр та-, 
вышы белән эштәге яңа перспективалар һәм мөмкин¬ 
лекләр турында сөйләргә кереште. 

Советлар республикасын акгвардиячеләр һәм интер¬ 
вентлар утлы боҗра эченә алган ифрат авыр көннәрдә 
дә Яков Михайлович элеккечә үк көр күңелле һәм ташып 
торган энергияле, югалып калмый, башкаларны рух¬ 
ландыра, бащында меңнәрчә яңа планнар туып торган 
менә дигән оештыручы булды. 

Яков Михайловичның үтә укымышлы кеше булган¬ 
лыгын игътибарга алырга кирәк. Хәреф ятлаучы түгел, 
ә бәлки яхшы әзерлекле марксист булуы аны шундый 
талантлы оештыручы итте. 

Аңа вакчыллык, шәхси мәнфәгатьләр ят иде. Шуңа 
күрә, һич тә гаҗәп түгел, аның абруе үсә һәм ныгый 
баруына дәүләт властеның бөтен куәтен кулында тотуы 
сәбәп булмады, ә нәкъ менә киресенчә — партия оеш¬ 
масының һәм дәүләт властеның куәте аның аркасында 

үсте, чөнки ул үзенең шәхси интересларын бер читкә 
куя алды һәм шәхси, субъектив-эгоистик нәрсәне түгел, 
бәлки бөтен кешене берләштерә торган нәрсәне— кол¬ 
лектив, коммунистик мәнфәгатьне аерып күрсәтә һәм 
яклый белде. 

Партия тормышындагы иң кискен вакытларда Яков 
Михайловичны миңа күп мәртәбәләр күзәтёргә туры 
килде. Мине аның үзе турында онытуы, кешеләрне бер¬ 
ләштерү, туплау, төрле якларга сугылудан баш тартыр¬ 
га мәҗбүр итү һәм бөтен кеше өчен уртак бер линия 
зшләү сәләте һәрчак таң калдыра иде. 

Әйе, бу сыйфат беренче революция солдатларының 
да беренчесе булган кешенең бөек сыйфаты иде. Яков 
Михайловичны революция юлбашчысы итеп шушы сый¬ 
фат күтәрде дә. 

Революция өчен иң авыр моментларның берсендә 
Яков Михайлович Свердлов белән без бик тә әһәмиятле 
бер оешмабызга бардык. Ерак та түгел контрреволю¬ 
цион восстание кайный, ә безнең кораллы көчләребез 
дә, ату кирәк-яракларыбыз да юк, иптәшләр исә ничек¬ 
тер төрлесе-төрле якка карый иде... Менә шул чакта 
Яков Михайлович килеп чыкты. 

Аның көчле калын тавышы яңгырады, җитез гәүдә¬ 
се әле тегендә, әле монда күренде: иптәшләрне ул әле 
ашыктырды, әле дәртләндерде, шул ук вакытта бер ге¬ 
нә мәртәбә дә җикеренмәде, тавышын күтәрмәде. 

Ә бит дошманнарыбыз белән эш иткәндә ул каты да 
була, дошманның нәкъ йөрәгенә барып кадала торган 
сүзләр дә әйтә белә иде. 

Дошманнарга карата шундый иде, ә иптәшләренә, 
көрәштәшләренә карата исә аңарда җылылык та, ми¬ 
һербанлылык та, һәркемгә үз урынын табарга булышу 
сәләте дә җитәрлек иде. Менә шушы сыйфатлар инде 
Яков Михайловичны берләштерүче бөек үзәк, бөек оеш¬ 
тыручы итәләр иде. 

Югарыда телгә алынган баш күтәргән иптәшләр 
янында булып, аларны тынычландырганнан һәм күңел¬ 
ләрен күтәргәннән соң Мәскәүгә кайтып килгәндә Яков 
Михайловичның, әлеге эшне җайга салудан куанып, ба¬ 
лаларча самимилек белән рәхәтләнеп көлүен күрү бик 
тә күңелле булды. 

Вагон көпчәкләре дөбердәгәне, паровоз уфылдаганы 
ишетелеп торды, ә Яков Михайлович сыек кына чәен 
эчә-эчә һаман шул калын тавышы белән безнең җинү- 
ләрнең шатлыклы перспективаларын тасвирлап барды. 

1919 елның 16 мартында партия олы якты шәхесне, 
бөек оештыручыны югалтты. Октябрь революциясен 
ясаган кешеләрнең берсе, коммунизм өчен беренче кө¬ 
рәшчеләрнең берсе, партиянең иң яхшы һәм талантлы 
тезүчеләреннән берсе безнең арабыздан китте. 

Хезмәт ияләре Яков Михайлович Свердловның исе¬ 
мен беркайчан да онытмаслар, чөнки ул бөтен гомерен 
аларның бөек эше, аларны азат итү һәм аларның якты 
киләчәгенә багышлады. 


П. С. Заславский 


СОВЕТЛАР СЪЕЗДЫНДА 


елның февралендә булды бу.. Советларның 
Гадәттән тыш съездына Одессадан сайланган зур бер 
төркем эшчеләр, солдат һәм матрослар белән бергә мин 
Петроградка бара идем. «у 

Тимер юл хәрәкәтендә тәртип юк иде. Одессадан диң¬ 
гез юлы белән Севастопольгә, ә аннан Харьков һәм 
Мәскәү аша барырга туры килде. Поездлар зур тоткар¬ 
лык белән йөри иде. 

Харьковта без Ленин һәм Свердлов имзалары белән 
халыкка мөрәҗәгать итеп чыгарылган һәм стеналарга 
ябыштырылган «Социалистик Ватан куркыныч астын¬ 
да!» дигән өндәмәне укыдык. Мәскәүгә якынлаша төш¬ 
кәч, газеталардан Советлар Россиясе башкаласының 
Петроградтан Мәскәүгә күчерелгәнлеген һәм Советлар 
съездының Питерда түгел, ә Мәскәүдә ачылачагын бел¬ 
дек. 

Мәскәүнең Курск вокзалында поездлар янына җиң¬ 
нәренә кызыл тасмалар бәйләгән эшчеләр вәкилләре 
килде. Аларга съезд делегатларын каршы алырга ку¬ 
шылган булган. Алар иң әүвәл: «Иптәш, сез кем яклы? 
Ленин һәм тынычлык яклымы, әллә каршымы?» — дип 
сорыйлар иде. 

Советлар съездының Мандат комиссиясе «Метро- 
поль» гостиницасында урнашкан иде. 

Комиссия өстәлләре тирәсендә йөзләгән кеше кай¬ 
наша, аларның хәрби частьлардан, фронтлардан һәм 

157 



Советлар съездларыннан сайланулары турындагы та¬ 
ныклыклары еш кына юньләп рәсмиләштерелмәгән бу¬ 
ла иде. Килгән һәр кешедә энтузиазм ташып тора иде. 
«Мине монда бер миллион кораллы солдат җибәрде!» — 
дип кычкырды берсе. «Мине меңләгән эщче-крестьян 
сайлады!» — диде, аңа ияреп, икенчесе. Әмма үз вәкил¬ 
ләрен монда җибәргән оешмаларны кайчан һәм кем 
оештырганын белү кайвакыт шактый кыен була иде. 

Зал түрендә бер төркем делегатлар әйләндереп ал¬ 
ган кечкенә бер өстәл тора иде. Якынрак килеп карасам, 
иң элек бүректәй куе кара чәч каплаган баш күрдем, 
һәм шунда ук басынкы, тыныч калын тавыш ишеттем. 
Андый тавышның дөньяда бер генә кешедә — Яков Ми¬ 
хайлович Свердловта гына булуы мөмкин иде. Әйе, бу 
кеше ул иде! 

Яков Михайлович белән мин бу очрашудан берничә 
ел элегрәк Нарым сөргенендә танышкан идем. Мин 
сөрген срогымны Нарымда уздырдым, ә Яков Михайло¬ 
вичны, әллә ничә мәртәбә качканлыктан, Нарымнан 
утыз чакрым арырак, Парабель авылына урнаштыр¬ 
ганнар иде. Әмма утыз чакрым аның өчен берни түгел, 
һәм ул лекция уку өчен безгә еш килә иде. 

Безнең белән бергә сөргендә күп кенә зур * партия 
работниклары булып, алар сөргендәгеләр арасында зур 
ихтирам белән файдаландылар. Ләкин Яков Михайло¬ 
вичныкы кебек абруй бүтән берәүдә дә юк иде. Барысы 
да аңа бөтен тормышы партия мәнфәгатьләре белән ту¬ 
лы профессиональ революционер итеп карадылар. 

Шул чакта ук инде Яков Михайлович үзенең оешты¬ 
ру сәләтләре ягыннан башкалардан аерылып тора иде. 
Сөргенгә яңа килгән иптәшләр белән танышканда ул 
һәрвакыт алар торган оешмалар һәм урыннарда баш¬ 
карылган эшләр хакында, шулай ук кулга алынудан 
котылып иректә кала алган иптәшләр хакында бәйнә- 
бәйнә сораштыра иде. 

Питердан һәм Уралдан сөрелгән кайбер кешеләрнең 
үз оешмалары турында Свердловның аларга караганда 
күбрәк һәм яхшырак белүенә соклануларына мин үзем 
шаһит булдым. 

Подпольеда һәм сөргендә яшерен эш алып бару тәҗ¬ 
рибәсе Яков Михайловичның күренекле оештыручанлык 
таланты формалашуда зур әһәмияткә ия булды. Аның 
бу таланты Октябрь революциясен әзерләгән вакытта 
һәм Совет властен төзүнең беренче елында аеруча ачык 
күренде. 

Хәтере ^гадәттән тыш яхшы булу, кешеләрне әйбәт 
белүе аркасында Яков Михайлович, В. И. Ленин образ¬ 
лы итеп әйткәнчә, «аяклы энциклопедия сүзлеге» иде. 
Ул кайда нинди оешма булуын һәм аңа кем җитәкчелек 
итүен һәрвакыт белә иде. 

«Метрополь» залында мин күргәндә аны съезд деле¬ 
гатлары, шулай ук хәлдән тайган Мандат комиссиясе 
членнары сырып алган иде. Кайсы мандатларның дөрес 
бирелгәнлеген, кайсыларының дөрес түгеллеген ул үзе¬ 
нә хас сабырлык белән бик тиз һәм төгәл әйтеп бирде. 
Бу мәсьәләне хәл итүнең әһәмияте биниһая зур, чөнки 
меньшевиклар, эсерлар һәм анархистлар үз кешеләрен 
съездга законсыз кертү өчен буталчыклыктан файдала¬ 
нып калырга тырышалар иде. 

Яков Михайлович аларның делегатларын нигезсез 
сайланган дип тапкач: «Бөтенроссия съездына делегат¬ 
лар җибәрергә безгә комачаулык итәргә кем хокук бир¬ 
де сезгә?»—дип тавыш күтәрделәр. 

Ләкин Свердловны куркытып була торган түгел иде. 
Делегат җибәрергә чыннан да хаклы булган оешманың 
исемен ул шунда ук яттан әйтеп бирә һәм меньшевик¬ 
лар белән эсерларның ялган сайлаулар үткәргәнлеклә- 
рен фаш итә иде. 

Съезд үзе дә давыллы һәм киеренке булды. Съезд¬ 
да ныклы тәртип саклау өчен Свердловның тимердәй 
ихтыяр көче кирәк иде. 

Ленинның съездда катнашуы аның нәтиҗәле тәмам¬ 
лануы өчен хәлиткеч әһәмияткә ия булды. 

Съездда Ленинны кайнар котлап каршыладылар. 
Аның солых төзү кирәклеге турындагы докладын шат¬ 
ланып тыңладылар. Тынычлык теләгән, ләгънәт төшкән 
сугышны бетерергә омтылган бөтен кеше, гигант маг¬ 
нитка тартылган кебек, Ленинга тартылды. 

Бу съезд бөтен гомерем буена хәтеремдә калды, чөн¬ 
ки анда мин Ленинны беренче мәртәбә күрдем һәм тың¬ 
ладым, аның белән таныштым. 

Тәнәфес вакытында Яков Михайлович минем яны¬ 
ма килеп, үзе белән бергә съезд президиумы бүлмәсенә 
узуымны үтенде. Ул мине тәрәзә кырында басып торган 
иптәш Ленин янына алып килде дә: 

1 — Владимир Ильич, сезне Одесса өлкә , комитеты 
секретаре, партиянең җиденче съездына соңга калган 
Заславский белән таныштырырга телим, — диде. 

Ленин кулымны кысып күрешкәндә аның кул җылы¬ 
сын тойдым. 

Күземә туп-туры карап, Владимир Ильич: 

— Нигә соңга калдыгыз?—дип сорады. 

Ленин Одессадагы хәл турында сораштыра башла¬ 
ды, эшчеләрнең һәм Румын фронты солдатларының 
настроениесе белән кызыксынды. 

Мин мөмкин хәтле тулырак итеп җавап бирергә ты¬ 
рыштым, ләкин шул чакта бүлмәдәгеләрнең берсе сүзгә 
катышып, миңа бик усал гына мөрәҗәгать итте: 

— Ә партия съездында сез кайсы якка тавыш бир¬ 
гән булыр идегез? Солыхны яклапмы, әллә сугышны¬ 
мы? 

— Партия съездында солыхны яклап тавыш биргән 
булыр идем,’—дидем мин. 

— Дөрес, — диде Ленин һәм нәрсә турындадыр 
Свердлов белән сөйләшә башлады. 

Мин китмәкче булдым, әмма Яков Михайлович миңа 
калырга ымлады. Петроградтан килгән берничә иптәш 
минем яныма туктады. Аларның кайберләре солых тө¬ 
зүгә каршы иде. Без бәхәсләшә башладык. 

Бу бәхәс партиянең әле генә эшен тәмамлаган VII 
съездында барган көрәшнең, «сул» фразаларга яшерен¬ 
гән раскольникларга каршы Ленин линиясенең җиңүе 
өчен барган көрәшнең дәвамы иде. 

Каядыр китеп торган Ленин, бераз вакыттан кулына 
кәгазьләр тотып, кире килде һәм, безнең бәхәсне ише¬ 
теп, Свердловка нидер әйтте. 

Яков Михайлович, кабат яныма килеп, мине бер чит- 
кәрәк алып китте дә: 

— Сезне петроградлылар чолгап алган, алар ара¬ 
сында «сул коммунистлар» күп. Петроград комитеты 
бервакыт шулар кулында булды. Үзәк Комитет сезне 
партиянең Петроград комитеты секретаре постына тәкъ¬ 
дим итәргә ниятли. Ничек, ризамы? — диде. 

Съезддан соң мине Петроградка эшкә җибәрделәр. 
Ул чакта хәл авыр иде. Икмәк һәм ягулык юк. Петро¬ 
град эшчеләре, Советлар республикасын яклап, барлык 
фронтларда сугышалар. Шәһәрдә оялаган контррево¬ 
люцион элементлар һәртөрле провокацияләр, террор¬ 
лык актлары, диверсияләр белән атмосфераны агулап 
тора иде. 

1918 елның 20 июнендә Нева заставасы аръягына 
эшчеләр янына митингка барган чагында ялкынлы аги¬ 
татор иптәш Володарский хыянәтчел төстә үтерелде. 
Ике атнаДан соң Мәскәүдә сул эсерлар, Брест солыхын 
өзәргә һәм илне кабат Германиягә каршы сугышка таш- 

ларга маташып, Совет властена каршы фетнә күтәрде-* 
ләр. 

Сул эсерлар фетнәсе бик тиз бастырылды. Ләкин, 
нибары ай ярым вакыт узуга, бер үк көнне уң эсерлар 
Владимир Ильичны яраладылар һәм Петроград Гадәт¬ 
тән тыш комиссиясе председателе Моисей Соломонович 
Урицкийны үтерделәр. 

Республика һәм халык дошманнарының кабахәт 
эшләре барлык хезмәт ияләрендә ачу, нәфрәт һәм про¬ 
тест тудырды. Митинг-җыелышларда эшчеләр һәм 
крестьяннар пролетариат революциясе юлбашчыларына 
һөҗүм итүгә һәм аларны үтерүгә җавап йөзеннән Со¬ 
вет хөкүмәтенең буржуазиягә һәм бөтендөнья империа¬ 
лизмы ялчыларына каршы кызыл террор оештыруын 
таләп иттеләр. 

Бөтенроссия Үзәк Башкарма Комитеты Председателе 
Яков Михайлович Свердлов, барлык хезмәт ияләренә 
мөрәҗәгать итеп, аларны тынычлык һәм тәртип саклар¬ 
га, революция һәм халык дошманнарының казынуларын 
нык һәм уяу күзәтергә чакырды. 

Ике көннән соң Свердлов тәкъдиме белән Бөтенрос¬ 
сия Үзәк Башкарма Комитеты революцияне саклау өчен 
иң каты һәм кискен чаралар куллану турында карар 
чыгарды. 

Владимир Ильич авырганда Свердлов Халык Ко¬ 
миссарлары Советында аның урынына эшләп торды. 
Без Питерда аның белән даими элемтә тоттык. Кадер- 
лебез Ильичның сәламәтләнә баруы турында да без 
аңардан белешә идек. 

Яков Михайлович Свердловны белгән, аның белән 
бергә эшләгән бөтен кешенең хәтеренә ул иптәш Ленин¬ 
ның беренче ярдәмчесе, аның чиксез кадерле тормышын 
саклаучы чыныккан, куркусыз даими сакчы булып мәң¬ 
гегә уелып калды. 

Аның якты образы партиябез һәм халкыбыз тари¬ 
хында мәңгегә шундый булып калыр. 


3-118.-П 

Ю. Н. Флаксерман 


БӨТЕНРОССИЯ ҮЗӘК БАШКАРМА КОМИТЕТЫ 

ПРЕДСЕДАТЕЛЕ 


• ^ков Михайлович Свердловның «Иптәш Андрей» 
булып йөргән чагын белмәгән, аны революциядән соң 
гына белгән кешеләр өчен Свердловның тормышы гаять 
якты, әмма фаҗигале төстә бик тиз сүнгән йолдыз ке¬ 
бек күренеп үтте. Әмма Яков Михайловичның кыска гы¬ 
на гомере, аның искиткеч зур эше революциядә . оны¬ 
тылмаслык тирән эз калдырды. Революция, хезмәт ия¬ 
ләре, кешелек дөньясы хакына башкарган эшләре өчен- 
Свердловны барлык буын кешеләре һәрвакыт олылап 
искә алачаклар. 

Я. М. Свердловны хәтергә төшергәндә иң әүвәл нык 
революцион көрәшче, оппортунизмга карата килешмәү- 
чән, дошманнар өчен дәһшәтле, Ленин тәгълиматын һәм 
күрсәтмәләрен тайпылышсыз тормышка ашыручы кө¬ 
рәшче образы алга килеп баса. 

Яков Михайлович белән мин Февраль революциясе¬ 
нең беренче көннәрендә таныштым, һәм анын, Ленин¬ 
ның тарафдары гына булмыйча, Ленинга бик якын 
икәнлегенә, Ильичның уй һәм өметләрен аеруча дөрес 
чагылдыруына шунда ук ышандым. 

Икенче мәртәбә инде без июльдә, мин Петергофтан 
Петроградка килгәч очраштык. Таврический сарайда 
Бөтенроссия Үзәк Башкарма Комитетының утырышы 
узарга тиеш иде. 

Утырыш башланыр алдыннан мин залга кердем. 
Трибуналар белән депутатлар урыннарын аерып торган 
стена буенда шул стенага сөялеп Я- М. Свердлов басып 
тора иде. Йөзе балкый, үзеннән дәрт һәм энергия бөрке¬ 
лә иде. Без бераз гына гәпләшеп алдык. 

Ул чакта Үзәк Комитет членнары арасында Ленин¬ 
га иң якыны, мөгаен, Свердлов булгандыр. Ул Ильич¬ 
ның подпольеда яшәвен оештыруда катнашты, аның бе¬ 
лән элемтәне башлыча ул тотты, Ильичның позициясен 
аеруча ачык һәм тулы чагылдырды. 

Мин партиянең VI съезды утырышларында булдым. 
Съезд ярым легаль төстә барды. Ильич съездда булма¬ 
ды, ул тирән подпольеда иде. Ләкин мин делегатларны® 

настроенисен бик ачык хәтерлим: барысы да Ленинның 
күзгә күренмичә генә съездда катнашуын һәм аца җи¬ 
тәкчелек итүен тоеп тора иде. Политик хәл турындагы 
төп докладның тезисларын Владимир Ильич төзеде, 
съездның кайбер резолюцияләре проектларын ул язды. 

Съездга фактта Я- М. Свердлов җитәкчелек итте. 
Ул съезд утырышларында һәрвакыт председатель бул¬ 
ды. Аның Владимир Ильич белән элемтә тотканлыгын 1 
барысы да белә иде. Ул Владимир Ильич язган резолю¬ 
цияләрне катгый һәм оста итеп тавышка куйды. Сверд¬ 
лов партиянең VI съездында ленинчыл җитәкчелекне 
тормышка ашырды. 

Корнилов фетнәсеннән соң илдә хәл бик нык кискен¬ 
ләште. Ленин, подпольедан торып, кораллы восстание 
әзерләргә кирәклеге турындагы мәсьәләне куйды, ә Ва¬ 
кытлы хөкүмәт революциядән үч алырга әзерләнде. 

Вакыйгалар ифрат тиз куерды. Ленин яшерен рә¬ 
вештә Финляндиядан Питерга кайтты. Восстание мәсьә¬ 
ләсен хәл итү өчен 10 Октябрьда Карповка урамындагы 
32 нче йортта минем апам Г. К. Флаксерман-Суханова 
квартирында Үзәк Комитет утырышы чакырылды. Бу 
утырышка Ленин парик киеп килде. Миңа аны саклау 
вазифасы йөкләнде: утырыш беткәннән соң Ильичның 
исән-имин чыгып китүен тәэмин *итәргә кирәк иде. 

Квартирны сайлау, әлеге тарихи утырышны оештыру 
эшен, Е. Д. Стасова белән бергәләп, Я. М. Свердлов 
башкарды... 

Октябрь- восстаниесен әзерләү һәм үткәрү эшендә 
Свердлов Ленинның иң нык, иң эзлекле һәм актив та¬ 
рафдарларыннан берсе булды. Ул киң массалар белән 
аралаша, кирәкле һәм аңлаешлы сүзләр таба белә, мас¬ 
салар алдына алар өчен ачык булырлык бурычлар куя 
иде. Яков Михайлович партия аппараты, дәүләт власте 
аппараты эшен тиңдәшсез оста оештыручы иде. Ул һәр¬ 
чак бик төгәл эшли, мәсьәләләрне тиз хәл итә торган 
иде. Аның сүзе беркайчан да эштән аерылмады. Ул 
партия чыгарган политик карарларны бик оста тормыш¬ 
ка ашыра белә иде. 

Октябрь революциясе булды. Совет власте оешты¬ 
рылды. Я- М. Свердлов Бөтенроссия Үзәк Комитеть® 
Председателе итеп сайланды. Менә шушында инде аның 
оештыру таланты аеруча ярап куйды. 

Хәтеремдә, хөкүмәтебез Мәскәүгә күчеп килгәч,. 
«Метрополь» гостиницасы номерларының берсендә,. 
Яков Михайлович миңа төрле учреждениеләр белән,, 



Мәскәүнекеләр белән дә, әле генә Питердан күчеп кил¬ 
гән учреждениеләр белән дә элемтә урнаштырырга куш¬ 
ты. Кәгазьләр, хатлар, мандатлар язуга вакыт әрәм ит¬ 
мәс өчен ул Бөтенроссия Үзәк Башкарма Комитеты 
Председателе бланкысына кызыл кара белән кыска гы¬ 
на язу язды да «Я. Свердлов» дип имзасын куйды. Бу 
кәгазь өчен барлык ишекләр ачык иде. 

Я- М. Свердлов азмы-күпме җаваплы саналган пост¬ 
ларда эшләүче барлык большевикларны, аларның кай¬ 
да эшләүләрен яттан белә иде. Нинди дә булса эшкә 
берәр кеше таләп ителсә, ул тиешле кандидатураны 
һәрвакыт таба, бөтен нәрсәне һәм бөтен кешене хәтерен¬ 
дә тота иде. 

1918 елда яшь Советлар республикасы өчен авыр 
хәл килеп туды. Чит илләр интервенциясе, Дон казак¬ 
лары һәм чехословаклар корпусы фетнәләре, Корнилов 
һәм башка акгвардияче генералларның иреклеләр ар¬ 
миясе — боларның һәммәсе Советларның яшәвенә ту- 
рыдан-туры куркыныч тудыра иде. 

Чехословаклар корпусы һәм эсер-акгвардиячеләр 
'бандалары Иделдән Уралга кысрыклангач, Екатерин¬ 
бургка куркыныч янады. Шул чакта Бөтенроссия Үзәк 
Башкарма Комитеты утырышы алдыннан «Метрополь» 
ресторанының бер бүлмәсендә большевиклар фракция¬ 
се җыелды. Свердлов Екатеринбург Советы башкарма 
комитетының телеграммасын укыды. Шәһәр куркыныч 
астында, аны саклау өчен көч җитәрлек түгел иде. 
Элекке патша Николай Романовның, акгвардиячеләр 
кулына төшеп, бөтен контрреволюция байрагына әве¬ 
релү ихтималы бар иде. Эвакуацияләргә мөмкинлек 
булмаганлыктан, Екатеринбург Советы башкарма ко¬ 
митеты аны атарга карар бирде. Патшаны аттык. Җир¬ 
ле башкарма комитет Бөтенроссия Үзәк Башкарма Ко¬ 
митетыннан шушы мәҗбүри һәм кирәкле чарага санк¬ 
ция бирүне сорады. Яков Михайлович фракциягә ека- 
теринбурглыларның карарына санкция бирергә тәкъ¬ 
дим кертте һәм тәкъдим бертавыштан кабул ителде. 

Дошманнарга карата рәхимсез, килешмәүчән бу ре¬ 
волюционер, зур дәүләт эшлеклесе һәм оста оештыручы 
көндәлек тормышта гади, шат, шаярырга һәм көләргә 
ярата торган үтә дә күңелле кеше иде. 

Ничектер шулай җәен, ял көннәренең берсендә Яков 
Михайлович килеп керде дә: 

— Әйдә, урманга барып йөреп кайтабыз, — диде. 

Яков Михайлович Клавдия Тимофеевна, балалары 

Андрей һәм Верочка белән, хатыным белән мин Вла¬ 
димир таш юлыннан—хәзерге Энтузиастлар таш юлын¬ 
нан китеп тә бардык. 

Аныц тәбәнәк «Паккард» машинасы кузгалып кит¬ 
кәч үк диярлек зур тизлек белән чаба башлады, ә без 
утырган авыр «Бельвиль» бик нык артта калды. Зур 
тизлек алгач кына берьюлы ике камера шартлады һәм 
безнең машина сафтан чыкты. 

Шул чак Яков Михайлович миннән һәм шофердан 
рәхәтләнеп көлде, безнең аны куып җитә алмавыбызга 
бик тә, бик тә куанды. 


Л. А. Фотиева 


ВЛАДИМИР ИЛЬИЧ ҺӘМ ЯКОВ МИХАЙЛОВИЧ 


Яков Михайлович Свердлов белән мин беренче мәр¬ 
тәбә 1917 елда Петроградта таныштым. Мин аның күп 
кеше катнашында узган теге яки бу җыелышның пред¬ 
седателе булганын, күп йөзләрчә, еш кына меңнәрчә 
кешеләрне үз ихтыярына буйсындырганын әллә ничә 
тапкыр күзәтеп тордым. Аның куәтле тавышы теләсә 
нинди шау-шуны баса, көчле ихтыяры массаны үзенә 
буйсындыра иде. Ул иң шау-шулы һәм чуар аудитория¬ 
дә дә бик тиз тәртип урнаштыра һәм җыелышны үзенә 
карата иде. 

Хөкүмәт Петроградтан Мәскәүгә күчеп килгәч озак 
та үтмәстән мин Халык Комиссарлары Советында эш¬ 
ли башладым. Башта секретарь ярдәмчесе, аннары 
Халык Комиссарлары Советы секретаре булдым. Бер 
үк вакытта Владимир Ильич Ленинның секретаре ва¬ 
зифаларын башкардым. 

Яков Михайлович Владимир Ильич янында еш бу¬ 
ла, һәм, эштә аның белән турыдан-туры сирәк күреш¬ 
сәм дә, миңа аны еш очратырга туры килә иде. 

Владимир Ильич Яков Михайловичны бик ярата иде. 
Мин Яков Михайловичның көтелмәгәндә вафат булуы¬ 
на Ильичның әйтеп бетергесез нык борчылганын, аның 
үлемен гаять авыр кичергәнен яхшы хәтерлим. 1919 

һәм 1920 еллардагы күп кенә чыгышларында Ленин 
Свердлов турында берничә мәртәбә сөйләде. 

Миңа күп тапкырлар Ленин белән 'Свердловны бер¬ 
гә күрергә туры килде һәм миндә Яков Михайлович 
Владимир Ильичка бик якын кеше, Владимир Ильич 
аның белән гадәттән тыш дус, иптәшләрчә мөнәсәбәттә 
булган икән дигән тәэсир гомерем буена сакланып 
калды. Владимир Ильич Яков Михайловичка тулы 
ышаныч һәм ихтирам белән карады. 

1918 елның сентябрендә, яраланудан соң Владимир 
Ильич каты авырып яткан вакытта мин Я. М. Свердлов 
белән, аеруча еш очраштым. Халык Комиссарлары Со¬ 
ветының эше шул вакытта Я. М. Свердловка күчте. 
Ул бер үк вакытта Бөтенроссия Үзәк Башкарма Коми¬ 
тетында һәм партия Үзәк Комитетында эшләвен дәвам 
иттерде. 

Яков Михайлович көн саен икешәр-өчәр сәгать Вла¬ 
димир Ильич кабинетында, эшләде. Свердлов, кыска 
гына вакыт булса да, Ленин кабинетында эшләгән бер¬ 
дәнбер кеше. Элегрәк, Владимир Ильич яраланганга 
кадәр дә, аннан соң да, хәтта Ленин гомеренең соңгы 
елларында, ул озак вакытлар буена авырган чакларда 
да Владимир Ильич кабинетында бүтән берәүнең дә 
эшләгәне булмады. 

Владимир Ильич яраланганнан соңгы көннәрдә ми¬ 
на, Халык Комиссарлары Советы секретаре буларак, 
В. И. Ленин һәм Халык Комиссарлары Советы исеменә 
алынган документлар һәм материаллар турында 
Свердловка күп мәртәбәләр җиткерергә туры килде. 
Мине Яков Михайловичның һәммә нәрсәгә гадәттән тыш 
тиз төшенеп алуы таң калдыра иде. Ул теләсә нинди, 
еш кына үтә катлаулы һәм буталчык мәсьәләләргә, те¬ 
ләсә нинди документның эчтәлегенә бик тиз төшенә 
иде. Мәсьәләнең асылын ул шунда.ук тотып ала, әңгә¬ 
мәдәшен беренче сүзеннән үк аңлый һәм хәл кылыныр- 
га тиешле мәсьәләне шундук хәл итә иде. Аңарда бер 
генә мәсьәлә дә хәл ителмичә калмый, кирәксезгә бер 
генә документ та тоткарланмый иде. 

Владимир Ильич белән берничә ел бергә эшләү дә¬ 
верендә аның мәсьәләләргә искиткеч тиз төшенүен 
белгәнлектән, Свердловның да гадәти булмаган, аны 
башка работниклардан бик нык аерып торган тиз тө¬ 
шенә алу сәләте хәтеремә онытылмаслык булып кереп 
калды. 

Соңынтын, Яков Михайлович вафат булгач, мин, 

Ленинга Свердлов белән эшләве җиңел булган, алар 
бер-берсен тиз һәм яхшы аңлаганнар, дип күп мәртә¬ 
бәләр уйладым. 

Үзем шаһит булган бер вакыйга хәтеремдә яхшы 
сакланып калган. Бу хәл 1918 елның июлендә, сул 
эсерлар фетнәсе көннәрендә булды. 

Мәгълүм ки, фетнәчеләр Дзержинскийны кулга 
алып, аны Покровский капкасы тирәсендәге Трехсвя- 
тительский тыкрыгында урнашкан штабларында бер 
тәүлек чамасы тоттылар. Дзержинский котылу белән үк 
Кремльгә Владимир Ильич янына килде. 

Мәкерлелекне, эчкерлелекне җене сөймәгән һәм 
дошман күргән Феликс Эдмундович араларында шак¬ 
тый гына ВЧК работниклары да булган сул эсерлар¬ 
ның кабахәтләрчә хыянәтеннән тетрәнгән, ВЧКның 
шул сотрудниклары кулына эләгүенә бик каты гарь¬ 
ләнгән иде. 

Бу вакытта Владимир Ильичның кайда булганлыгы 
исемдә калмаган, әмма ул Халык Комиссарлары Сове¬ 
ты бинасында түгел иде. Свердлов белән Дзержинский- 
,ның Халык Комиссарлары Советының утырышлар за¬ 
лында очрашуын яхшы хәтерлим, чөнки Халык Комис¬ 
сарлары Советы Секретариаты да шунда урнашкан иде. 
Алар, бик җанланып сөйләшә-сөйләшә, бүлмә буйлап 
әрле-бирле йөреп тордылар. 

— Ни өчен, — диде Дзержинский йрсып, — ни өчен 
соң алар мине атмадылар? Атмаулары кызганыч, бу 
ату революциягә файда итәр иде. 

Яков Михайлович яратып, зур ягымлылык белән 
Дзержинскийның иңнәреннән кочып алды да: 

;— Син хаклы түгел, Феликс, юк, хаклы түгел. Ки¬ 
ресенчә, аларның сине атмаулары, синең исән калуың 
бик яхшы булган. Синең белән без революция хакына 
күп эшләрбез һәм аның дошманнарына каршы бик күп 
сугышырбыз әле! — диде. 

Яков Михайлович кешеләрне бик яхшы таный, пар¬ 
тия һәм совет работникларын әйбәт белә, дип сөйләгән¬ 
нәрен күп мәртәбәләр ишеткәнем булды. Ул чакта азык- 
төлек халык комиссары булган Александр Дмитрие¬ 
вич Цюрупа белән сөйләшүем искә төшә. 

Азык-төлек халык комиссариатына коллегия члены 
жирәк була, һәм Яков Михайлович бу эшкә иптәш Ру- 
зерны җибәрә. Соңыннан Цюрупаның зур соклану бе¬ 
лән сөйләгәне хәтеремдә калган: 

— Яков Михайловичның партия кадрларын әйбәт 

белүенә, һәркемгә ул файда китерердәй урын таба алуы¬ 
на, кешене үтәли күргәндәй аңа дөрес бәя бирү оста¬ 
лыгына шаккатасың! Рузер әлеге эш өчен махсус ту¬ 
ган диярсең. 

Яков Михайлович яшь Советлар республикасын сак¬ 
лауны оештыруда актив катнашты. Хәрби мәсьәләләр¬ 
гә караган күп кенә бик әһәмиятле документларны һәм 
күрсәтмәләрне Владимир Ильич аның белән бергә әзер¬ 
ләде. 

Яков Михайлович искиткеч әйбәт иптәш, ягымлы 
кеше, эшкә ихлас күңелдән бирелгән партия члены һәм 
В. И. Ленинның иң якын ярдәмчесе иде. Аның шулай 
иртә һәлак булуы бик тә аяныч! 


Я. Д. Мальков 


ЯКОВ МИХАЙЛОВИЧ СВЕРДЛОВ СМОЛЬНЫЙДА 

ҺӘМ КРЕМЛЬДӘ 


Н иче ктер шулай 1917 елның май башында больше¬ 
викларның Гельсингфорс комитеты (ул чакта мин аның 
члены идем) мине һәм үзем шикелле үк тагын бер мат- 
рос-болыиевикны эшләребез һәм ихтыяҗларыбыз ту¬ 
рында сөйләп бирү өчен Петроградка, партия Үзәк Ко¬ 
митетына җибәрде. Иптәшем белән Питерга килеп төш¬ 
тек тә вокзалдан туп-туры Большая Дворянская ура¬ 
мына киттек. Большевиклар Үзәк Комитеты шунда* 
патшаның элеккеге сөяркәсе Кшесинская йортында ур¬ 
нашкан иде. 

Килдек. Киң мәрмәр баскычта һәм зиннәтле зур 
алгы бүлмәдә хисапсыз күп солдатлар җыелган. Боль¬ 
шевикларның Хәрби оешмасы һәм солдатлар клубы да 
шушы ук йортта урнашкан икән. Безгә, Үзәк Комитет 
икенче катта, дип аңлаттылар. Югарыга күтәрелдек* 
күрәбез — зур бүлмә, халык ифрат күп: солдатлар* 
эшчеләр шау-гөр киләләр. Кечкенә төркемнәр булып 
басканнар да кызып-кызып гәпләшәләр. Стена буенда 
зур өстәл янында куе кара чәчле, сакаллы, пенсне ки¬ 
гән бер кеше басып тора. Көр тавыш белән җиренә* 
җиткереп сөйли. Аны игътибар белән тыңлыйлар. 

Мин бер солдатның кабыргасына төрттем дә: 

— Өстәл янында басып торучы тузгак башлы кеше 
кем ул? — дип сорадым. 

Әлеге солдат миңа гаҗәпсенеп карады да: 

-— Син нәрсә, шуны да белмисеңмени? Җитмәсә, 
үзең моряк тагын! Свердлов ул,. Яков Михайлович, — 
дип җавап кайтарды. 

Яков Михайлович безне шунда ук күреп алды. Сөй¬ 
ләшеп бетерде дә, өстәл артыннан чыгып, безгә таба 
атлады. 

— Каян сез, иптәшләр? — дип сорады. 

— Большевиклар партиясенең Гельсингфорс коми¬ 
тетыннан,— дип җавап бирдек. 

— Ярый, бик яхшы! Эшләр ничегрәк сездә, сөйлә¬ 
гез. 

Ул бездән кораблардагы, гарнизондагы, шәһәрдәге 
настроение турында бәйнә-бәйнә сораштыра башлады. 
Комитетның нәрсәләр эшләве, эшләрнең ничегрәк ба¬ 
руы хакында сорады. Бездәге кешеләр белән, Залеж- 
скийның һәм безгә Үзәк Комитет җибәргән башка ип¬ 
тәшләрнең ничек эшләүләре, шулай ук үзебез белән: 
партиядә, флотта күптәнме икәнлегебез, мобилизациягә 
хәтле кайда эшләвебез белән кызыксынды. Әңгәмә¬ 
дәшләренә текәп карап, сөйләгәнне игътибар белән тың¬ 
лады, кайчакта шаян сүзләр әйткәләп куйды, көлгәләп 
алды. Аның белән сөйләшүе ансат булды. Сорауларны 
ул ачык һәм төгәл, киңәш һәм күрсәтмәләрне тиз, кат¬ 
гый, кискен итеп бирде. Сөйләшеп бетереп Яков Ми¬ 
хайлович яныннан чыккач, иптәшем: 

— Менә ичмасам мужик бу! Чаялыгы әллә каян 
күренеп тора. Фамилиясе дә шундый бит. — Сверлов* 
Борау, димәк. Үткен. Ай-ай үткен!—диде. 

Шуннан бирле без, балтиклылар, Питерга килгән 
чакларыбызда һәрвакыт Яков Михайлович Свердлов 
янында булып, гадәттә аңардан киңәш һәм күрсәтмәләр 
ала идек. Менә Октябрь алдыннан, мин Балтик моряк¬ 
ларыннан Советларның II съездына делегат итеп сай¬ 
ланып Питерга киткәндә дә комитеттагы һәм Ценро- 
балттагы 1 иптәшләр үгет-нәсихәт белән озатып калды¬ 
лар: 

— Син иң әүвәл Үзәк Комитетка кер, Свердловка 
мөрәҗәгать ит. Үзәк Комитетның мәсьәләне ничек хәя 
иткәнлеген съездга хәтле белергә кирәк... — диделәр. 

Петроградка килеп төшү белән үк Смольныйга кит¬ 
тем. Совет та, Хәрби-революцион комитет та шунда 

урнашкан иде. Анда баргач бөтенесен ачыклармын һәм 
Яков Михайловичны да эзләп табармын дип уйладым. 

Смольный халык белән шыгрым тулган. Коридор¬ 
ларда ыгы-зыгы, бүлмәләрдә баш тыккысыз тыгын. 
Шулай да мин Яков Михайловичны ансат эзләп тап¬ 
тым. Аралый-ера аның янына үттем. Шулай, шулай, 
мәйтәм, элемтә урнаштыру өчен Гельсингфорс коми¬ 
тетыннан килдем. 

:— Әйбәт, әйбәт! — диде Яков Михайлович. — Бик 
вакытлы килдең. Иптәш Подвойский белән бәйләнеш¬ 
кә кер, задание алырсың, минем белән дә элемтә тот. 
Гельсингфорска кушасы йомышларымны әйтермен. 

Николай Ильич Подвойский янына киттем, шуннан 
инде башланды: юнкерларны коралсызландырырга җи¬ 
бәрделәр. Ярдәмгә килүче кронштадтлыларны каршы 
алырга бардык. Кышкы сарайны штурмлау өчен Петро- 
павел крепостена туплар әзерләргә киттек. Көнне дә, 
төнне дә белгән юк! 

1917 елның 25 октябре!.. Бөек Октябрь революциясе 
булды! 

Берничә көн үткәч, 1917 елның 29 Октябренда, Хәр- 
би-революцион комитет мине Смольный коменданты 
постына билгеләде. Шулай итеп, флот белән саубул¬ 
лашырга туры килде. 

Смольныйда мин Яков Михайловичны еш очрата 
идем. Октябрь революциясеннән соң күп тә үтмәде, аны 
Бөтенроссия Үзәк Башкарма Комитеты Председателе — 
республика президенты итеп сайладылар! Ул Үзәк Ко¬ 
митетта да оештыру эшләре белән шөгыльләнүен дәвам 
иттерде. Мин аны Хәрби-революцион комитетта да һәр¬ 
вакыт күрә идем. Ул зур мәсьәләләрне хәл итә, әмма 
вак-төякләрне дә онытмый иде. Смольныйны саклау 
мәсьәләсе белән даими кызыксынып торды. Мин күрсәт¬ 
мәләрне, әлбәттә, күбесенчә Аванесовтаң, Подвойский- 
дан, ә кайчакта Феликс Эдмундович Дзержинскийдан 
ала идем, шулай ул Яков Михайлович та, хәтта Влади¬ 
мир Ильич та еш чакыра иде. 

Ул чакта азык-төлек мәсьәләсе бик кыен—май да, 
-ит тә, шикәр дә юк иде. Көнгә бер әчмуха икмәк бире- 
.лә. Тары ярмасы һәм кипкән балык бирәләр, алары да 
һәрвакыт түгел. Халык комиссарлары, Үзәк Комитет 
членнары, башка җаваплы иптәшләр йокысыз, ялсыз, 
көне-төне эшлиләр иде. Шундый эштә сыек тары өйрәсе 
^белән күпме түзәргә мөмкин? Менә шул чакта мине 
Яков Михайлович чакырып алды. 

— Без Владимир Ильич белән киңәштек,'—диде 
ул. — Халык комиссарлары, җаваплы работниклар тәү¬ 
леккә бер генә мәртәбә булса да юньлерәк ашасыннар 
өчен Смольныйда ашханә оештырырга кирәк. Менә шу¬ 
шы эш сезгә тапшырыла, оештырыгыз шуны. 

1918 елны мартның беренче көннәрендә төнлә белән 
Яков Михайлович мине чакырып алды да, Совет хөкү¬ 
мәтен Петроградтан Мәскәүгә күчерү турында карар 
чыкты, диде. 

— Сезгә, иптәш Мальков, Халык Комиссарлары Со¬ 
веты поездын саклауны оештыру вазифасы йөкләнә. 
Сез поезд коменданты итеп билгеләнәсез. Шуны истә 
тотыгыз, поездда Владимир Ильич барачак. 

Яков Михайлович миңа, юлда Халык Комиссарла¬ 
ры Советы поездын Смольныйны саклаучы латыш ук¬ 
чылары озата барачак, диде. 

— Үзегез белән бергә бару өчен иң ышанычлы йөз 
илле-ике йөз кеше билгеләгез. Латыш отряды укчыла¬ 
ры барысы да Мәскәүгә күчерелә. Халык Комиссар¬ 
лары Советы поезды белән бапмаучылар Петроградтан 
бүтән көннәрне китәчәкләр. Мәскәүдә латыш укчыла¬ 
рына Кремльне (Совет хөкүмәте шунда урнашачак) 
һәм «Националь» гостиницасы бинасын саклау йөклә¬ 
нә. «Националь»дә Владимир Ильич һәм тагын берни¬ 
чә иптәш торачак. Латышлар Кремльдә урнашачаклар. 

— Аңлашылды, Яков Михайлович, — дидем һәм, шу¬ 
ның белән әңгәмә бетте дип уйлап, урынымнан тордым. 

— Ә соң үз язмышыгыз кызыксындырмыймыни сез¬ 
не?:— дип туктатты мине Яков Михайлович. — Менә 
нәрсә. Сез Мәскәү Кремле коменданты итеп билгелә¬ 
нәсез, Мәскәүгә барып җитү белән үк үз вазифалары¬ 
гызны үтәргә керешегез. 

Әмма миңа Халык Комиссарлары Советы поезды 
белән китәргә туры килмәде. Владимир Ильич кушуы 
буенча мин берничә көн Петроградта тоткарландым 
һәм Мәскәүгә 1918 елны мартның егермеләрендә генә 
килдем. 

Вокзалдан туп-туры Кремльгә, Бөтенроссия Үзәк 
Башкарма Комитетына — Яков Михайлович Свердлов 
янына киттем. 

Яков Михайлович янында берничә кеше булганлык¬ 
тан, ярты сәгатьләп көтеп торырга туры килде. Буша¬ 
гач та Яков Михайлович минем белән сөйләшә башла¬ 
ды. 

— Кремльне саклау эшен Смольныйны саклауга 
караганда да җитдирәк итеп куярга туры килер, — дип 
башлады сүзен Яков Михайлович. Масштаблары зур¬ 
рак, ә бу исә бөтен нәрсәгә, шул җөмләдән Кремльне 
саклауга да тәэсир итәргә тиеш. Безгә Кремль комен¬ 
данты идарәсе оештырырга кирәк булыр, дип уйлыйм. 
Әйе, әйе, нәкъ менә идарә оештырырга... Аппаратны 
күпертергә кирәкми, һичнинди бюрократизмга юл куй¬ 
маска, әмма бөтенесен нык һәм төпле итеп оештырыр¬ 
га кирәк... Идарә кемгә буйсыначак? Монысы, минем¬ 
чә, ачык: Бөтенроссия Үзәк Башкарма Комитеты Пре¬ 
зидиумына. Шулай дөресрәк булыр. Штатлармы? Штат¬ 
ларны инде сез үзегез төзегез һәм раслауга кертегез. 
Кабатлап әйтәм, бернинди дә артык нәрсә кертмәгез. 
Бөтенесен Аванесов белән уйлашыгыз, сез билгеләгән¬ 
нәрне ул карап чыксын. Дзержинский белән дә киңәш¬ 
ләшегез. Сезгә һәрвакыт ЧК белән эш йөртергә туры: 
килер. Кремльне, Смольныйдагы шикелле үк, латышлар 
саклаячак, тик шунысы, хәзер инде ул отряд түгел, ә 
батальон яки полк булачак. Уйлагыз, ничегрәк итсәгез 
яхшырак булыр. Иң әүвәл Кремль белән җентекләп та¬ 
нышыгыз. Бөтен җирен үзегез карап чыгыгыз. Постлар¬ 
ны кую схемасын уйлагыз. Шуны истә тотыгыз, пост¬ 
лар белән капкаларны гына түгел, шулай ук стеналар¬ 
ны да тәэмин итәргә, Кремль эчендәге кайбер урыннар¬ 
да, әйтик, Халык Комиссарлары Советына карый тор¬ 
ган җирдә, Владимир Ильич кабинеты янында да пост¬ 
лар куярга кирәк булыр. Ильич кабинеты янына аеруча 
ышанычлы кешеләрне куярга кирәк булачак. 

Мин Яков Михайловичның кыска, әмма һәрвакыт- 
тагыча төгәл, соң чиккәчә ачык күрсәтмәләрен тыңлап 
тордым. Ул бөтенесен уйлаган, һәрнәрсәне исәпкә ал¬ 
ган иде. Минем вазифаларым ачыкланганнан-ачыкла- 
на барды. Ә Яков Михайлович дәвам итте: 

■— Кремльдә квартирларны бүлү белән дә сез шө¬ 
гыльләнәчәксез. Квартирларны Бөтенроссия Үзәк Баш¬ 
карма Комитеты Президиумы һәм Халык Комиссарла¬ 
ры Советы күрсәтмәсе нигезендә генә бирегез, аларны 
җиһазлау — өстәл-урындыклар, савыт-саба, урын-җир 
әйберләре булдыру турында да әйбәтләп уйлагыз. Күп¬ 
челек иптәшләрнең бернәрсәсе дә юк бит. Ә кешеләр 
кешечә яшәргә тиеш. Кремльдә оештырылачак кечерәк 
кенә ашханәне дә озакка сузмыйча җайга салырга ки¬ 
рәклеген исегездән чыгармагыз. Мөдирлеккә күз ал¬ 
дымда тоткан бик әйбәт кешем, Надежда Николаевна 

Ворондова бар. Бу эшне аңа тапшырыгыз... Квартир- 
ларны җиһазлаганда исә... ә без якын арада байтак 
иптәшләрне «Националь»дән, «Метрополь»дән һәм баш¬ 
ка кайбер урыннардан Кремльгә күчерәчәкбез... сарай 
мөлкәтенә артык исәп тотмагыз, гостиницалардан, шул 
ук «Националь»дән алсагыз, яхшырак булыр. Тагын 
каян алырга соң? Сарайларга кагылырга кирәкми, ва¬ 
кыты җиткәч, без анда музейлар оештырырбыз һәм ха¬ 
лыкка карау өчен киң мөмкинлек тудырырбыз. 

Яков Михайлович үзенең блокнот битенә берничә 
сүз язды да, ертып алып, аны миңа сузды. Мин анда 
язылганнарны укып чыктым: 

21. III-1 $18 ел 

ЭШЧЕ ҺӘМ СОЛДАТ ДЕПУТАТЛАРЫ 
СОВЕТЫНЫҢ БӨТЕНРОССИЯ ҮЗӘК 
БАШКАРМА КОМИТЕТЫ 

ТАНЫКЛЫК 

Бу таныклык Кремль коменданты ип. Мальковка бирелә 

БҮБК председателе Свердлов 

Мәскәү Кремле коменданты булып мин әнә шулай 
эшли башладым. 

Бик тә кызу көннәр, эш чамасыз күп, заданиеләр 
бер-бер артлы агылып кына тора иде. Смольныйдагы 
шикелле үк, Яков Михайлович комендатураның эшен 
җентекләп күзәтеп барды, барлык мәсьәләләр белән 
кызыксынды, һәрвакыт киңәшләр, күрсәтмәләр биреп 
торды. Мин аның өлгерлегенә, җитезлегенә шакката 
идем. 

Ул Кремльдәге тәртипне, аны саклау эшен оешты¬ 
руны тикшереп кенә калмады, бәлки анда яшәүче ип¬ 
тәшләрнең тормыш-көнкүреш шартларын яхшыртуны 
да күзәтте. Теге яки бу иптәшкә квартир, урын-җир 
әйберләре, савыт-саба бирү турында мин аңардан әле- 
дән-әле боерыклар алып тордым. Ильичның үзе өчен 
һичкайчан бер нәрсә сорамаганын белгәнлектән, Яков 
Михайлович аның турында аеруча кайгырта иде. 

Владимир Ильич һәрвакыт чиста, пөхтә киенә, әмма 
өстендәге костюмы шактый кыршылган иде, ә икенче 
костюмы булганмы-юкмы, анысын белмим. Ничектер 
шулай мине Яков Михайлович чакыртып алды. Аның 
янында Феликс Эдмундович та утыра иде. Яков Михай¬ 
лович миңа: 

— Без монда Дзержинский белән киңәшеп алдык 
«әле. Владимир Ильичка яңа костюм тегәргә кирәк: 

Материал юнәтегез, тегүче табыгыз. Тик шунысы, бу 
хакта Ильичка бер сүз дә әйтәсе булмагыз. Белсә, баш 
тартачак. Барысын да эшләгәч, безгә әйтерсез. 

Материал юнәттем, тегүче таптым. Яков Михайло- 
вичка шалтыраттым да, бөтенесе дә әзер, дидем. 

— Ярый, команда көтегез,»—дип җавап кайтарды 
Яков Михайлович. 

Комендатурада утырам. Тегүче дә минем янда. Ул 
костюмны кемгә тегәсен белми. Кырык-илле минутлар 
узгач, Яков Михайлович миңа шалтырата: 

— Без хәзер Феликс Эдмундович белән Ильич яны¬ 
на, аның квартирына барабыз. Тегүчене ияртегез дәув 
минуттан шунда керегез. 

Костюмны Ленинга тегәчәген мин тегүчегә шул чак¬ 
та гына әйттем. Тегүчем бөтенләй югалып калды. Шу¬ 
лай да сынатмаска тырышты. 

Нәкъ ун минуттан тегүче белән без Ильич кварти¬ 
рына килеп кердек. Кичке сәгать алтылар иде. Шул 
сәгатьтә Владимир Ильич, Халык Комиссарлары Со¬ 
ветыннан китеп, ике-өч сәгать вакытын өендә уздыра 
иде. 

Без килеп кергәндә Владимир Ильич, Яков Михай¬ 
лович һәм Феликс Эдмундович аш бүлмәсендә кызып- 
кызып нәрсә турындадыр сөйләшәләр иде: Яков Михай¬ 
лович белән Феликс Эдмундович өстәл янында утыра* 
ә Владимир Ильич, рәхәтләнеп көлә-көлә, бүлмә буй¬ 
лап йөри иде. 

Безне күрүгә, йөрүеннән туктап, аптырабрак миңа 
һәм тегүчегә күз төшереп алды да Свердлов белән 
Дзержинскийга таба борылды. Тегеләр, бернәрсәгә дә 
исләре китмәгәндәй, тып-тын гына утыра бирделәр: 
Яков Михайлович тәрәзәгә таба караган да бармакла¬ 
ры белән гамьсез генә өстәл шакый. Ә Феликс Эдмун¬ 
дович, ашыкмыйча гына борылып, этажеркадан кулы¬ 
на эләккән беренче китапны алды һәм җитди кыяфәт 
белән актарырга кереште. Тегүче исә минем артта тап¬ 
танып торуында булды. 

, — Я, нәрсә дигән сүз була инде бу?<— диде Ильич,, 
тынлыкны бозып. 

Мин, сүзне нидән башларга белмичә, тәмам каушап 
калган тегүчене үз артымнан тарта-сөйри, алга атла¬ 
дым. Яков Михайлович безгә ярдәмгә килде: 

— Үлчәү алу өчен иптәш Мальков тегүче алып кил* 
гән булса кирәк. Мин шулайрак аңладым... 

— Кемнән үлчәү алу өчен һәм нинди үлчәү ул тал¬ 
гын?— диде Ильич, ачулана башлап. 

— Сездән, Владимир Ильич, сездән!>— диде Феликс 
Эдмундович, сүзгә кушылып., 

— Туктагыз әле, тукта! — дип бүлдерде Ильич .—>■ 
Күреп торам, сез монда тулы бер заговор оештырган¬ 
сыз! 

— Анысы инде сезнең ихтыярда, *—дип дәвам итте 
Дзержинский, бер дә исе китмичә генә. — Заговор ди¬ 
сезме? Мәгълүм булганча, минем вазифам күбрәк за¬ 
говорларны ачу... 

Барысы да көлешеп алдылар. Владимир Ильич мә¬ 
зәк кенә көлеп көрсенде дә кулларын җәеп җибәрде. 
Сез җиңдегез, янәсе. 

Тегүче тиз генә үлчәү алды, һәм озакламый костюм 
әзер иде инде. 

1918 елның җәендә, Владимир Ильич әле махсус сак¬ 
чысыз йөргән чакта, аның Кремльдән чыгып китүен һәм 
кайда икәнлеген белмәгән өчен миңа Яков Михайло¬ 
вичтан берничә мәртәбә эләкте. Владимир Ильичның 
кайда икәнлеге сиңа һәрвакыт билгеле булсын, ул-бу 
була калса, Кремль сакчылыгы теләсә кайсы вакытта 
ярдәмгә килә алсын, дип таләп итте миннән Яков Ми¬ 
хайлович. 

Беркөн шулай кичен комендатурада эшләп утыра 
идем, көтмәгәндә Яков Михайлович шалтыратты һәм, 
Владимир Ильичның хәзер кайда икәнен беләсезме, 
дип сорады. 

Мин аптырап калдым. 

— Белмим, Яков Михайлович. Үзендә түгелмени 
ул? — дидем мин, телемә килгән беренче сүзләрне те¬ 
зеп. 

— Соң, әгәр ул өендә булса, мин аны сездән башка 
да белә алган булыр идем. Бөтен хикмәт тә шунда 
шул, өендә юк ул. Моннан өч сәгать чамасы элек ма¬ 
шина чакырткан да каядыр китеп барган. Бонч-Бруе- 
вич та, Надежда Константиновна да берни белмиләр. 
Ә сез Кремль коменданты бит, әгәр Ленин Кремль кап¬ 
касыннан чыгып киткән икән, сез аның кая киткәнлеген 
шул минутта ук белергә, кирәк була-нитә калса, аны 
саклау өчен шунда ук барлык чараларны күрергә тиеш¬ 
сез. 

— Ләкин, Яков Михайлович... 

— Бернинди «ләкин» дә юк. Ильичны хәзер үк та¬ 
барга кирәк. Владимир Ильичның кайдалыгын белӘ' 

-алырлык бөтен кешегә шалтыратып чыгыгыз. Тик та* 
вышсыз-нисез, паникасыз гына. 

— Ярый, Яков Михайлович. 

Телефон трубкасын элдем дә бераз уйланып тор- 
.дым: кайдан эзләргә Ильичны? Чынлап та ахмаклык 
килеп чыкты. Часовой утыртты безне. Әгәр Ленин чы¬ 
гып китсә, шунда ул хәбәр итәргә дип Спасск капка¬ 
сындагы постка күрсәтмә бирелгән ләбаса. Ә ул шал¬ 
тыратмады! Ярый, хәзер эш анда түгел, бу хакта со- 
ңынтын. Иң мөһиме — әүвәл Ильичны табарга кирәк. 

Партиянең Мәскәү комитеты секретарена шалтыра¬ 
тып сорадым, аларда булмаган. Халык Комиссарлары 
Советында түгел микән дип, аның секретаре Фотиевага 
шалтыраттым. Ул да белми. Шуннан соң Кремль кар¬ 
шында, Манеж урамында торучы Анна Ильинична Ели- 
заровага шалтыратырга булдым. Ул да, Ильич миндә 
юк, диде. 

— Ә сез Горькийга шалтыратып карагыз әле,— 
дип киңәш итте Анна Ильинична. — Бәлки, Ильич 
аңардадыр. 

һәм шулай булып чыкты да. Владимир Ильич Алек¬ 
сей Максимовичка барган да аның янында озак кына 
сөйләшеп утырган. 

Капланның хыянәтчел һөҗүменнән соң савыгып кил¬ 
гәндә Ильичка тынычлап ял итәргә кирәк булгач, мине 
Яков Михайлович чакырып алды. Мин килгәндә аның 
янында Мәскәү губерна башкарма комитеты председа¬ 
теле утыра иде. Ильич тиешенчә ял итсен һәм тәмам 
ныгып җитсен өчен аны шәһәрдән читтә урнаштырыр¬ 
га мөмкин булырдай яхшы йорт табуны Яков Михай¬ 
лович безнең икебезгә йөкләде. 

— Шуны истә тотыгыз, — диде Яков Михайлович,— 
бу хакта беркем дә белергә тиеш түгел. Беркемгә дә 
берни дә сөйләмәгез, икегез генә эшләгез һәм миңа 
хәбәр итеп торыгыз. 

Без иртәгесен үк китеп бардык. 1918 елның көзендә 
Мәскәү тирәсендә кеше яшәми торган дачалар һәм 
йортлар күп булса да, алар бик начарлар иде. Безгә 
уңайлы, әйбәт йорт кына түгел, бәлки яхшы сакланган, 
зур ремонт таләп итми торган йорт табарга кирәк иде. 
Шәһәр тирәсен, дачалар булган урыннарны йөреп һәм 
күп кенә йортларны карап чыкканнан соң, без элекке¬ 
ге Мәскәү шәһәр башлыгының Горкидагы имениесенә 
тукталдык. Шул хакта Яков Михайловичка кайтып әйт- 

тек. Ул без сайлаган имениене хуплады, һәм йорт тәр¬ 
типкә китерелү белән Владимир Ильич Горкига күчте. 

Бу юлы Владимир Ильич Горкида өч атналап тор¬ 
ды. Мин анда көн саен барып йөрдем. Сакчыларны 
тикшерә һәм берочтан кайчакта Владимир Ильичка 
почта, газеталар илтә идем. 

Горкига барыр алдыннан, нинди дә булса йомышы 
юкмы икән дип белер өчен, һәрвакыт Яков Михайлович 
янына керә торган идем. Яков Михайлович гадәттә ми¬ 
ңа телдән Ильичка нәрсә дә булса әйтергә куша яисә 
кыска гына язу язып бирә, ара-тирә минем арттан до¬ 
кументлар, материаллар җибәрә иде. Мин шуларны 
илтә идем. 

Бервакыт шулай мин Яков Михайловичка әйтмичә 
генә китеп бардым. Ә аның ашыгыч рәвештә Ильичка 
нидер озатасы, нәрсә турындадыр хәбәр итәсе булган 
һәм шуның өчен анда махсус кеше җибәрергә туры 
килгән. Кайту белән миңа бик каты эләкте. Шул көн¬ 
не Ильичка җибәргән язуында Яков Михайлович бу 
хакта әйтергә дә онытмаган иде: «Мальков мине ки¬ 
сәтмичә китеп барган, махсус рәвештә бүтән кешене 
куарга туры килә», — дигән иде ул. Владимир Ильич 
әлеге язуны миңа шул лакта ук күрсәтте һәм ул да 
мине ярыйсы гына орышты. 

Яков Михайлович үзе дә Горкига берничә мәртәбә 
барды. Бер тапкыр аны мин озата бардым, гадәттә исә 
ул миннән башка бара иде. 

Миңа Яков Михайловичның боерык һәм йомышла¬ 
рын даими рәвештә үтәргә туры килә һәм мин һәрва¬ 
кыт аның гаять зур, бәхәссез абруйга ия булуына ина¬ 
на идем. Яков Михайловичның сүзе миңа булырга туры 
килгән барлык совет учреждениеләре өчен закон, аның 
боерыклары яшен тизлеге белән үтәлә иде. 

Мисал өчен телеграфны гына алыйк. 1918—1919 ел¬ 
ларда почта һәм телеграф еш кына бик начар эшли 
иде. Телеграммалар, шул җөмләдән халык Комиссар¬ 
лары кул куйганнары да, җибәргәнне көтеп, кайчаклар¬ 
да, тәүлекләп үк булмаса да, сәгатьләр буена телеграф¬ 
та яталар иде. Ә менә Свердлов имзасы куелган теле¬ 
граммалар белән алай булмый, Яков Михайлович кул 
куйган теләсә нинди телеграмма, бер минут та тоткар¬ 
ланмыйча, шундук җибәрелә иде. 

Яков Михайлович соң чиккәчә таләпчән һәм кырыс, 
әмма ифрат дәрәҗәдә гадел иде. Ул һичкайчан кеше¬ 
ләргә юк-бар белән бәйләнми, работникларны юкка- 

барга борчымый, аларның дәрәҗәсен төшерми, сотруд¬ 
ник нинди генә урында эшләсә дә, һәркайсына игъти¬ 
бар һәм хөрмәт белән карый иде. Шуңа күрә аны ба¬ 
рысы да ярата, ул кушкан һәр эшне, аның һәр боеры¬ 
гын тизрәк һәм төгәлрәк үтәргә омтыла иде. 

Миңа төрле хуҗалык мәсьәләләре белән еш кына 
Мәскәү Советында булырга туры килә — Кремль өчен 
әле теге, әле бу әйбер кирәк була иде. Мәскәү Советы 
работниклары күп вакытта һәм байтак нәрсәдә ярдәм 
кулын сузмыйлар иде. Кирәкле әйберне алу өчен еш 
кына Михаил Иванович Рогов һәм Мәскәү Советы 
президиумының башка членнары белән «сугышырга» 
туры килә иде. Ә инде Яков Михайлович боерыгын 
үтәргә барган чагымда эш бөтенләй башкача була, 
Свердловның күрсәтмәсе бар дип әйттең исә, һәммәсе 
дә бик тиз эшләнә иде. 

1918 елның Октябренда Яков Михайлович фронтка 
китәргә җыенды. Ул мине чакырып алды да буржуа¬ 
зиядән реквизицияләнгән товарлар арасыннан кызыл¬ 
армеецларга бүләк итү өчен җылы киемнәр сайларга 
кушты. 

Реквизицияләнгән мал-мөлкәт, складлар, кибетләр 
Мәскәү Советы карамагында булганлыктан, мин шун¬ 
да киттем. Туп-туры Мәскәү Советы председателенә 
кердем дә (анда президиум членнарыннан тагын кем¬ 
дер утыра иде), туннар һәм кышкы курткалар кирәк, 
хәзер үк бирүегезне үтенәм, дидем. 

— Ә сезнең требованиегез яисә сезгә әйберләр бирү 
турында берәр төрле күрсәтмә бармы? — дип сорады 
председатель. 

— Юк, минем язма требованием юк. 

— Менә тагын! һәрвакыт шулай инде сез: доку¬ 
ментлар рәсмиләштермичә генә әле моны, әле тегене 
таләп итәсез. Язма требованиесез берни дә бирмәячәк¬ 
без, иптәш Мальков. 

— Иптәшләр, эш ашыгыч, документлар рәсмиләш¬ 
тереп торырга вакыт юк. Соңыннан рәсмиләштерермен. 
Үзем өчен алмыйм лабаса... — дидем мин, аларны күн¬ 
дерергә тырышып. 

Юк та юк дип аяк терәп карышуларында булды-^ 
лар Мәскәү Советы җитәкчеләре. 

— Ярый, бирмәгез! Шулай дип әйтермен Яков Ми¬ 
хайловичка. Бу бит аның боерыгы. 

— Яков Михайлович боерыгы? Башта ук шулай 
дияргә иде! Монысы бөтенләй башка эш, әлбәттә... 

Мәскәү Советы председателе телефон трубкасын 
алып бүлек мөдирләреннән берсе белән элемтәгә керде 
дә: 

— Хәзер сезгә иптәш Мальков керер. Әйе, әйе. 
Кремль коменданты, һичкичекмәстән аның белән бергә 
Кузнецк күперенә барыгыз. Анда, күптән түгел рекви- 
зицияләнгән мех кибетләренең берсендә җылы киемнәр 
бар. Кирәк булган барлык киемнәрне сайлап алыгыз 
һәм аңа биреп җибәрегез. Әгәр җитәрлек булмаса, бү¬ 
тән җирдән эзләгез, әмма таләп үтәлергә тиеш... Нәр¬ 
сә? Ничек рәсмиләштерергәме? Иптәш Мальковтан рас¬ 
писка алыгыз, шуның белән вәссәлам. Бу — Яков Ми¬ 
хайлович боерыгы. 

Бер ярым-ике сәгатьтән мин түбәләмә итеп тун һәм 
курткалар төялгән машина белән Кремль капкасын¬ 
нан кереп бара идем инде. 

Машинаны бушаткач, Яков Михайловичка шалты¬ 
ратып, боерыгыгыз үтәлде, дидем. Ул алып кайтылган 
әйберләрне карау өчен керергә вәгъдә итте һәм тиздән 
Аванесов белән бергәләп килеп тә җитте. 

Яков Михайловичның өстендә шактый кыршылган 
язгы-көзге драп пальто иде. Мин Яков Михайловичның 
шушы пальтосыннан һәм гел кия торган күн куртка¬ 
сыннан башка бүтән өс киеме юклыгын белә идем. Ә 
көннәр салкын, инде кыш якынлашып килә иде. 

Яков Михайлович белән Варлаам Александрович 
мин алып кайткан байлыкны күздән кичергән арада 
карап торышка болай уртача гына, әмма бик җылы 
тун сайлап алдым. 

— Яков Михайлович, карагыз әле, менә бу тун сез¬ 
гә койган да куйган инде, заказ биреп тегелгән дияр¬ 
сең. Алыгыз! 

— Нәрсә, нәрсә? Тун алырга? Сез нәрсә, шаярта¬ 
сызмы әллә? 

— Киярегезгә юк ич, кыш җитеп килә ләбаса... 

1 — Беркайчан да исегездән чыгармагыз, — диде 
Яков Михайлович, мине кырыс кына бүлдереп,— без 
буржуазия әйберләрен җаваплы работникларны тәэмин 
итү өчен түгел, бәлки халык өчен, эшчеләр өчен, кызыл¬ 
армеецларыбыз өчен реквизициялибез. 

1918—1919,елларда мин берничә мәртәбә Бөтенрос- 
сия Үзәк Башкарма Комитеты членлыгына кандидат 
һәм аның члены итеп сайландым, Бөтенроссия Үзәк 
Башкарма Комитеты һәм аның большевиклар фракция- 

се утырышларында еш катнаштым. Ул утырышлар га¬ 
дәттә бик давыллы үтә, чөнки 1918 елда Бөтенроссия 
Үзәк Башкарма Комитетына меньшевиклар да, эсер¬ 
лар да, кайбер анархистлар да керә һәм һәрвакыт 
аның эшенә аяк чалырга тырыша иде. 

Яков Михайлович иң давыллы утырышларны да 
искиткеч сабырлык һәм ныклык белән алып бара иде. 
Бөтенроссия Үзәк Башкарма Комитетының 1918 елның 
июнендә булган һәм аның составыннан меньшевиклар¬ 
ны куып чыгарган утырышы үзе генә дә ни тора! 

Бу вакытта меньшевиклар Совет властена каршы 
кораллы көрәшкә күчтеләр, һәм моннан ары алар бе¬ 
лән артык назланып торырга ярамый иде. З^шчеләр 
сыйныфына алар үзләренең революция дошманнары 
икәнлекләрен күрсәттеләр. 

Шулай да меньшевикларны Бөтенроссия Үзәк Баш¬ 
карма Комитетыннан чыгару турындагы карарны такт 
белән үткәрү ансат эш түгел иде. Бер яктан, меньше¬ 
викларны Бөтенроссия Үзәк Башкарма Комитеты сос¬ 
тавында әле шактый зур төркем тәшкил иткән сул 
эсерлар яклады, икенче яктан, меньшевиклар үзләрен 
үтә ачу китергеч итеп тотканлыктан, большевиклар мо¬ 
ңа артык түзеп тора алмыйлар һәм эшнең якалашу 
белән бетү ихтималы бар иде. 

Бөтенроссия Үзәк Башкарма Комитетының 1918— 
1919 еллардагы барлык утырышлары кебек үк, бусы 
да «Метрополь»дә барды. Президиум членнары биек 
трибунага күтәрелгәндә һәм Яков Михайлович утырыш¬ 
ны ачканда мин залда утыра идем. 

Меньшевикларны Бөтенроссия Үзәк Башкарма Ко¬ 
митеты составыннан чыгару мәсьәләсе тикшерүгә куел¬ 
гач та залда ыгы-зыгы купты. Кычкыралар, шаулаша¬ 
лар, бик каты сызгыралар-—берни аңларлык түгел 
иде. Барысы да урыннарыннан сикереп торды, кулла¬ 
рын бутыйлар, менә-менә якалашырга тотынырлар ке¬ 
бек иде. Меньшевиклар бер почмакка постылар, алар 
башларын күтәрергә дә шүрлиләр иде. Сул эсерларның 
аларга теләктәшлек белдергән тавышлары большевик¬ 
ларның нәфрәт авазлары ташкынында югалып калды. 

Менә шул чакны, бәрелеш инде котылгысыз дип 
көткәндә, Яков Михайлович үзенең көчле тавышы бе¬ 
лән бөтен шау-шуны бастырды һәм тәртил урнаштыру¬ 
ны шундый зур эчке көч белән таләп итте ки, шашар 
чиккә җиткән зал әкренләп тына башлады. Тагын бер 
минуттан тулы тынлык урнашты. Бер генә сүз дә әйтми- 

чә, Яков Михайлович ишеккә таба төртеп күрсәтте, 
һәм юашланып, мескенләнеп калган меньшевиклар 
утырышлар залыннан бер-бер артлы чыгып тайдылар, 
ә Бөтенроссия Үзәк Башкарма Комитеты нәүбәттәге, 
әһәмиятле мәсьәләгә күчте. 

Бөтенроссия Үзәк Башкарма Комитеты утырышын¬ 
да булсын, аның большевиклар фракциясе утырышын¬ 
да булсын, тартышлар нихәтле генә кызса да, бәхәсләр 
нинди генә кискен булса да, Яков Михайлович Сверд¬ 
лов һәрвакыт Ленин белән бергә, Владимир Ильич 
ягында булды. 

Гәрчә Яков Михайловичтан миңа еш кына эләккә- 
ләсә дә, барысы да аның кырыс таләпчәнлеген белсәләр 
һәм һәрвакыт тоеп торсалар да, аның белән эшләве 
гадәттән тыш җиңел иде. Җиңел генә дә түгел, шат¬ 
лыклы иде. Эш аның үтә гадел булуында, берәүне дә 
«тетеп ташламавында», рәнҗетмәвендә генә түгел, эш¬ 
кә, кешеләргә карата мөнәсәбәтендә булгандыр, күрә¬ 
сең. Нәрсә белән генә шөгыльләнсә дә, Яков Михай¬ 
лович бөтен эшкә кайнап торган революцион дәрт, 
бетмәс-төкәнмәс большевистик ялкын өсти, әйләнә-ти¬ 
рәдәге бөтен кешене рухландыра иде. 

Аның катгый, революция мәнфәгатьләре таләп ит¬ 
кән чакларда еш кына кырыс та булуы мөмкин иде, 
әмма ул беркайчан да ваемсыз булмады, йөрәге куш¬ 
маган бер генә эшне дә эшләмәде. Ул үзе белән ара¬ 
лашкан һәр кешенең күңелен намуслы, ягымлы булуы 
белән яулап ала иде. 

Яков Михайлович Кремльне саклаучы сугышчылар¬ 
га карата бик игътибарлы иде, алар белән еш сөйләшә, 
аларның көнкүреше, хезмәт шартлары белән кызыксына, 
өйләреннән нәрсәләр язулары хакында сораша, җые¬ 
лышларында чыгышлар ясый иде. Кремльдәге кызылар¬ 
меецлар клубына Я. М. Свердлов исеме бирелү тикмәгә 
генә түгел. 

Постта торганда часовой берәр хата эшләсә яки артык 
гайрәтләнеп китсә, ул үз вазифаларын үтәгәндә, Яков 
Михайлович, хәтта үзе аның чамадан тыш гайрәтләнүе 
корбаны булганда да, часовойга бәйләнми иде. Ә андый 
хәлләр булгалады. 

Бервакыт шулай комендатурада утырган чагымда 
кинәт ишек шар ачылып китте. Бусагада — Яков Михай¬ 
лович, ә аның артында мылтыгын алга иеп тоткан ча¬ 
совой басып тора иде. Мин авызымны ачарга да өлгер¬ 
мәдем, сугцшчы рапорт бирде: 

— Иптәш Кремль коменданты! БҮБК Председате¬ 
ле иптәш Свердлов квартиры янында пропускысыз 
шикле бер кешене тоткарладым. Аны сезнең карамак¬ 
ка алып килдем. 

Мин урынымнан сикереп тордым. 

— Син соң, фәлән-фәсмәтән, кемне тоткарладың? 
Бу кеше шул Яков Михайлович, БҮБК председателе 
иптәш Свердлов үзе ич инде! — дидем мин часовойга. 

Часовой аптырап калды. Маңгаена хәтта тир бөртек¬ 
ләре бәреп чыкты. Бер урында таптанып тик тора, үзе 
бер миңа, бер Яков Михайловичка карый, тәмам каушап 
төште. Ә Яков Михайлович эче катып көлә. 

— Хуш, моның өчен сине, күгәрченкәем, бер ун 
тәүлеккә утыртырга туры килер. БҮБК председателен 
икенчеләй мылтык белән Кремль буйлап йөртмәссең, — 
дидем часовойга. 

Яков Михайлович шунда ук җитдиләнеп китте: 

— Туктагыз әле, иптәш Мальков. Ни өчен әле сез бу 
иптәшкә җәза бирергә җыенасыз? Ул бит хаклы. Минем 
БҮБК председателе икәнлегем маңгаема язып куелма¬ 
ган лабаса, ә янымда пропускым чыннан да кж иде. 
Иптәшкә җәза бирмәскә, бәлки революцион уяулыгы 
өчен рәхмәт әйтергә кирәк. Менә шулай! — диде. 

1919 елның март башында, Украинага барып кайт¬ 
каннан соң, Яков Михайлович каты авырып китте. 

16 мартта Бөтенроссия Үзәк Башкарма Комитеты 
бинасының түгәрәк залын әзерләү тәмамланып килә, 
анда берсекөнгә партиянең VIII съезды ачылырга тиеш 
иде. Бөтенесе дә әзер иде шикелле. Стеналар яшел гир¬ 
ляндалар белән чорналган, байраклар, плакатлар бәй¬ 
рәмчә алсуланып тора, президиум өстәленә җете кызыл 
эскәтер җәелгән. Сәхнә түрендә — Маркс һәм Ленин 
бюстлары. 

Әйе, бөтенесе дә әзер. Телефонны тагын бер кат тик¬ 
шерергә кирәк. Чыбыкны сузып бетергәннәрме икән? 
Аппарат янына киләм. Кинәт телефон шалтырый. Әһә, 
димәк, эшли инде. Трубканы алам. 

— Павел, синме? 

Нәрсә бу? Кем тавышы? Аванесовмы? Юк, ул тү¬ 
гел! Варлаам Александровичның тавышы беркайчан 
да болай калтырамый. 

Кем бу, кем? Ни булды? — дип кычкырам теле¬ 
фоннан. 

Үксеп-үксеп елаган ирләр тавышын ишетәм: 

— Яков Михайлович... Моннан биш минут элек... 

Тамагыма төер утырды, күзләремне томан каплады... 

Ике көннән, 1919 елның 18 мартында, без Яков Ми¬ 
хайлович Свердловны җирләдек. Кремль стенасы буен¬ 
да, Кызыл мәйданның нәкъ урта бер җирендә яңа ка¬ 
бер казылган иде. Гаять зур мәйданны бер кырыннан 
икенче кырына хәтле биләп алган ун меңнәрчә кешеләр 
кайгыдан тынып калдылар. Кабер калкулыгына Влади¬ 
мир Ильич Ленин күтәрелде'- «Без эшчеләр сыйныфын 
оештыру өчен, аның җиңүе өчен барыннан да күб¬ 
рәк эшләгән пролетариат юлбашчысын кабергә төшер¬ 
дек...» 


Е. Я . Драбкина 


ЯКОВ МИХАЙЛОВИЧ СВЕРДЛОВ ҺӘМ ЯШЬЛӘР 


Дөньяда искиткеч шәп большевик иптәш Андрей 
барлыгын мин бала чагымнан ук белдем. 

Бу 1912 ел ахырындамы, 1913 ел башындамы Пи- 
терда булды. Әни белән без Пески районында яши идек. 
Ул заманда йорт хуҗалары, йортны салганның берен¬ 
че елында, стеналары кипшергәнче, квартирларны ча¬ 
гыштырмача арзан бәя белән бирәләр һәм ярлырак ке¬ 
шеләр шундый яңа йортларга урнашырга тырыша иде., 

Нәкъ шул кышны 10 нчы Рождественскаяда ике 
яңа йорт салынды. Шуларның берсенә әнием һәм III 
Дәүләт думасы члены Полетаев урнашты. Ә бездән 
ерак та түгел Григорий Иванович Петровский тора 
иде. 

Без, ягъни большевикларның балалары, бик тиз 
арада дуслаштык, һәрвакыт бер-беребезгә барып-килеп 
йөри, әмма күбрәк Полетаевларда була идек. Безнең 
дуслыгыбызда балаларга хас гадәттәге мәзәкләр аз 
очрый иде. Без башлыча олылар яшәгән һәм аз-маз 
үзебез дә катнашкан кайнап торган кызыклы тормыш 
белән яши идек: я «Правда»га язу яисә мәкалә илтә 
идек, я типографиягә йөгерә, яки телдән берәр хәбәр 
тапшыра идек. 

Безнең йорттан большевиклар партиясе членнары 

өзелми иде. Алар «легальләргә», ягъни үзләренең чын 
паспортлары белән яшәүчеләргә һәм полициядән яшере¬ 
неп яшәүче «легаль түгелләр»гә бүленәләр иде. 

«Легальләр», бездә көннең төрле вакытында була¬ 
лар, шулар арасыннан аеруча еш кунак була торганы — 
иң карт эшче-болыневиклардан берсе Василий Андрее* 
вич Шелгунов иде. Сукыр иде ул: төрмәгә чираттагы 
эләгүләренең берсендә аның күзләре бик каты авырта 
башлый, ләкин төрмәчеләр аңа врач чакырудан баш 
тарталар һәм ул сукырая. Шуңа да карамастан, ул пар¬ 
тиядә эшләвен дәвам иттерә һәм сукырайгач та пар¬ 
тия эшчәнлеге өчен берничә мәртәбә төрмәдә утыра. 

«Легаль түгелләр» гадәттә кичкә таба, караңгы 
төшкәч киләләр һәм төн уртасында гына китәләр иде. 

Без, балалар, йортыбызга килгән «легальләрне» ни¬ 
хәтле генә яратсак та, «легаль түгелләр» аеруча зур 
ихтирам белән файдаланалар иде. Алар турында нәр¬ 
сә булса да сораштыруны әти-әниләребез бик нык тыя¬ 
лар һәм, беркатлылыклары белән, безне бернәрсә, дә- 
белмиләр дип уйлыйлар иде. Ләкин без «легаль түгел- 
ләр»не бер карау белән таный идек һәм, безгә таныш 
булмаган тагын берәрсе килеп чыга калса, аны күздән 
югалтмый идек. 

Шундый «легаль түгелләр»нең берсе Питерда уни¬ 
кенче елның ахырында пәйда булды. Ул кара-кучкыл 
тәнле, чандыр, пенсне кигән, үзе бик каты салкын ти¬ 
дергән иде. Полетаевларга килгәч, без аны бер генә 
мәртәбә күрдек. Өлкәннәр бүлмәсе ябык иде, әмма шу¬ 
лай да без ул «легаль түгел»нең исеме Андрей икәнен 
һәм аның сөргеннән качканын белә алдык. 

Без яшеренеп тыңлап торганда ишеткәннәребездән 
аеруча кызыклысы Андрейның сөргеннән ничек качуы 
турында сөйләве булды. Ул алдан әзерләп куелган ал¬ 
маш ямчылар ярдәмендә качканлыгын ' бәян итте. 

Берникадәр вакыттан соң иптәш Андрей Петровский- 
лар квартирына килеп чыкты һәм шул ук кичне кулга 
алынды. 

Бу хакта өлкәннәр бик борчылып сөйләштеләр. 
Арадан кайсыдыр берсе «провокация» дигән сүзне әй¬ 
теп ташлады. Икенче берсе, сүз арасында, Роман Ма- 
линовскийның иптәш Андрейга үзенең мех бүреген бир¬ 
гәнлеген исенә төшерде. Ләкин Малиновскийның прово¬ 
катор булуы һәм Андрейга үз бүреген охранка агентла¬ 
рына Андрейны күзәтергә уңайлырак булсын өчен ки¬ 
дергәнлеге берәүнең дә башына килмәде. 

...Шуннан соң биш ел узгач, 1917 елның җәендә мин 
Питерга килдем. Вокзалда мине әнием каршы алды. 
Әниемне елдан артык, ягъни аны ерак Чердыньга сөр¬ 
генгә озатканнан бирле күргәнем юк иде. Аның белән 
без төн буе сөйләшеп чыктык, бер-беребезгә шул вакыт 
эчендә башыбыздан кичкәннәрне сөйләдек, ә иртә бе¬ 
лән эшче һәм солдат депутатлары Советының I съезды 
утырышына киттек. 

Съезд делегатларына күз төшерү белән үк уңда 
утырганнары белән сулдагылары арасындагы аерма 
сизелеп тора иде. Уң якта офицер френчлары һәм яхшы 
костюмнар күзгә ташлана, ә сулдагылар солдат гим¬ 
настеркалары һәм гади пиджаклардан иде. Залның иң 
сул кырыенда, тәрәзә буенда ук утыручы кечкенә бер 
төркем игътибарны үзенә аеруча нык тартты. Төркем- 
дәгеләр үзенә бер төрле дәрт, кыюлык, батырлык һәм 
бәйсезлек белән аерылып торалар иде. 

Гәрчә кунаклар артта басып торырга тиеш булса да, 
без большевиклар утырган тәрәзәләр янына уздык. 

— Әнә тегесе Свердлов, — диде әнием пышылдап. — 
Бусы Подвойский... Тегесе Джапаридзе... Тегесе Ногин, 
монысы Володарский, ә әнә тегесе Ленин!—диде ул 
безгә яны беләнрәк утырган кешене күрсәтеп. 

Владимир Ильич чак кына иелебрәк утырган да 
блокнотына тиз-тиз нәрсәдер яза, үзе әледән-әле ора¬ 
торга күз төшереп ала иде. Атаклы меньшейик, Вакыт¬ 
лы хөкүмәт министры Ираклий Церетели сөйли иде. 
•Ул, сугышны дәвам иттерергә кирәк, хезмәт ияләре, 
буржуазия тирәсенә тупланып, аны якларга тиешләр, 
дип белдерде. 

— Хәзерге вакытта Россиядә: «Властьны безнең 
кулга бирегез, власть башыннан китегез, сезнең урын¬ 
ны без алабыз», — дип әйтерлек политик партия юк, — 
диде Церетели. 1 —Россиядә андый партия юк! 

Ленин кинәт урыныннан сикереп торды да: 

— Бар! Андый партия бар!—дип кычкырды. Аның 
көчле тавышыннан бөтен зал сискәнеп куйды һәм аңа 
таба борылды. 

Шунда ук, Советлар съездында, әнием мине Сверд¬ 
лов янына алып барды. Текәлебрәк карагач, мин аның 
кайчандыр безне, ягъни балаларны бик нык кызыксын¬ 
дырган теге «легаль түгел» иптәш Андрей икәнлеген 
танып алдым. в 

Яков Михайлович аркасы белән стенага терәлгән 
дә баскычта басып тора һәм капитан күперчегендәге 



капитанны хәтерләтә иде. Аның янына кешеләр килә, 
яки ул, күз карашы белән халык арасыннан кемне дә 
булса тотып алып, үзе янына чакырып китерә иде. Сүз 
һәрвакыт кыска була һәм аның да, әңгәмәдәшләренең 
дә бер-берләрен бик тиз аңлаганлыклары күренеп то¬ 
ра иде. 

Сөйләшүдән соң Яков Михайлович мине Выборг 
районына эшкә җибәрде. Анда район думасының куль- 
тура-агарту бүлеге мөдире булып Надежда Константи- 
новна Крупская эшли иде. Бер үк вакытта Яков Ми¬ 
хайлович миңа Эшче яшьләрнең социалистик союзы бе¬ 
лән багланышка керергә кушты. 

Ул чакта Россиядә яшьләр хәрәкәте туып кына килә 
иде әле. Яшьләрнең беренче оешмалары тирәсендә, чер¬ 
киләр шикелле, буржуаз интеллигентлар сырышып 
йөриләр һәм яшьләрне фәкать спорт, бию, тегү-чигү 
белән генә шөгыльләнергә өндиләр иде. Анархистлар 
да яшьләрне үз артларыннан ияртергә азапландылар 
һәм беркемгә дә, бернәрсәгә дә буйсынмаска үгетләде¬ 
ләр. Меньшевиклар белән эсерлар яшьләрне үзләренә 
якынайтырга тырыштылар. 

Безнең партия яшьләр оешмаларында эшләүгә зур 
игътибар бирде. Яшьләр мәсьәләсе 1917 елның авгус¬ 
тында булып узган VI партсъездда тикшерелде. Съезд 
барлык партия оешмаларын яшьләр оешмаларына 
һәрьяклап булышырга һәм аларга, төзелгән көннәрен¬ 
нән башлап ук, социализмның җиңүе өчен көрәшүче 
эшче яшьләр оешмаларына әверелүдә ярдәм итәргә 
чакырды. 

Эшче яшьләр социалистик союзының Петербург ко¬ 
митеты 1917 елның җәендә Коломинский урамындагы 
гимназия йортында урнашты. Бервакытны партия Үзәк 
Комитеты Секретариаты да шунда иде. Анда Яков Ми¬ 
хайлович Свердлов көн саен була торган иде. 

Кичләрен, гадәттә, зур самавыр кайнатып, бөтен ри¬ 
зыкны «гомуми казан»га сала идек тә көне буена баш¬ 
карылган эшләр турында өстәл тирәсенә җыелып сөй¬ 
ләшә торган идек, киңәшләр һәм тәкъдимнәр тыңлый 
идек. Иртәнгә чаклы чамасыз күп сөйләшергә яратуы¬ 
быз өчен Яков Михайлович, безне еш кына әрли дә иде. 

Ул безне, шул күп сөйләшүләрегез белән яшьләрдән 
аерыла күрмәгез дип, һаман кисәтеп килә иде. 

— Заводка барып, бер генә ир яки хатын-кыз эш¬ 
чене булса да безнең эшкә тартмаган көннең әрәмгә 


186 



узган көн икәнлеген һәркайсыгыз исендә тотсын, — дип 
кабатлый иде һаман Яков Михайлович. 

Үзенең абруе белән беркайчан да безгә басым ясар¬ 
га тырышмый иде ул. Киресенчә, гәрчә без тәҗрибәсез 
булсак та һәм еш кына очракларда ялгышсак та, ул 
безнең алга кыен бурычлар куя һәм аларны хәл кылыр¬ 
га сак кына бирелгән күрсәтмәләре, киңәшләре белән 
генә ярдәм итә торган иде. 

Ә бит безгә, ягъни яшьләргә, ирония белән караучы 
иптәшләр дә булгалады. Иреннәреннән ана сөте кип¬ 
мәгән әле, янәсе, аларга җитди эш тапшырырга мөм- 
кинме соң? Вак-төяк йомышка йөртергә ярый инде шун¬ 
да. Ә митингларда чыгыш ясау яки җыелышлар узды¬ 
ру алар кулыннан килә торган эш түгел, диләр иде. 

Андый иптәшләрне Яков Михайлович һәрвакыт оры¬ 
ша килде. 

— Кешене гел яр кырыенда тотсаң, ул беркайчан 
да йөзәргә өйрәнмәячәк. Ә инде суга ыргытсаң, ул әл¬ 
бәттә тыпырчына һәм йөзә башлаячак. Безнең яшьләр 
дә шулай: алар бары мөстәкыйль эштә генә чын боль¬ 
шевиклар булырга өйрәнәчәкләр, — ди торган иде ул. 

Безгә ул төрлечә ярдәм итә, әмма, шул ук вакытта, 
берәр төрле задание бирсә, безнең аны вакытында, тө¬ 
гәл һәм җиренә җиткереп үтәвебезне бик нык таләп итә 
иде. 

Яков Михайлович Свердловның, Надежда Констаи- 
тиновна Крупскаяның һәм партия исеменнән безнең яшь¬ 
ләр оешмаларын күзәтүче башка иптәшләрнең булыш¬ 
лыгы һәм киңәшләре аркасында Эшче яшьләрнең со¬ 
циалистик союзы партиянең^ турылыклы ярдәмчесенә 
әверелде һәм партиягә яшьләрне большевистик юлдан 
алып барырга ярдәм итте. Питерның яшь эшчеләре 
Кызыл гвардиядә дә, Октябрь өчен сугышларда да, 
контрреволюциягә каршы көрәшү өчен Донга җибәрел¬ 
гән беренче эшче отрядларда да актив катнашты. 

1918 елның мартында Совет хөкүмәте Мәскәүгә күч¬ 
те. Берәр айдан мин Яков Михайлович Свердловта сек¬ 
ретарь булып эшли башладым. Минем төп вазифам 
килүчеләрне кабул иткәндә аңа булышудан гыйбарәт' 
иде. Халыкка мөмкин кадәр якынрак булу өчен, Яков 
Михайлович үзенең кабул итү бүлмәсен Кремльдән 
Советларның икенче йортына («Метрополь»гә) күчер¬ 
де. Сакчылык работниклары иптәш Володарский үте¬ 
релгәннән соң икенче көнне үк диярлек кабул ителгән 

әлеге карарның куркынычлы икәнлегенә ышандырырга 
тырышып карадылар, әмма аларча булып чыкмады. 
Свердлов үз сүзендә нык торды. Үзе кечерәк кенә бер 
бүлмә сайлады, шыксыз мебельне чыгарып ташлап,-га¬ 
ди бер өстәл куярга кушты. Өстәлнең яктылык үзенә 
килгән кешенең йөзенә төшә, ә үз йөзе күләгәдә кала 
торган итеп тәрәзәгә янәшә куелганын күргәч, Сверд¬ 
ловның ачуы чыкты. _«Болай утыргач, кеше сиңа ыша¬ 
нып, ни дә булса сөйли аламы соң?» — диде ул һәм 
өстәлне тәрәзәгә яны белән куйды. 

Аның какшамас кагыйдәсе: «Бер генә эшче дә, бер 
генә крестьян да кабул итү бүлмәсеннән үз эшен ахы- 
рынача хәл итмичә чыгып китмәскә тиеш», — дигән ка* 
гыйдә иде. 

— Башка сыйныф вәкилләре белән нишләргә? — дип 
сорадым мин аңардан, чөнки Свердлов янына алар да 
күпләп киләләр иде. 

1 — Аларны нәзакәтле генә- итеп куып җибәрегез. 
Фәлән җиргә барыгыз, шунда җавап алырсыз, дип әй¬ 
тегез, мәгәр кая һәм ничек барырга икәнлеген төгәл аң* 
латыгыз, — диде Яков Михайлович. 

Килүчеләрнең иң зур күпчелеге эшчеләр, крестьян¬ 
нар, кызылармеецлар иде. Илнең барлык почмакларын¬ 
нан киләләр, күбесе шәхси эшләре белән түгел, ә бәлки 
җәмәгать эшләре: икмәк мәсьәләсе, авыл ярлылары ко¬ 
митетлары, Кызыл Армияне оештыру мәсьәләләре бе¬ 
лән киләләр иде. 

Аңа мөрәҗәгать иткән кешеләрнең сорау-үтенечлә- 
рен ул еш кына шунда ук хәл итә иде. Әгәр дә инде 
Яков Михайлович үзе хәл итә алмый торган мәсьәлә 
булса, ул тиешле работникка шалтырата яисә килгән 
кешене аның янына курьер илтә иде. 

Кем дә булса килеп керү белән, Свердлов аңа өстәл 
янындагы кәнәфидән урын күрсәтә һәм: «Тыңлыйм 
сезне, иптәш!» — дип, үзенең гадәттән тыш тере, ачык, 
акыллы, үткен күзләрен әлеге кешегә теки, аны игъти¬ 
бар белән тыңлый иде. 

• Ул көтмәгәндә тиз генә елмаеп та куя. Образлы 
итеп сөйли — я Идел бурлаклары куллана торган сүз¬ 
не әйтеп ташлый, яисә Себер көйләшен яңгырата, яки 
Некрасовтан берәр юл шигырь укый. Җырларга яра¬ 
та—күбрәк революцион җырлар җырлый һәм төрмә 
көйләрен суза иде. Шаяртырга Да бик маһир иде ул. 
Берәр иптәше килеп, юк-бар нәрсә хакында такылдый 
башласа, тыңлап-тыңлап тора да: «Болай бик акыллы 

кеше икәнсең үзең, ә менә җомга ^өннәрне бөтенләй 
.тузга язмаганнарны сөйлисең!» — ди торган иде ул. 

Ул бар эшне дә бик тиз эшли, шулай да вакыт җит¬ 
керә алмый иде. Кайчакта: «Шайтан алгыры, тәүлеге 
алты сәгатьтә уза да китә!» дип ачуланып та куя 
иде. Кәгазь, язу-сызу мәшәкатьләреннән бик арый иде. 

Өстәл артында утыра-утыра да, күп вакытын төр¬ 
мәдә уздырган кешеләргә хас булганча, сикереп торып, 
ишекле-түрле йөри башлый һәм кычкырып шигырь 
укый: • 

Мин ант итәм: 

Изге көрәш исеме белән, 

Көн киләсен белдергән 
Якты таң йолдызы белән... 

(Бикә Рәхимова тәрҗемәсе) 

Аның портфеле һәрвакыт тыгыз итеп тутырылган бу¬ 
ла, шуңа күрә ул аны «комсыз крокодил» дип атый 
иде. Еш кына аның култык' астында газетага төрелгән 
төенчек, ә анда берәр авыру иптәшенә дигән ризык 
булып, ул ризыкны Яков Михайлович үзенең фәкыйрь 
генә паегыннан өлеш чыгарып бирә иде. Иптәшләре, 
халык вәкилләре турында сөйләгәндә, аның тавышы 
җылы, мөлаем була. Ул беркайчан да үзе турында 
уйламый. Әгәр аңа үзен сакларга киңәш итә башласа¬ 
лар, ул: «Зарар юк, үлмәм. Әгәр үлә калсам, «Интер¬ 
национал» җырлагыз», — дип кулын гына селти. 

Яков Михайловичка килүчеләрнең күбесе япь-яшь 
кешеләр иде. Сугышчан партизан отрядлары коман¬ 
дирлары— еш кына унтугыз-егерме яшьлекләр, авыл 
ярлылары комитетлары башында күбесенчә фронттан 
кайткан яшь солдатлар. Алар, үлемнән курыкмыйча, 
кулакларга каршы килешмәүчән көрәш алып баралар, 
шәһәрләрдәге ачыгучы эшчеләргә ярдәм итү өчен авыл 
байларының икмәген тартып алалар иде. 

Иң актив эшчеләр һәм авыл ярлылары революцияне 
саклау өчен фронтка китте. Күп кенә яшь работниклар 
ц .яшь Совет республикасын төзеде. Алар алда торган 
* ашыгыч мәсьәләләрне хәл итү өчен Мәскәүгә киләләр 
иде. 

Партия яшьләрнең сугышчан омтылышына югары 
бәя бирә, әмма шул ук вакытта ул яшьләр хәрәкәтен 
ныгытырга кирәклеген дә күрә иде. Шәһәр һәм авыл¬ 
ларда төзелгән яшьләр оешмалары үзара бәйләнештә 
тормыйлар, аларның һәркайсы үз көе белән эшли иде. 

Алар сафына революция дошманнары үтеп кергән һәм 
яшьләрне үзләре артыннан ияртергә азапланган оч¬ 
раклар да булгалый иде. 

Менә хәзер комсомол җыелышларында чыгыш яса¬ 
ганда еш кына комсомолларның: сезгә яхшы булган, 
сез героик заманда яшәгәнсез, шуңа күрә үзеннән-үзе 
революционер булып киткәнсез, ә хәзер яшьләргә ге¬ 
роик юл табу кыенрак, дигән сүзләрен ишетәсең. 

Ләкин ул героик заманда да юл бер генә түгел, күп 
иде: батырлык юлы һәм куркаклык юлы, революция 
юлы һәм контрреволюция юлы бар иде/ Тверская, 
ягъни хәзерге Горький урамыннан отрядлар атлаган 
һәм алар белән бергә комсомоллар гражданнар сугы¬ 
шына киткән вакытта тротуарларда купшы киенгән 
яшь кешеләр карап калды. Бу кешеләр тормышның бө¬ 
тен рәхәтен ыспай пиджак һәм чалбар киеп йөрүдә 
һәм кабакларда күңел ачуда күрделәр. 

Киң яшьләр массасы большевиклар партиясе күр¬ 
сәткән бердәнбер дөрес юлдан барсын өчен, бөтен илне 
колачлап ала торган һәм һәр фабрикада, һәр заводта, 
һәр авылда ячейкалары булган бердәм яшьләр оешма¬ 
сы булдырырга кирәк иде. Шул оешма яшьләрне ком¬ 
мунистик рухта тәрбияләү эшендә партиянең ярдәмче¬ 
се булырга тиеш иде. Кыскасы, комсомол оешмасы тө¬ 
зергә кирәк иде! 

Шундый оешманың кирәклеген яшьләр үзләре дә 
тоя иде. 1918 елның җәендә Эшче яшьләр союзының 
Петроград комитеты работниклары хәтта яшьләрнең 
Бөтенроссия конференциясен чакырырга тырышып ка¬ 
радылар һәм бөтен илгә анкеталар җибәрделәр. Ләкин 
моңа аларның көче җитмәде. Бу эшнең уңышлы чыгуы 
өчен партиянең булышлыгы таләп ителде. 

Ничектер шулай 1918 елның июнь ахырында Яков 
Михайлович Свердлов миңа Эшче яшьләр союзы ра¬ 
ботникларын үз янына чакырырга кушты. Ул миңа, 
Владимир Ильич белән без, яшьләр союзларының Бө¬ 
тенроссия съездын чакырырга, программа һәм устав 
эшләргә, Үзәк Комитет сайларга һәм яшьләр союзла¬ 
рын илебез революцион яшьләренең чын оешмасына 
әверелдерергә вакыт, дигән фикергә килдек, диде. 

Ләкин, съездга әзерлек башлану белән үк, дәһшәтле 
вакыйгалар аркасында, бу әзерлекне туктатып торырга 
туры килде. Чит ил интервентлары төньяктан, көнчы¬ 
гыштан, көньяктан бәреп кереп, яшь Советлар респуб¬ 
ликасын буарга теләделәр. Мәскәүдә сул эсерлар фет- 

190 



нәсе күтәрелде, ак чехлар Себерне һәм бөтен Идел буен 
диярлек басып алдылар. Социалистик Ватан куркы¬ 
ныч астында дип игълан ителде һәм корал тотарга сә¬ 
ләтле бөтен кеше фронтка китте. 

Дошманның беренче басымы кире кагылгач та Яков 
Михайлович яшь иптәшләрне кабат үзенә чакырып ал¬ 
ды һәм алар белән сөйләшеп съездның иң кыска ва¬ 
кыт эчендә чакырылырга тиешлеге турында килеште. 

Оештыру бюросы хезмәт ияләре яшьләренә өндә¬ 
мә белән мөрәҗәгать итте. 

«Революция башыннан ук барлык яшьләрне колач¬ 
лап алган революцион энтузиазм аңа социализм өчен 
көрәштә үзенең дусларын табарга ярдәм итте. Без дош¬ 
ман белән татулыкка һәм килешүгә өндәүчеләргә ияр¬ 
мәдек. Без — көрәшчеләр... Безгә давыллар куркыныч 
түгел... Безнең өчен урта юллар юк, бердәнбер курс — 
социализм», — диелгән иде ул өндәмәдә. 

Әгәр партия Үзәк Комитеты һәм Яков Михайлович 
Свердлов оештыру һәм материаль яктан зур булышлык 
күрсәтмәсәләр, безнең оештыру бюросы съездны чакы¬ 
ра алмаган булыр иде, әлбәттә. Яшьләр съездының ча¬ 
кырылуы турында Яков Михайлович күрсәтмәсе буен¬ 
ча урыннардагы барлык партия оешмаларына хәбәр 
ителде. Алар оештыру бюросына урыннардагы яшьләр 
оешмалары белән бәйләнешкә керергә булыштылар, 
съездга сайланган делегатларны акча һәм документлар 
белән тәэмин иттеләр. 

Съездны әзерләгән вакытта оештыру бюросы ал¬ 
дында торган мәсьәләләрнең беренчесе төзеләчәк яшь¬ 
ләр союзының исеме турындагы мәсьәлә булды. Ул 
безнең бәхәсләрдә чиктән тыш зур урын алды. 

Оештыру бюросы членнары съезд алдыннан Яков 
"Михайловичта булганда, союзның исеме турында, һәр- 
вакыттагыча, үзара бәхәсләшә башладылар. 

Яков Михайлович тыңлап торды да болай диде: 

— Ә сезнең союзны Коммунистик яшьләр союзы 
дип атау барыннан да дөресрәк булыр шикелле. Сез мо¬ 
ңа ничек карыйсыз? Бу исем союзның коммунистик 
оешма икәнлеген, шул ук вакытта революция эшен як¬ 
лаучы барлык хезмәт ияләре яшьләрен берләштергән¬ 
леген күрсәтә. Коммунизм идеяләрен әле тулысынча 
аңламаган яшьләр шушы оешмада коммунистик тәр¬ 
бия алачаклар. 

Яков Михайлович тәкъдим иткән исемне (ә ул әле¬ 
ге очрашуга чаклы безнең яшьләр турында Владимир 

Ильич белән сөйләшкән булган) Коммунистик Яшьләр 
Союзының беренче съезды кабул итте. 

Партиянең VI съезды тарафыннан яшьләргә карата 
билгеләнгән линияне — вак-төяк опекага юл куймаска, 
шул ук вакытта яшьләрне армый-талмый тәрбияләргә, 
өйрәтергә, аларга ярдәм итәргә, дөрес юл күрсәтергә, 
дигән линияне Владимир Ильич та, Яков Михайлович 
та бик оста үткәрде. 

Октябрьның беренче еллыгы бәйрәме якынлашып 
килә иде. Бөтен шәһәрне чүкеч тавышы күмгән: пла¬ 
катлар, байраклар, картиналар, портретлар әзерлиләр. 
Элеккеге шәһәр думасы бинасында Иверская богома- 
терь часовнясы белән рәттән Марксның ташка уеп языл¬ 
ган: «Дин — халык өчен агу», дигән сүзләре пәйда 
булды. Рәссамнар Страстной монастырьны һәм Охот- 
ный рядтагы агач ларекларны күзгә ташлана торган 
чуар сурәтләр белән бизәделәр һәм: «Эшләмәгән — 
ашамый», дип язып куйдылар. 

Кырыс сынаулар белән тулы шушы ел эчендә хал¬ 
кыбыз бөтендөнья империализмы һөҗүмен бер-бер арт¬ 
лы кире кагып торды. Әмма хәзер инде революцион 
күтәрелеш башлану турында: Германиядә, Австриядә 
һәм Италиядә эш ташлау, Болгариядә ачларның баш 
күтәрүе, Франция армиясендә солдатлар восстаниесе, 
Япониядә дөге игүчеләр арасындагы чуалышлар ха¬ 
кында җир шарының барлык почмакларыннан хәбәр¬ 
ләр агылды. 

Ул чакта иң зур газапны Россия эшчеләре күрде: 
алар айлар буена кибәк катыш бер әчмуха икмәк һәм 
бер кисәк балык белән яшәргә мәҗбүр булдылар. 

Минем Свердловны унсигезенче елның ноябрь көн¬ 
нәрендәге кебек хәлдә беркайчан да күргәнем юк иде 
әле. Элек тә җиңел гәүдәле, һәрвакыт ашкынучан, җи¬ 
тез Яков Михайлович хәзер әйтерсең лә очып кына 
йөри, аяклары җиргә дә тими иде. Көн буена ул уннар¬ 
ча урында булырга — Бөтенроссия Үзәк Башкарма Ко¬ 
митетында председательлек итәргә, Халык Комиссар¬ 
лары Советы утырышында катнашырга, кызылармеец¬ 
лар казармасында митингта чыгыш ясарга, Тамбов гу¬ 
бернасыннан килүчеләрне кабул итәргә, Көньяк фронт¬ 
ка китүче коммунистлар белән әңгәмә уздырырга, ку¬ 
лына карандаш тотып Ленинның яңа мәкаләсен укып 
чыгарга һәм тагын әллә никадәр эшләрне «әйләндерер¬ 
гә» өлгерә иде. Кайчан гына йоклый иде икән ул? Гому- 

мән йоклый идеме икән? Аның һәр хәрәкәтендә бетмәс- 
төкәнмәс энергия сизелеп тора иде. Гадәттә сабыр һәм 
җыйнак Яков Михайлович бөтен эшне ут уйнатып эшли 
иде. 

— Уйлап кына карагыз, ниләр эшләнә бездә! Болар 
һәммәсе дә әкият түгел, хыял түгел, чынбарлык бит. 
Ә халкыбыз нинди безнең! Алтын халык! Гаҗәеп шәп 
кешеләр!—ди торган иде ул шатланып. 

1919 елның беренче айларында Яков Михайлович 
бик еш кына Мәскәүдән я Минскига (ул анда Совет¬ 
ларның Бөтенбелоруссия съездын уздырды), я Питер- 
га, яисә Украинага барып йөрде. 

Украинадан ул партиянең нәкъ VIII съезды алдын¬ 
нан кайтты. Партия Үзәк Комитеты Секретариаты хез¬ 
мәткәре Елизавета Филипьевна Троицкая съездга пар¬ 
тия оешмаларының картасын төзеде. Аңа Муся Бош 
белән без дә булыштык. Яков Михайлович әлеге кар¬ 
таны карарга килде. Аның кыяфәте безне борчуга тө¬ 
шерде: төсе киткән, күзләре эчкә баткан, сулышын 
авырлык белән генә ала иде. 

Иртәгесен без аның урын өстенә егылганлыгын бел¬ 
дек. Хәле сәгать саен начарлана барды. ^ 

Ул вафат буласы көнне иртән Клавдия Тимофеевна 
миңа шалтыратып, өйләреннән балаларын алып ки¬ 
түемне үтенде. Аларны алырга дип баргач, Яков Ми¬ 
хайловичны мин соңгы мәртәбә шунда күрдем. Көн 
ахырында без Яков Михайловичның йөрәге тибүдән 
туктаганын белдек. Аның күп еллар буена төрмә һәм 
сөргеннәрдә булу, соңгы айларда гадәттән тыш күп 
эшләү нәтиҗәсендә бик нык йончыган организмы каты 
авыруны кичерә алмады. 

Нәкъ шул вакытта Мәскәүгә партиянең VIII съезды 
делегатлары җыела иде. Алар вокзаллардан шат, кү¬ 
тәренке күңел белән партия Үзәк Комитеты Секрета¬ 
риатына киләләр дә... кайгылы хәбәрне ишетеп тетрә¬ 
нәләр иде. һәм үлем белән уннарча мәртәбәләр очраш¬ 
кан кешеләр Яков Михайловичның бүтән инде үзләре 
арасында булмаячагын, аның тавышын башка беркай¬ 
чан да ишетмәячәкләрен, аның янына һичкаңчан килә 
алмаячакларын күз алдына китерә алмыйча, балалар 
шикелле үксеп-үксеп елыйлар иде. 

Ике көннән, 18 мартта, иптәшләре Яков Михайло¬ 
вичны соңгы юлга озаттылар. Табут артыннан Влади¬ 
мир Ильич Ленин, аның белән рәттән Надежда Кон- 

стантиновна Крупская, артыннан партия съезды эшен¬ 
дә катнашу өчен Мәскәүгә җыелган иптәшләр барды. 

Яков Михайлович белән, хушлашканда Владимир 
Ильич тирән кайгы һәм бу гүзәл пролетариат рево¬ 
люционерына мәхәббәт хисләре белән тулы сүзләр 
әйтте. 

Без, шул көннәрдәге кичерешләрдән тирәнтен бор¬ 
чылган комсомол работниклары, бергә җыелдык. Яков 
Михайлович нәкъ исән чактагыча күз алдыбызга килеп 
басты. Без аның белән булган очрашуларыбызны, аның 
сүзләрен, киңәшләрен искә төшердек, аның героик тор¬ 
мышының өлкән иптәшләрдән ишеткән аерым вакый¬ 
галарын бер-беребезгә сөйләдек. Яков Михайловичның 
яшьләр белән эшләү турындагы, үзебездә большевис¬ 
тик батырлык һәм кыюлык, теоретик әзерлек һәм 
практик эшлеклелек тәрбияләү буенча һәркайсыбызга 
бик нык эшләү кирәклеге турындагы һәр сүзен хәтер¬ 
гә төшерәсе һәм истә тотасы килә иде. 

Без Таң беленгәнче утырдык. Кинәт ишек ачылып 
китте һәм аннан күшегеп, талчыгып беткән Демьян 
Бедный килеп керде. 

Ул чакта’ комсомол Үзәк Комитеты урнашкан бңна 
«Правда» газетасы редакциясеннән ерак түгел иде. 
Шуңа күрә редакция работниклары, шул җөмләдән 
безнең яраткан пролетариат шагыйребез Демьян да, 
еш кына безгә керәләр иде. 

Ул безне берәм-берәм күздән кичерде, аннары тә¬ 
мәке төреп көйрәтте дә бер бит кәгазь чыгарды: 

— Менә тыңлагыз әле, бер нәрсә яздым, — диде ул. 

Укырга кереште, әмма булдыра алмады: күзләренә 
яшь тыгылды. Аннан соң зур кыенлык белән үзен кул¬ 
га алып, Яков Михайлович Свердлов истәлегенә багыш¬ 
ланган юлларны укыды: 

Китте... Иреннәр тынды мәңгегә... 

Күз яшьләрем кабереңә түкмәдем — 

Мин сине табутыңда күрмәдем, 

Шуңа күрә исән диеп беләмен. 

Мин уйлыйм: айлар, еллар үтсә дә, 

Дусларыңны кара җирләр күмсә дә, 

Буыннарның хыялында син исән, 

Кремльнең сакчысы мәңге син икән. 

(Бикә Рәхимова тәрҗемәсе) 

Менә айлар, еллар узды. Илебез танымаслык булып 
үзгәрде. Төзүчеләреннән берсе Яков Михайлович Сверд- 

лов булган дөньядагы беренче Совет социалистик рес¬ 
публикасы куәтле социалистик дәүләткә әверелде. Со¬ 
циализмның казанышлары көннән-көн үсә һәм арта 
бара. 

Илебез хезмәт ияләре, узылган көрәш һәм җиңү 
юлларын күздән кичергәндә, партия һәм Ленин тара¬ 
фыннан тәрбияләнгән Яков Михайлович Свердловны, 
данлы большевиклар токымының шушы гүзәл вәки¬ 
лен мәхәббәт һәм рәхмәт хисләре белән искә алалар. 

Җир йөзендә шундый кешеләрнең булуы нинди зур 
бәхет! 


А. В. Луначарский 


ЯКОВ МИХАЙЛОВИЧ СВЕРДЛОВ 


О ктябрь революциясеннән соңгы беренче елларда 
Я. М. Свердлов үтә күренекле кеше булды, ифрат күп 
нәрсә аның аша үтте, шул чорда ул искиткеч зур эз 
калдырды. Бу яктан алганда партиябездә дә, илебездә 
дә аның белән янәшә яки аннан өстен куярлык кеше¬ 
ләр гадәттән тыш аз иде. Әмма үлем Яков Михайлович¬ 
ны бездән бик иртә алып кИтте... 

Яков Михайловичның үлеме аның көчен бездән 
яшерергә тиеш түгел. Я. М. Свердловның Октябрь ре¬ 
волюциясенә кадәр узган һәм партия тарихын өйрәнүче 
кешеләргә генә мәгълүм булган (чөнки ул чакта пар¬ 
тия подполье тормышы белән яши иде һәм Я- М. Сверд¬ 
ловның гаять зур эше күзгә күренми иде дияргә мөм¬ 
кин) бөтен тормышын аның үлеме бездән яшерергә 
тиеш түгел... Бу гаять зур югалту булды, һәм моны 
Ленин үзе дә нәкъ шулай дип бәяләде. 

Октябрьдан соң Яков Михайлович Свердлов, һич¬ 
шиксез, Владимир Ильичның уң кулы булды. Ул пар¬ 
тиянең рәсми Секретаре һәм Бөтенроссия Үзәк Баш¬ 
карма Комитеты Председателе иде. 

Нык ихтыяр көченә ия булуы, зирәк акылы, мәсьәлә¬ 
ләрне тиз хәл итүе, сыйнфый сизгерлеге аркасында 
гына түгел, бәлки, болардан тыш, тагын бөтен төп пар¬ 
тия активын искиткеч яхшы белүе аркасында да ул 

Үзәк Комитет Секретаре постында менә дигән работник 
булды. 

Бик ачык хәтеремдә, теге яки бу кеше хакында бе¬ 
лешмә сорап Яков Михайловичка мөрәҗәгать итсәләр, 
ул аның партиядәге эше турында да, җәмәгать эшчән- 
леге, карьерасы, акылы һәм ихтыяры ягыннан холкы¬ 
ның хасиятләре турында да, нинди дә булса вазифаны 
үтәү өчен кирәкле таланты, төп кимчелекләре турында 
да шунда ук кыска гына итеп гадәттән тыш оста ха¬ 
рактеристика бирә иде. Бу төпле характеристика әлеге 
кеше турындагы тулы мәгълүмат була иде. Яков Ми¬ 
хайловичта кешегә партия күзлегеннән карап бәя би¬ 
рү өчен кирәкле нәрсәләрнең бөтенесе дә була торган 
иде. Күп кенә карт большевикларга хас булганча, 
Я. М. Свердловка гаять зур көчле политик доминанта 
хас, аның өчен тормышта турыдан-туры яисә читләто 
политика белән бәйләнешле нәрсәләр генә кызыклы 
иде. 

Свердловның Бөтенроссия Үзәк Башкарма Комите¬ 
ты Председателе буларак эшчәнлеге дә шулай ук шак- 
катарлык иде. Әлбәттә, ул коллектив эш формаларын 
куллана: аның заданиеләре кайчакта башка работник¬ 
лар ярдәме белән үтәлә, әмма бу коллективларда ул 
җитәкче роль уйный иде. 

Минемчә, безнең Конституциянең башлангыч пла¬ 
нын эшләүдәге хезмәтнең уннан тугыз өлешен Яков 
Михайлович башкарды дип һич арттырусыз әйтергә 
мөмкин. Ул моны тиз һәм ышаныч белән эшләде. Көр 
тавышлы сабыр оратор, зур, тыныч, үткен күзле, мә¬ 
һабәт хәрәкәтле Свердловның чыгышлары (буе кечке¬ 
нә булуга кафамастан, ул гадәттән тыш мәһабәт кеше 
иде) бик көчле була иде. 

•Шушы кеше көтмәгәндә үлеп киткәч (бигрәк тә 
көтмәгәндә булды бу, чөнки бөек, дөньякүләм тарихи 
шахмат партиясендә шундый фигураны югалту мәгъ¬ 
нәсезлек сыман иде), Владимир Ильич тетрәнде. Шул 
чакта Свердловны җирләгәндә сөйләгән речендә Вла¬ 
димир Ильич: «Мондый кешене башка бер кеше белән 
дә алмаштырырга мөмкин түгел, аны бөтен бер кол¬ 
лектив белән генә, алмаштырырга мөмкин», — дигән 
атаклы сүзләрне әйтте. Бу сүзләрне безгә соңрак та,, 
революциянең беренче чакыруы гигантларын җирләгән¬ 
дә дә кабатларга туры килде... Бу сүзләр Яков Михай¬ 
ловичка карата тулысы белән туры килә иде. 

Яков Михайловичның биографиясе, тормышының 
подполье күләгәсендә уздырган өлешен дә, аның эше¬ 
нең революция нуры белән яктыртылган, Октябрь якын¬ 
лашу белән һәм Октябрь җиңүеннән соң кабынып кит¬ 
кән өлешен дә эченә ала торган тулы биографиясе иң 
кызыклы һәм искиткеч китапларның берсе булачак. 
Бөтендөнья революциясе пантеонында көч һәм дра¬ 
матизм белән тулы фигураларга бай булган карт боль¬ 
шевистик гвардия арасында Свердлов фигурасы берен¬ 
че урыннарның берсен алып тора. 


«зМ*. 



23 май (4 июнь) 


Көз 


3—5 (16—18) 
декабрь 


1902 елның 
ахыры, 1903 ел¬ 
ның башы 

13 (26) 
апрельдән 

14 (27) енә 
карһиы төн; 18 
сентябрь (1 ок¬ 
тябрь) —1903 
елның ахыры 


. М. СВЕРДЛОВНЫҢ ТОРМЫШЫ 
ҺӘМ ЭШЧӘНЛЕГЕ ДАТАЛАРЫ 


1885 

Нижний Новгородта Я. М. Свердлов туа. 

1900 

Я. М. Свердлов, гимназиянең 5 нче классыннан 
китеп, Канавино аптекасына эшкә керә. 


1901 

Нижний Новгородта Я. М. Свердловның легаль 
булмаган революцион эшчәнлеге башлана. 

Я. М. Свердлов РСДРПга член булып керә. 
Я. М. Свердлов беренче мәртәбә кулга алына. 

1902 

Я. М. Свердлов Сормово заводы эшчеләре ара¬ 
сында оештыру һәм агитация-пропаганда эше 
алып бара. 1902 ел эчендә ике мәртәбә кулга 
алына. 


1903 

РСДРПның Нижегород комитеты кушуы буенча 
Я- М. Свердлов Сормовода яшерен типография 
оештыра. 

Революцион эшчәнлёге өчен полиция тарафыннан 
Я. М. Свердлов өч мәртәбә кулга алына. Ярты 
елдан артык төрмәдә утыра. Тоткыннар арасында 
политик уку оештыра. 

1904 


Февраль 

июль 


Июль — 
сентябрь 
Сентябрь 
декабрь 


Декабрь 


Январь 

июнь 


Февраль 


10 ( 23 ) 


Ноябрь 


Я. М. Свердлов тулысынча легаль булмаган хәл¬ 
гә күчә. РСДРПның Төньяк комитеты кушуы 
буенча Мәскәүдә, Ярославльдә, Костромада рево¬ 
люцион эш алып бара. 


1905 

Я- М. Свердлов Ярославльдә у Казанда, Саратов¬ 
та, Нижний Новгородта партия эше алып бара, 
РСДРПның Төньяк комитеты һәм партия Үзәк 
Комитетының җаваплы йомышларын үти. 

Я- М. Свердлов Казанда партия эше алып бара. 
РСДРПның Казан комитеты составына керә. 

Я. М. Свердлов Екатеринбургта РСДРП Үзәк 
Комитеты агенты булып эшли. РСДРПның Екате¬ 
ринбург комитетына җитәкчелек итә. Эшче депу¬ 
татларның Екатеринбург Советын оештыра. Ми¬ 
тингларда чыгышлар ясый. Легаль булмаган пар¬ 
тия мәктәбе оештыра, шунда лекцияләр укый. 

Я. М. Свердлов Таммерфорс конференциясенә де¬ 
легат итеп сайлана. 


1906 

Я. М. Свердлов, К. Т. Новгородцева белән бергә, 
Екатеринбургтан Пермьга күчә. Мотовилихада 
партия оешмасын һәм РСДРПның Пермь комите¬ 
тын яңадан оештыра, аның эшенә җитәкчелек 
итә. 

Я. М. Свердлов Урал өлкә конференциясен чакы¬ 
руны әзерли. Конференция Уралдагы большевис¬ 
тик оешмаларны берләштерүне төгәлли. Сверд¬ 
лов конференция эшенә җитәкчелек итә, өлкә пар¬ 
тия комитеты составына сайлана. 
июнь Пермьдә Я. М. Свердлов белән К. Т. Новгород¬ 
цева кулга алына. Я. М. Свердлов Пермь төрмә¬ 
сендә тоткыннарның политик укуына җитәкче¬ 
лек итә. 

Я. М. Свердловны Түбән Турадагы аеруча каты 
режимлы Николаевский арестантлар ротасына кү¬ 
черәләр. 

1907 


23 сентябрь, 
(6 октябрь) 


1908 у январь — 
1909у сентябрь 


23 сентябре, 
(6 октябрь) 
Ноябрьның 
икенче яртысы 


13 (26) декабрь 


Март 

27 июль 
(9 август) 

Сентябрь — 
ноябрь 


14 (27) ноябрь 


Май ахыры 
3 (16) июль 


Я. М. Свердлов ике елга крепостька ябарга хөкем 
ителә. 


1908 

Екатеринбург төрмәсенә күчерелгәч, Я. М. Сверд¬ 
лов даими рәвештә политтоткыннар старостасы 
итеп сайлана, иректәгеләр белән элемтә урнашты¬ 
ра, тоткыннарның политик укуын оештыра. 


1909 

Я. М. Свердлов, төрмәдән азат ителеп, Петер¬ 
бургка китә. 

Партия Үзәк Комитеты күрсәтмәсе буенча Я. М. 
Свердлов Мәскәүгә бара. РСДРПның Мәскәү ко¬ 
митеты һәм Мәскәү округ комитеты эшенә җи¬ 
тәкчелек итә. 

Свердлов партиянең Мәскәү комитетының киңәй¬ 
телгән утырышында кулга алына. 


1910 

Я. М. Свердловны этап белән өч елга Нарым 
краена сөрәләр. 

Я. М. Свердлрв Нарым сөргененнән кача. 

Я. М. Свердлов Петербургта яшерен эш алып ба¬ 
ра. Партия оешмасын торгызуда катнаша, легаль 
большевистик «Звезда» газетасын чыгаруны әзер¬ 
ләүдә катнаша. 

Я. М. Свердлов белән К. Т. Новгородцева Пе¬ 
тербургта кулга алына. 


1911 

Я. М. Свердловны дүрт елга Нарым краена сөрә¬ 
ләр. 

Я. М. Свердловны Нарым краеның иң караңгы 
районнарыннан берсе булган Максимкин Яр авы¬ 
лына күчерәләр. 

1912 


Январь 

31 август 
(13 сен¬ 
тябрь) — 

1 (14) ноябрь 

Сентябре 

ахыры 

(октябрр 

башы) 

5 декабрьдан 6 
сына (18 — 19) 
каршы төн 

1912 ел, де¬ 
кабрь —1913 
ел, февраль 


10 (23) 
февраль 

6 (19) май 

1913 елның 22 
июне (5 июль) 


1915 ел, июнь 
1915 ел , июль 


РСДРПның Прага (VI) конференциясеннән (1912 
ел, январь) соң Я. М. Свердлов РСДРП Үзәк Ко¬ 
митеты члены итеп кооптацияләнә һәм Үзәк Ко¬ 
митетның Россия бюросы составына кертелә. 
Я. М. Свердлов Максимкин Ярдан Колпашевога 
күчерелә. 

Я. М. Свердлов үтә кыю качышлар ясый: башта 
көймәдә, аннары пароходта кача, качуы икесендә 
дә уңышсыз чыга. Томскидагы күчерү төрмәсенә 
озатыла. 

Я. М. Свердлов, янына килгән хатыны һәм яшь 
ярымлык улы белән бергә, Костыревая авылына 
урнаштырыла. 

Я. М. ( Свердлов сөргеннән кача. 


Я- М. Свердлов Петербургта партия эше алып 
бара. IV Дәүләт думасының социал-демократлар' 
фракциясенә һәм «Правда» редакциясенә җитәк¬ 
челек итә. 


1913—1916 

Я. М. Свердлов белән К. Т. Новгородцева Дәүләт 
Думасы депутаты Г. И. Петровский квартирында 
кулга алына. 

Я. М. Свердлов этап белән Турухан краена сөре¬ 
лә. ■* 

Я- М. Свердлов Турухан краена килеп җитә. 
Башта Селиваниха авылында, аннары Курейка 
һәм 1915 елның маеннан Монастырское авылына 
урнаша. Зур көч куеп, революцион эш алып бара,, 
сөргендәгеләрне оештыра, тышкы дөнья һәм сөр¬ 
гендәге башка урыннар белән актив хат алыша, 
сөргендәгеләргә лекцияләр укый. Партия матбуга¬ 
ты һәм Себер газеталарына мәкаләләр һәм очерк¬ 
лар яза. 

Я. М. Свердлов янына ике баласы — Андрей һәм 
Вера белән хатыны К. Т. Новгородцева килә. 

Я. М. Свердлов җитәкчелегендә Турухан краен¬ 
дагы сөргендә яшәүче большевикларның җыелы¬ 
шы була. Анда партия Үзәк Комитетының берни- 

чә члены һәм IV Дәүләт думасының шушында 
сөрелгән болыневик-депутатлары катнаша. Җые¬ 
лыш Я. М. Свердлов белән С. С. Спандарян тара¬ 
фыннан язылган резолюцияне кабул итә, резолю¬ 
циядә депутатларга оештырылган процесска бәя 
бирелгән була. Резолюция В. И. Ленинга һәм 
партия оешмаларына җибәрелә. 


Март башы 

20—23 март 
(2—5 апрель) 

29 март 
(11 апрель) 


Апрель 


24—29 апрель 
(7—12 май) 


1917 елның 
маеннан 

3—24 июнь 
(16 июнь — 

7 июль) 

29 июнь — 
26 июль 
(12 июль — 

8 август) 

5 (18) июль 


26 июль — 

3 август 
(8—16 август) 


1917 

Февраль революциясенең җиңүе турында хәбәр 
алгач, Я. М. Свердлов Красноярскига китә. 

Я. М. Свердлов Красноярск партия оешмасының 
эшен җайга салырга ярдәм итә. 

Я. М. Свердлов Петроградка килә. Партия ра¬ 
ботникларының Бөтенроссия (март) киңәшмәсе 
һәм Советларның Бөтенроссия киңәшмәсе эшлә¬ 
рендә катнаша. 

Я. М. Свердлов Екатеринбургка китә. Урал боль¬ 
шевикларының өлкә оешмасын ныгыту буенча эш 
алып бара. Урал партия оешмасының 1 ирекле 
конференциясенә җитәкчелек итә, Урал өлкә ко¬ 
митеты члены һәм VII (Апрель) Бөтенроссия пар¬ 
тия конференциясе делегаты итеп сайлана. 

Я. М. Свердлов партиянең VII (Апрель) кон¬ 
ференциясе эшендә катнаша. Конференция пре¬ 
зидиумына һәм РСДРП ҮК члены итеп сайлана. 
Я. М. Свердлов РСДРП Үзәк Комитеты Секре¬ 
тариатына җитәкчелек итә. 

Я. М. Свердлов Советларның I Бөтенроссия 
съездының большевиклар Фракциясе эшенә җи¬ 
тәкчелек итә. 

Я. М. Свердлов РСДРП (б)ның VI съездын 
чакыру буенча Оештыру бюросына җитәкчелек 
итә. 

Я- М. Свердлов, иртүк Елизаровалар квартирына 
килеп, В. И. Ленинга «Правда» редакциясенең 
тар-мар ителүен хәбәр итә һәм Владимир Ильич¬ 
ка яшерен хәлгә күчәргә булыша. 

Я. М. Свердлов РСДРП (б)ның VI съезды пре¬ 
зидиумына сайлана, съездның күпчелек утырыш¬ 
ларында председательлек итә, оештыру бюросы 

Июль — 
сентябрь 


10 (23) 
октябрь 


16 (29) 
октябрь 


24—26 

октябрь 

(6—8 

ноябрь) 

8 ( 21 ) 
ноябрь 


докладларын һәм ҮКның оештыру отчетын ясый, 
РСДРП(б) ҮК составына сайлана. 

Я. М. Свердлов башта Разливта, аннары Фин¬ 
ляндиядә легаль булмаган хәлдә яшәгән 
В. И. Ленин белән махсус кешеләр аша систе¬ 
малы рәвештә элемтә тота. 

Я. М. Свердлов партия Үзәк Комитетының 
В. И. Ленин тәкъдиме белән кораллы восстание 
турында карар чыгарган тарихи утырышында 
председательлек итә. 

Я. М. Свердлов ҮКның киңәйтелгән утырышында 
председательлек итә. Кораллы восстание турын¬ 
дагы резолюцияне бик нык яклый. Каменев белән 
Зиновьевның % капитулянтлык позициясенә каршы 
чыга. Восстаниегә җитәкчелек буенча Хәрби-ре- 
волюцион Үзәк составына сайлана. 

Я. М. Свердлов Октябрь кораллы восстаниесе¬ 
нә җитәкчелек итүдә турыдан-туры катнаша. 


В. И. Ленин тәкъдиме белән Я. М. Свердлов 
Бөтенроссия Үзәк Башкарма Комитеты Председа¬ 
теле итеп сайлана. 


1918 


5(18) 

январь 


10—18 

(23—31) 

январь 


Январь — март 


Я. М. Свердлов Учредительное собраниене ача. 
Ленинчыл документны — Хезмәт иясе һәм 
эксплуатацияләнүче халыкның хокуклар деклара¬ 
циясен укып чыга һәм расларга тәкъдим итә. 

Я. М. Свердлов Советларның III Бөтенроссия 
съездын ача, аның эшенә җитәкчелек итә. Үзәк 
Башкарма Комитетының эше турында отчет док¬ 
лады ясый. 

Я. М. Свердлов В. И. Ленин белән бергә, «сул 
коммунистлар»га каршы, Брест солыхын төзү 
өчен кискен көрәш алып бара. 

Я М. Свердлов, В. И. Ленин белән бергә, 
РСДРП(б) Үзәк Комитеты Оештыру бюросының 
«Сепарат һәм аннексияле солых мәсьәләсендә 
РСДРП (большевиклар) Үзәк Комитетының пози¬ 
циясе» дигән мөрәҗәгате проектын яза. 

3—4 март 


6—8 март 


15 март 


Апрель — июнь 


14 май 


4—10 июнь 


11 август 


30 август 


1 сентябрь 


Сентябрь — 
октябрь . 


1918 ел, 
октябрь — 

1919 ел, 
февраль 


Партия ҮК тапшыруы буенча Я. М. Свердлов 
Мәскәүгә бара, анда солых төзү турындагы 
мәсьәләдә ҮК линиясен яклап чыга. 

Я. М. Свердлов партиянең VII съездын ача, 
съездның барлык утырышларында председатель¬ 
лек итә. ҮКның оештыру отчеты белән, В. И. Ле¬ 
нинның сугыш һәм тынычлык турындагы док¬ 
лады буенча речь белән чыга, РКП(б) ҮК сос¬ 
тавына сайлана. 

Я. М. Свердлов Советларның IV Гадәттән тыш 
Бөтенроссия съездын ача, аның утырышларында 
председательлек итә һәм съездны япканда йом¬ 
гаклау рече белән чыга. 

Я. М. Свердлов беренче совет Конституциясен 
эшләү комиссиясе председателе итеп сайлана 
һәм' комиссиянең эшенә җитәкчелек итә. 
Бөтенроссия Үзәк Башкарма Комитеты һәм 
Мәскәү Советының берләштерелгән утырышында 
Я. М. Свердлов В. И. Ленинның тышкы политика 
турындагы доклады буенча йомгаклау сүзе белән 
чыга. 

Я. М. Свердлов Советларның V Бөтенроссия 
съездын ача, БҮБКның отчет докладын ясый, 
съездның күпчелек утырышларында председа¬ 
тельлек итә. 

«Гомуми хәрби өйрәнү көне»ндә Я. М. Свердлов 
Кызыл мәйданда эшче полклар парад-смотрын 
кабул итә һәм митингта партия ҮК һәм Совет хө¬ 
күмәте исеменнән чыгыш ясый. 

В. И. Ленинга һөҗүм ясалу уңае белән Я. М. 
Свердлов «Барлык эшче, крестьян, кызылармеец 
депутатлары Советларына. Барлык армияләргә, 
бөтен, бөтен кешегә» өндәмә яза. 

Я. М. Свердлов Финляндия Компартиясенең оеш¬ 
тыру съездында РКП(б) ҮК исеменнән чыгыш 
ясый. 

Я. М. Свердлов Горкида дәваланучы В. И. Ленин 
янына даими барып йөри. В. И. Ленин югында, 
БҮБК һәм партия Үзәк Комитетында эшләү бе¬ 
лән беррәттән, Халык Комиссарлары Советы эше¬ 
нә җитәкчелек итә. 

В. И. Ленин белән бергә, Я. М. Свердлов фронт¬ 
лардагы хәл уңае белән берничә мәртәбә Респуб¬ 
лика Реввоенсоветының оператив боерыкларына 
кул куя. 

Октябрь 

уртасы 

€—9 ноябрь 

16 ноябрь 

Декабрь ахыры 


13 январь 
17 январь 

2 февраль 

23 февраль 
27 февраль 

1—6 март 

6 март 


Я. М. Свердлов Көньяк фронт штабына бара, ар¬ 
мияләрдә тәртип урнаштыру өчен чаралар күрә, 
фронт командованиесе белән Республика Реввоен¬ 
советы арасындагы конфликтны бетерә. 

Я. М. Свердлов Советларның VI Гадәттән тыш 
Бөтенроссия съезды эшенә җитәкчелек итә. Би¬ 
шенче мәртәбә БҮБК Председателе итеп сайлана. 
Я. М. Свердлов РКП(б) ҮК исеменнән эшче # һәм 
крестьян хатын-кызларының I Бөтенроссия съез¬ 
дын котлый. 

Я. М. Свердлов Нижний Новгородка, Арзамаска 
һәм Казанга бара, анда губерна башкарма коми¬ 
тетларының утырышларын уздыра, партия акти¬ 
вы җыелышларында чыгышлар ясый. 


1919 

Я. М. Свердлов Ригага бара, анда Советларның 
I Бөтенлатвия съезды эшендә катнаша. 

Я. М. Свердлов Карл Либкнехт белән Роза Люк¬ 
сембургның явызларча үтерелүе уңаеннан узды¬ 
рылган митингта речь белән чыга. Шул ук көнне 
БҮБКның «Германиянең барлык Советларына, 
бөтен эшчеләр сыйныфына» мөрәҗәгатенә кул 
куя. 

Я. М. Свердлов Минскига Белоруссия эшче-кре- 
стьян Совет республикасының эшче, крестьян һәм 
кызылармеец депутатлары Советларының I съез¬ 
дына бара, анда котлау рече сөйли һәм БССР- 
ның бәйсезлеген тану турында БҮБК карарын 
игълан итә. 

Я. М. Свердлов Петроградка килә, анда Петро- 
град Советы утырышларында чыгыш ясый. 

Үзәк Комитет тапшыруы буенча Я. М. Свердлов 
КП(б)Уның III съезды һәм Советларның III 
Бөтенукраина съезды эшендә катнашу өчен Харь¬ 
ковка китә. 

Я. М. Свердлов КП(б)Уның III съезды эшендә 
катнаша. Съездда котлау рече белән чыга, 
КП(б)У ҮК отчеты буенча фикер алышуларда 
катнаша һәм башка мәсьәләләр буенча чыгышлар 
ясый. 

Я. М. Свердлов, ике тугандаш республика — Со¬ 
ветлар Россиясе белән Советлар Украинасы ара¬ 
сында тыгыз элемтә кирәклеге турындагы мәсьә- 

8 март 

9—16 март 
16 март 

16 март, 4 сә¬ 
гать 55 минут 

18 март 


ләгә багышлап, Советларның III Бөтенукраина 
съездында речь белән чыга. Мәскәүгә кайтып 
китә. 

Я. М. Свердлов Мәскәүгә кайта. Шул ук көнне 
соңгы мәртәбә ХКС утырышында катнаша һәм 
БҮБК Президиумы утырышын үткәрә. 

Я. М. Свердлов каты авырый. 

Авырып ятучы Я. М. Свердлов янына В. И. Ле¬ 
нин килә. / 

Я- М. Свердлов вафат буЛа. 

Я. М. Свердлов Кызыл мәйданда җирләнә. 

